

# مرکز نظام زبیدی اور اسلام

مولانا محمد طاسین

[www.KitaboSunnat.com](http://www.KitaboSunnat.com)

مکتبہ مرکزی انجمن خدام القرآن لاہور





## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مَجْلِسُ التَّحْقِيقِ الْإِسْلَامِيِّ کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

## تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی کاوشوں میں بھرپور شرکت اختیار کریں


PDF کتب کی ڈاؤن لوڈنگ، آن لائن مطالعہ اور دیگر شکایات کے لیے درج ذیل ای میل ایڈریس  
پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)



# مرکزِ احکام و مسائل اسلامی اور اسلام



مولانا محمد طاسین

[www.KitaboSunnat.com](http://www.KitaboSunnat.com)

DATA ENTERED

شائع شدہ

مرکزِ احکام و مسائل اسلامی اور اسلام

۳۶۔ کے مسائل ٹاؤن لاہور۔ ۱۲

نام کتاب \_\_\_\_\_ مروجہ نظام زمینداری اور اسلام

بار اول (جولائی ۱۹۸۸ء) \_\_\_\_\_ ۱۱۰۰

بار دوم (ستمبر ۱۹۹۳ء) \_\_\_\_\_ ۵۰۰

ناشر \_\_\_\_\_ ناظم مکتبہ مرکزی انجمن خدام القرآن لاہور

مطبع \_\_\_\_\_ شرکت پرنٹنگ پریس لاہور

قیمت \_\_\_\_\_ ۸۰ روپے

مقام اشاعت \_\_\_\_\_ ۳۶-کے، ماڈل ٹاؤن لاہور۔ ۵۴۷۰۰

فون : ۳-۸۵۶۰۰۳

کراچی آفس :

۱۱ داؤد منزل، نزد آرام باغ، شاہراہ لیاقت

فون : ۲۱۶۵۸۶



# فہرست مضامین

۱۷	نظام زمینداری کا مفہوم و مطلب
۱۸	نظام زمینداری کی دو بنیادیں
۱۹	ملکیت زمین اور اسلام
۲۰	اسلام کا تصور ملکیت
۲۰	ہر شے کا حقیقی مالک اللہ ہے
۲۱	انسان کسی شے کا خالق نہیں
۲۲	انسانی ملکیت کا مطلب
۲۴	اللہ کی ملکیت کا مطلب
۲۴	قدرتی اشیاء سے حق استفادہ میں مساوات
۲۵	ہر انسان کی مفید سعی و محنت کے اثرات اس کے لئے ہیں
۲۷	انسان کے اختیاری اعمال و مساعی کا اصل محرک
۲۸	شخصی ملکیت کا اصل سبب
۳۰	انسانی ملکیت سے متعلق آیات قرآنی
۳۱	شخصی ملکیت کا قرآنی تصور
۳۲	انتقال ملکیت کے عام طریقے
۳۴	اشیائے صرف اور ذرائع پیداوار کی ملکیت
۳۵	زمین کی شخصی ملکیت قرآن کی رو سے
۳۸	زمین کی شخصی ملکیت حدیث کی رو سے

۳۱

اراضی کی چھ قسمیں

۳۲

اراضی مملوکہ

۳۳

اراضی موقوفہ

۳۴

اراضی مملکت

۳۵

اراضی موات

۳۶

تجید و احتیاج کا مطلب

۳۷

احیاء الارض کا مطلب

۳۸

اراضی الحوز

۳۹

اراضی مشترکہ یا متروکہ

۴۰

زمین کی اجتماعی ملکیت

۴۱

مالک زمین اپنی زمین میں کیا تصرفات کر سکتا ہے اور کیا نہیں کر سکتا۔

۴۲

ملکیت زمین کی تحدید

۴۳

مزارعت کی شرعی حیثیت

۴۴

مزارعت کی شرعی حیثیت کے متعلق اختلاف

۴۵

مزارعت کی لغوی حقیقت

۴۶

مزارعت کے مترادف الفاظ

۴۷

مخابره ، محاقہ ، کراء الارض

۴۸

مزارعت کی فقہی تعریف

۴۹

مزارعت کی مختلف شکلیں

۵۰

مزارعت اور قرآن مجید

۵۱

مزارعت اور ربو میں مشابہت

۵۲

مزارعت اور مرفوع احادیث

۵۳

احادیث حضرت جابر بن عبد اللہ

۵۴

احادیث حضرت زید بن ثابت

۵۵

احادیث حضرت ابو ہریرہ

۵۶



۹۲	حدیث حضرت ابوسعید الخدریؓ
۹۵	حدیث حضرت انس بن مالکؓ
۹۵	حدیث حضرت ثابت بن الضحاكؓ
۹۶	حدیث حضرت عائشہ صدیقہؓ
۹۷	حدیث حضرت علی بن ابی طالبؓ
۹۸	احادیث حضرت سعد بن ابی وقاصؓ
۱۰۰	حدیث حضرت مسور بن محزمہؓ
۱۰۱	احادیث حضرت عبداللہ بن عمرؓ
۱۱۰	احادیث حضرت عبداللہ بن عباسؓ
۱۱۲	احادیث حضرت انس بن ظہیرؓ
۱۲۱	احادیث حضرت رافع بن خدیجؓ پر تبصرہ
۱۳۲	احادیث مزارعت میں تعارض کی بحث
۱۳۶	رفع تعارض کے چار طریقے: نسخ، تطبیق، ترجیح، توقف
۱۳۶	نسخ کے طریقے سے احادیث مزارعت کا تفصیلی جائزہ
۱۳۲	ترجیح کے طریقے سے احادیث مزارعت کا تفصیلی جائزہ
۱۳۳	وجوہ ترجیح کی بحث
۱۵۸	جمع و تطبیق کے طریقے سے احادیث مزارعت کا جائزہ
۱۵۸	جمع و تطبیق کی مختلف شکلیں
۱۶۷	مزارعت اور آثار صحابہ و تابعینؓ
۱۶۸	صحیح البخاری "باب المزارعت بالشطر و نحوه" کے ترجمہ الباب میں مذکور آثار صحابہ و تابعینؓ
۱۶۹	ترجمہ الباب میں جن آثار صحابہ و تابعینؓ کی طرف اشارہ ہے ان پر تفصیلی بحث
۱۷۲	روایت قیس بن مسلمہؓ پر تفصیلی بحث
۲۰۵	شرح معانی الآثار میں مذکور آثار صحابہ و تابعینؓ
۲۰۹	دوسری کتب حدیث میں مزارعت کے متعلق آثار



- ۲۱۳ مزارعہ کے جواز و عدم جواز سے متعلق آثار کے مابین اختلاف پر تبصرہ
- ۲۱۴ مزارعہ اور اٹکہ اربعہ رحمہم اللہ
- ۲۱۶ حضرت امام ابو حنیفہؒ اور مزارعت
- ۲۲۵ حضرت امام مالکؒ اور مزارعت
- ۲۲۸ حضرت امام شافعیؒ اور مزارعت
- ۲۳۱ حضرت امام احمد بن حنبلؒ اور مزارعت
- ۲۳۳ مزارعت اور عقلی و قیاسی دلائل
- ۲۳۴ مزارعہ کے مضاربت پر قیاس کی بحث
- ۲۳۸ مزارعہ اور اجارہ
- ۲۴۱ مزارعت اور ضرورت و مصلحت
- ۲۴۲ مزارعت اور تعامل امت
- ۲۴۴ مزارعت کے رواج پذیر ہونے کے تاریخی و سیاسی عوامل
- ۲۵۱ مآخذ و مصادر



## پیش لفظ

اس پیش لفظ میں میرا مقصد یہ واضح کرنا ہے کہ میں نے یہ مفصل مضمون جس کا عنوان ہے "مروجہ زمینداری اور اسلام" اور جس نے اب ایک کتاب کی شکل اختیار کر لی ہے کیوں لکھا، وہ کیا مصلحت اور ضرورت تھی جو میرے لئے اس کے لکھنے کا محرک اور باعث بنی۔

جاننے والے جانتے ہیں کہ دورِ حاضر کو معاشیات کا دور بھی کہا جاتا ہے۔ شاید اس وجہ سے کہ اس دور میں زندگی کے معاشی پہلو اور اقتصادی شعبے کو جس قدر اہمیت حاصل ہو گئی ہے اس سے پہلے کبھی اس قدر حاصل نہ تھی۔ بلاشبہ آج انسانی ذہن پر جو رجحان سب سے قوی اور غالب ہے وہ معاشی رجحان ہے۔ گویا یہ سمجھ لیا گیا ہے کہ معاشی پہلو کی درستگی پر زندگی کے باقی سب پہلوؤں کی درستگی کا دار و مدار ہے۔ لہذا اس پہلو کو اولین اور بنیادی اہمیت دے دی گئی ہے اور یہ اہمیت اس حد تک بڑھ گئی ہے کہ آج کسی نظامِ حیات کے اچھے برے اور قابل قبول یا قابل رد ہونے کا معیار، اس کا معاشی ضابطہ اور اقتصادی لائحہ عمل بن کر رہ گیا ہے، جس کا معاشی ضابطہ اور اقتصادی لائحہ عمل اچھا اور اطمینان بخش ہے وہ نظامِ حیات اچھا اور قابل قبول ہے خواہ دوسرے پہلوؤں سے اس کے اندر کتنی ہی خامیاں اور خرابیاں کیوں نہ پائی جاتی ہوں۔ اس کے برعکس وہ نظامِ حیات بُرا اور قابل رد ہے جس کا معاشی ضابطہ اور اقتصادی لائحہ عمل اچھا اور اطمینان بخش نہ ہو خواہ دوسرے پہلوؤں سے اُس کے اندر کتنی ہی خوبیاں اور اچھائیاں کیوں نہ موجود ہوں۔ اور پھر کسی معاشی ضابطے اور اقتصادی لائحہ عمل کے اچھے اور قابل اطمینان ہونے نہ ہونے کا معروضی

معیار اور خارجی پیمانہ یہ قرار دیا گیا ہے کہ جس سے معاشرے کے سو فیصد افراد کو معاشی خوشحالی اور معاشی ترقی کے مواقع میسر آ سکتے ہوں وہ حقیقی طور پر اچھا اور اطمینان بخش ہے اس کے بعد پھر جس سے جتنے زیادہ افراد کو معاشی خوشحالی اور ترقی کے مواقع مل سکتے ہوں اتنا ہی وہ اضافی طور پر اچھا اور اطمینان بخش ہے اور جتنے کم افراد کو معاشی خوشحالی اور ترقی کے مواقع ملتے ہوں اتنا ہی وہ اضافی طور پر بُرا اور غیر اطمینان بخش ہے۔

عہد حاضر میں معاشی نظاموں کو جو اعلیٰ اور بنیادی اہمیت حاصل ہے اس کا کچھ اندازہ اس سے بھی لگایا جاسکتا ہے کہ آج دنیائے انسانیت جن دو مخالف اور متحارب دھڑوں میں منقسم ہے اس کا سبب دو مختلف معاشی نظام ہیں۔ ایک کا نام کیپیٹل ازم یعنی سرمایہ داری اور دوسرے کا نام سوشلزم یعنی اشتراکیت ہے۔ جن ممالک کا معاشی نظام سوشلزم ہے وہ سوشلسٹ اور اشتراکی ممالک اور جن میں معاشی نظام کیپیٹلزم ہے وہ کیپیٹلسٹ اور سرمایہ دارانہ ممالک کہلاتے ہیں۔ گویا جو چیز ان کو ایک دوسرے سے میسر اور جدا کر رہی ہے وہ ان کے معاشی اور اقتصادی نظام ہیں اور یہی چیز ان کے مابین کبھی ختم نہ ہو سکنے والی کشمکش کا سبب اور موجب ہے۔

ادھر ہم مسلمانوں کا بڑے زور شور سے یہ دعویٰ ہے کہ اسلام کا اپنا ایک مستقل معاشی نظام ہے جو اشتراکی اور سرمایہ دارانہ دونوں معاشی نظاموں سے بنیادی طور پر مختلف اور افادی طور پر بہتر ہے لیکن افسوس کہ اب تک ہم اپنے اس دعوے کا نہ عملی طور پر ثبوت پیش کر سکے ہیں اور نہ علمی اور نظری طور پر، عملی طور پر ثبوت نہ پیش کرنے کا مطلب یہ کہ اسلامی ممالک میں سے کسی ملک کے اندر ایسا معاشی نظام عملی شکل میں موجود نہیں جو ہمارے مذکورہ دعوے کے مطابق ہو یعنی نہ سرمایہ دارانہ ہو اور نہ اشتراکی بلکہ دونوں سے بنیادی طور پر مختلف ہو، بلکہ آج اکثر و بیشتر مسلم ممالک میں عملاً جو معاشی نظام موجود ہے وہ بنیادی طور پر سرمایہ دارانہ ہے اور بعض ممالک میں ادھر اور اقسام کا اشتراکی ہے۔ اور علمی و نظری طور پر ثبوت نہ پیش کر سکنے کا مطلب یہ کہ اب تک ہم اسلام کی معاشی تعلیمات و ہدایات کو باقاعدہ ایک نظام کی صورت میں علمی اور نظری طور پر پیش نہیں کر سکے، ہمارے مختلف علماء کرام نے اسلامی معاشی نظام پر

جو لکھا ہے اس میں اسلامی معاشی نظام کے متفرق اجزاء اختلاف کے ساتھ تو ضرور آگئے ہیں لیکن کسی کے لکھے ہوئے پر لفظ نظام صادق نہیں آتا، لفظ نظام کا صحیح مصداق اصول و افکار کا وہ مجموعہ ہوتا ہے جو ایک متعین مقصد کے تحت ترتیب کے ساتھ آپس میں مربوط و منظم ہوتے ہیں جس طرح کسی کل کے تمام اجزاء مقصدِ کلی کے تحت آپس میں ہم آہنگ اور مربوط ہوتے ہیں، میں سمجھتا ہوں مسلمان علماء کرام کے ذمے یہ کام کرنا باقی ہے اور انہیں یہ کام اس لئے بھی ضرور کرنا چاہیے کہ عہدِ حاضر میں اُس کا کرنا دین اسلام کی عظمت و برتری ثابت کرنے کے لئے ضروری ہے، اور جس طرح یہ کام ہونا چاہیے وہ یہ کہ پہلے قرآن و حدیث میں حیاتِ انسانی کے معاشی پہلو سے متعلق جو اصول و مبادی ہیں پورے دھیان اور غور و فکر کے ساتھ ان کو معلوم اور متعین کیا جائے۔ نیز اس معاشی مقصد کو بھی جس کے ساتھ ان اصول و مبادی کو عقلی ربط و تعلق ہے پھر ان کو ایک مرتب اور مربوط نظام فکر کی صورت میں سامنے لایا جائے اور تقابلی طور پر بتلایا جائے کہ اس نظام میں وہ کیا خوبیاں ہیں جو دوسرے معاشی نظاموں میں نہیں پائی جاتیں اور ان کے اندر وہ کیا خامیاں اور خرابیاں ہیں جن سے یہ پاک صاف ہے۔ اس کا ایک خاص فائدہ یہ بھی ہو گا کہ ہمارے ذہین اور تعلیم یافتہ نوجوان سوشلزم کا شکار ہونے سے بچ جائیں گے جو اس وجہ سے اُس کا شکار ہو رہے ہیں کہ ان کے سامنے اسلام کا معاشی نظام علمی اور نظری شکل میں بھی موجود نہیں اور سرمایہ دارانہ اور جاگیر دارانہ معاشی نظام سے اس لئے متنفر ہیں کہ وہ مٹھی بھر لوگوں کو معاشی خوشحالی اور ترقی کے مواقع فراہم کرتا اور عظیم اکثریت کو ان سے محروم رکھتا اور طرح طرح کی سماجی برائیوں کو جنم دیتا ہے اس کے مقابلہ میں وہ اشتراکی معاشی نظام کو اس وجہ سے بہتر سمجھتے اور ترجیح دیتے ہیں کہ اس میں عظیم اکثریت کو معاشی خوشحالی اور ترقی کا موقع ملتا ہے، ادھر بدقسمتی سے مسلم ممالک میں عام طور پر جو معاشی نظام رائج ہے سرمایہ دارانہ اور جاگیر دارانہ ہے لہذا ذہین و تعلیم یافتہ نوجوانوں کے اندر اس کے متعلق بغاوت کا جذبہ موجزن ہے اور وہ اس کو بدل دینا چاہتے ہیں اس کے نتیجے میں ان کے اور اس نظام کے حامیوں کے مابین کشمکش پائی جاتی ہے اور بعض ممالک میں اس کی شکل مسلح جنگ کی سی ہے جس سے امت مسلمہ کو



شدید نقصان پہنچ رہا ہے۔

اسلامی معاشی نظام کے ایک حصے کا تعلق معاشی زندگی کے زراعت و کاشت کاری کے شعبہ سے ہے جو پاکستان جیسے زرعی ملک کے لئے خصوصی اہمیت رکھتا ہے۔ اس شعبہ کے مسائل میں سے ایک مسئلہ مزارعت و طبائی کا مسئلہ ہے جو اپنے عملی اثرات و نتائج کے لحاظ سے بڑا اہم مسئلہ ہے لیکن بدقسمتی سے اس کے شرعی جواز و عدم جواز کے متعلق فقہاء اسلام کے مابین قدیم سے شدید اختلاف پایا جاتا ہے۔ بعض فقہاء اس کو بنیادی طور پر جائز اور بعض اس کو بنیادی طور پر ناجائز قرار دیتے رہے اوروں کا تو ذکر کیا خود امام ابوحنیفہؒ اور ان کے دو شاگردوں امام محمد شیبانیؒ اور قاضی ابویوسفؒ کے مابین اس مسئلہ سے متعلق اختلاف فقہ حنفی کے تمام کتابوں میں مذکور ہے۔ امام اعظم ابوحنیفہؒ نے معاملہ مزارعت کی ہر شکل کو باطل و فاسد اور ان کے مذکورہ دو شاگردوں نے اس کو بنیادی طور پر جائز و صحیح ٹھہرایا۔ مطلب یہ کہ ان کے درمیان مزارعت کے جواز و عدم جواز کا اختلاف اولیٰ و غیر اولیٰ اور رائج و مرجوح کی قسم کا اختلاف نہ تھا بلکہ صحیح و باطل کی نوعیت کا اختلاف تھا جو دو متضاد آراء کے مابین ہوتا ہے، اسی طرح یہ اختلاف ایسا نہیں جس کے برقرار رہنے سے کوئی نقصان نہ پہنچتا ہو بلکہ ایسا اختلاف ہے جس کے برقرار رہنے سے شدید نقصان پہنچتا اور لاکھوں انسانوں کی زندگیاں متاثر ہوتی ہیں۔ مزارعت جائز ہو تو اس پر عمل کرنے سے مزارعین کی جو اتر معاشی، معاشرتی اور سیاسی حالت بنتی ہے وہ اس حالت سے بالکل مختلف ہوتی ہے جو مزارعت کے عدم جواز پر عمل کرنے سے ظہور میں آتی ہے۔ گویا مزارعین کی زندگی کا پورا ڈھانچہ بدل جاتا ہے، اسی طرح اگر اسلام میں مزارعت جائز ہو تو اسلام کے معاشی نظام کا جو نقشہ بنتا ہے وہ اس نقشے سے بالکل مختلف ہوتا ہے جو مزارعت کے عدم جواز کی صورت میں تیار ہوتا ہے۔ اس کا مطلب یہ ہوا کہ اسلامی معاشی نظام کے تعین کے لئے ضروری ہے کہ مزارعت کی شرعی حیثیت متعین ہو کہ وہ جائز ہے یا ناجائز۔ ان وجوہ کی بنا پر ضروری ہو جاتا ہے کہ اس اختلاف کا ضرور تصفیہ ہو جو اسلام کے لئے بھی مضر ہے اور مسلمانوں کے لئے بھی مضر و نقصان دہ اور یہ تصفیہ اس لئے ممکن ہے کہ اسلامی تعلیمات میں تضاد کا عیب نہیں۔ یہ نہیں ہو سکتا کہ

ایک ہی معاملہ بیک وقت اسلام میں جائز بھی ہو اور ناجائز بھی، لہذا یہ ماننا اور کہنا پڑے گا کہ مزارعت اسلام میں یا جائز ہے یا ناجائز، اسی طرح یہ کہ مزارعت کے جواز و عدم جواز کے بارے میں فقہاء کے جو دو مختلف موقف ہیں ان میں ایک صحیح اور اسلامی اور دوسرا غیر صحیح اور غیر اسلامی ہے اور اس کہنے میں اس لئے کچھ حرج نہیں کہ یہ دونوں موقف اجتہاد پر مبنی اور اجتہادی ہیں اور یہ مسئلہ امر ہے کہ اجتہاد کی فیصلہ کبھی صحیح و صواب اور کبھی غلط و خطا ہوتا ہے، مجتہد کو کسی نے معصوم عن الخطا نہیں مانا کیونکہ بعض احادیث نبویہ سے صاف ظاہر ہوتا ہے کہ مجتہد جب اجتہاد کرتا ہے تو اس کا فیصلہ درست ہوتا ہے تو اس کو دو اجر ملتے ہیں اور درست نہیں ہوتا تو اس صورت میں بھی اس کو ایک اجر ضرور ملتا ہے۔ اس کا صاف مطلب یہ کہ مجتہد کی رائے درست بھی ہوتی ہے اور نادرست بھی، صواب بھی ہوتی ہے اور خطا بھی۔ اور چونکہ معاملہ مزارعت کے متعلق اسلام کے حوالے سے فقہاء کے دو بالکل مختلف و متضاد موقف درست نہیں ہو سکتے لہذا ایک کو منشاء اسلام کے مطابق اور صحیح اور دوسرے کو منشاء اسلام کے خلاف اور نادرست سمجھنا اور قرار دینا ضروری ہو جاتا ہے۔

رہا یہ سوال کہ اس امر کا تعین کیسے ہو کہ مزارعت کے متعلق دو مختلف موقفوں میں سے کونسا درست ہے اور کونسا درست نہیں؟ تو اس کا جواب یہ کہ اس کا تعین ان دلائل کے تحقیقی و تنقیدی جائزے سے ہو سکتا ہے جو ہر موقف کی تائید و حمایت میں پیش کئے گئے ہیں، چنانچہ تحقیقی اور تفصیلی جائزے کے بعد جس موقف کے دلائل وزنی اور صحیح ثابت ہو اس کو درست اور قابل اعتبار، اور جس کے کمزور اور بوسے ثابت ہوں اس کو نادرست اور ناقابل اعتماد قرار دیا جائے، یہ علمی کام اگر محقق علماء کی ایک جماعت انجام دے تو بہت بہتر اور زیادہ قابل اطمینان ہوگا، اور اگر ایسی جماعت موجود نہ ہو تو پھر اس علمی کام کی ذمہ داری ایسے افراد پر عائد ہوتی ہے جو علمی اور فکری طور پر اس کی اہلیت اور صلاحیت رکھتے ہوں کہ وہ حتی الوسع اور بقدر امکان جس قدر بحث و تحقیق کر سکتے ہوں کریں اور پھر اپنی بحث و تحقیق کے نتائج سامنے لائیں۔ جہاں تک مجھے یاد پڑتا ہے گذشتہ نصف صدی میں برصغیر کے جن علماء کرام نے اردو زبان میں اس موضوع پر لکھا اور مختلف مضامین، مقالوں اور کتابوں

کی شکل میں سامنے آیا وہ مولینا عبداللہ سندھی، مولینا سید مناظر احسن گیلانی، مولینا حیدر زماں صدیقی، مولینا امین الحق، مولینا ظفر احمد تھانوی، مولینا مفتی محمد شفیع دیوبندی، مولینا حفظ الرحمن سیوہاروی، مولینا سید ابوالاعلیٰ مودودی، مولینا تقی امینی، مولینا عبدالغفار حسن، شیخ محمود احمد، رحمت اللہ طارق، رفیع اللہ شہاب، ڈاکٹر محمد یوسف گورایہ وغیرمیں ان میں سے بعض حضرات نے مزارعت و بٹائی کے جواز کا موقف اور بعض نے عدم جواز کا موقف اختیار کیا اور وہی دلائل دہرائے جو متقدمین حضرات نے عربی زبان میں پیش کئے تھے۔ لہذا وہ اختلاف جوں کاتوں باقی و برقرار رہا اور بات آگے نہ بڑھی۔

یہاں یہ عرض کر دینا مناسب ہوگا کہ مزارعت کے موضوع پر شروع سے لے کر اب تک جو لکھا گیا اس کا دار و مدار عام طور پر احادیث و آثار پر رہا اور چونکہ مزارعت کے جواز و عدم جواز سے متعلق احادیث و آثار میں اختلاف پایا جاتا تھا بعض سے اس کا جواز مفہوم ہوتا اور بعض سے عدم جواز ثابت ہوتا تھا۔ لہذا بعض لکھنے والوں نے جواز والی احادیث پر اعتماد کر کے اختیار کر لیا اور عدم جواز والی احادیث کو تاویلات کے ذریعے مسترد اور نظر انداز کر دیا اور بعض نے اس کے برعکس عدم جواز والی احادیث و روایات کو ترجیحاً اختیار کر کے جواز والی احادیث و روایات کو تاویلات کے ذریعے ترک کر دیا اس بارے میں بحث و محیص کا یہی طریقہ ابتداء سے اب تک جاری رہا لہذا بات آگے نہ بڑھ سکی اور حقیقت حال واضح نہ ہوئی۔

تعجب ہے کہ اس اعتقاد اور اقرار کے باوجود کہ قرآن مجید اسلامی ہدایت کا اصل منبع و سرشمیہ ہے اور اس کے اندر زندگی کے ہر شعبہ کے متعلق ایسے اصول کلیہ اور مبادی عامہ ضرور موجود ہیں جن میں اس شعبہ کے تمام جزوی مسائل کے لئے اجمالی ہدایت پائی جاتی ہے، کسی نے معاملہ مزارعت کی بحث میں قرآن مجید کی طرف رجوع نہیں کیا کہ اس کے اندر اس کے متعلق کیا ہدایت پائی جاتی ہے اس میں عام معاشی معاملات کے جواز و عدم جواز سے متعلق جو اصولی ہدایت ہے اس کے مطابق معاملہ مزارعت جائز معاملات کے زمرے میں آتا ہے یا ناجائز معاملات کی فہرست میں، اگر ایسا کیا جاتا تو بات آگے بڑھتی اور حقیقت حال کو سمجھنے میں مدد ملتی، علاوہ ازیں جب یہ تسلیم کیا جاتا ہے کہ حدیث رسول صلی اللہ علیہ وسلم قرآن مجید کی شرح و تبیین ہے قرآن حکیم میں

زندگی کے ہر شعبہ سے متعلق اجمالی صورت میں جو اصولی ہدایات ہیں احادیثِ نبویہ میں ان کی تفصیل و تشریح ہے تو پھر لازم ہو جاتا ہے کہ مزارعت سے متعلق جو احادیث ہیں ان کو قرآن مجید کی اس اصولی ہدایت کی روشنی میں دیکھا جائے جو عام معاشی معاملات کے جواز و عدم جواز سے متعلق اس کے اندر پائی جاتی ہے چنانچہ جو احادیث اس سے مطابقت رکھتی ہوں ان کو قابل اعتبار اور جو مطابقت نہ رکھتی ہوں ان کو ساقط الاعتبار اور ناقابل اعتماد سمجھا جائے کیونکہ شرح وہی درست اور قابل قبول ہوتی ہے جو متن کے اجمالی مفہوم کی حفاظت کے ساتھ اس کی تفصیل و وضاحت کرتی ہو۔ دراصل وہ شرح، شرح ہی نہیں ہوتی جو متن کے اجمالی مفہوم کے خلاف و مبنائی ہو۔

اسی طرح معاملہ مزارعت کے جواز و عدم جواز کی بحث میں اگر معاشی عدل کے اور معاشی ظلم کے اس تصور کو بھی سامنے رکھا جاتا جس کے مطابق قرآن و حدیث میں بعض معاشی معاملات کو جائز اور بعض کو ناجائز قرار دیا گیا ہے تو بات آگے بڑھتی، اسی طور پر بحث میں اگر اس چیز کو بھی ملحوظ رکھا جاتا کہ اسلام اپنے مجوزہ مثالی معاشرے میں جس طرح کے معاشرتی، معاشی اور سیاسی حالات پیدا کرنا اور بروئے کار دیکھنا چاہتا ہے وہ حالات مزارعت جیسے معاملات کے قیام اور رواج سے وجود میں آتے ہیں یا ان کے انعدام اور ختم ہو جانے سے وجود پذیر ہوتے ہیں تو بحث پیش قدمی کرتی اور حقیقت حال کو سمجھنے میں مدد ملتی، واضح رہے کہ اسلام یہ چاہتا ہے کہ معاشرے کے ہر فرد کو اپنی طبعی غمگاہ امن و اطمینان کے ساتھ زندہ رہنے اور اپنے متعلقہ فرائض عہدگی کے ساتھ ادا کرنے کا موقع ملے جس کے لئے ضروری ہے کہ ہر ایک کو آزادی خود داری اور عزت نفس کے ساتھ معاشی خوشحالی و ترقی کا موقع حاصل ہو۔

اسی طریقہ سے اگر مزارعت کے جواز و عدم جواز سے متعلق مختلف احادیث و آثار کے ترک و اختیار اور رد و قبول میں محدثین کے وضع کردہ ان اصولوں کا پوری طرح لحاظ رکھا جاتا جو انہوں نے رفع تعارض کے متعلق بیان فرمائے ہیں یعنی نسخ، ترجیح اور تطبیق کے اصول، اور ان کے روشنی میں ان احادیث کا تحقیقی و تفصیلی جائزہ لیا جاتا تو بحث کا دائرہ وسیع ہوتا اور حقیقت حال کے ادراک میں مدد ملتی۔

مختصر خلاصہ یہ کہ میں نے مزارعت کے موضوع پر لکھے ہوئے بہت سے عربی اردو مضامین



مقالات پڑھنے کے بعد محسوس کیا کہ ابھی اس موضوع پر مذکورہ پہلوؤں سے مزید لکھنے کی گنجائش بلکہ ضرورت ہے۔ لہذا اپنے علم و فہم کے مطابق خامہ فرسائی کی جواب کتابی شکل میں آپ کے سامنے ہے۔ میں اس میں کس حد تک کامیاب ہوا ہوں اور کس حد تک نہیں ہوا اس کا فیصلہ وہی اہل علم و فکر حضرات کر سکتے ہیں جو غیر متعصب، حقیقت پسند اور منصف مزاج ہیں اور قائل سے زیادہ قول کو دیکھتے ہیں۔ رہے وہ حضرات جو کتب فقہ و فتاویٰ میں لکھے ہوئے علیہ الفتویٰ اور مفتی بہ قول کو منزل من اللہ وحی کی طرح سمجھتے اور اس کے خلاف کوئی بات ماننا تو درکنار سننا بھی گوارا نہیں کرتے خواہ وہ قرآن و حدیث کے مطابق کتنی ہی صحیح کیوں نہ ہوں ان کے حق میں دعا ہی کی جاسکتی ہے کہ اللہ انہیں اپنے رویے پر نظر ثانی کرنے اور حقیقت حال کو سمجھنے کی توفیق عطا فرمائے۔

محمد طابین  
مجلس علمی کراچی

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْأَنْبِيَاءِ  
وَالرُّسُلِينَ مُحَمَّدٍ وَعَلَى آلِهِ وَأَصْحَابِهِ أَجْمَعِينَ. اِنَّا بَعْدَ فَقْدِ  
قَالَ اللَّهُ تَعَالَى فِي كِتَابِهِ الْمُبِينِ :

أَعُوذُ بِاللَّهِ مِنَ الشَّيْطَانِ الرَّجِيمِ: بِسْمِ اللَّهِ الرَّحْمَنِ الرَّحِيمِ  
يَا أَيُّهَا الَّذِينَ آمَنُوا لَا تَأْكُلُوا أَمْوَالَكُمْ بَيْنَكُمْ بِالْبَاطِلِ إِلَّا أَنْ تَكُونَ  
تِجَارَةً عَنْ تَرَاضٍ مِنْكُمْ: "اے ایمان والو! تم آپس میں ایک دوسرے  
کا مال باطل طریقوں سے نہ کھاؤ مگر یہ کہ وہ تجارت کا طریقہ اور باہمی  
رضا مندی سے ہو۔"

موضوع اور مقصد | جیسا کہ نام سے ظاہر ہے اس مقالے کا موضوع ہے:  
"مروجہ نظام زمینداری اور اسلام"، اور مقصد یہ واضح  
و متعین کرنا ہے کہ اسلام کی رو سے یہ نظام جائز و درست ہے یا ناجائز و نادرست  
اور اگر یہ ناجائز و نادرست ہے تو پھر از روئے اسلام نظام زمینداری کی جائز  
اور صحیح شکل کیا ہے۔

مروجہ نظام زمینداری | غلط بحث سے بچنے کے لئے ضروری ہے کہ شروع  
میں یہ واضح کر دیا جائے کہ مروجہ نظام زمینداری سے  
میری مراد کیا ہے؟ اس سے میری مراد وہ نظام زمینداری ہے جس کے اندر  
زراعت اور زرعی معیشت سے تعلق رکھنے والے لوگ و مختلف طبقوں  
میں منقسم ہوتے ہیں۔ ایک طبقہ مالکان زمین اور زمینداروں کا کہلاتا ہے۔

اور دوسرا مزارعین اور کاشتکاروں کا طبقہ، اول الذکر طبقہ کو کسی نہ کسی جائزہ و ناجائزہ طریقہ سے زرعی زمینوں سے متعلق حق ملکیت تو حاصل ہوتا ہے لیکن وہ اپنی مملوکہ زمینوں کو خود کاشت نہیں کر رہا ہوتا بلکہ دوسروں سے بٹائی و مزارعت یعنی پیداوار زمین کے ایک حصہ پر کاشت کر رہا ہوتا ہے یا پیداوار کے ایک حصہ کی بجائے کاشت کار سے بطور کرایہ نقد رقم وصول کرتا ہے، ثانی الذکر طبقہ ایسے افراد پر مشتمل ہوتا ہے جو اپنی زیر کاشت اراضی کے مالک تو نہیں ہوتے لیکن زراعت و کاشت کاری کی جملہ مشقتیں و صعوبتیں وہی برداشت کرتے اور اس کے عوض پیداوار کا ایک حصہ پاتے ہیں، دوسرا فرق ان دو طبقوں کے درمیان یہ ہے کہ پہلے طبقہ کے لوگوں کو عموماً دوسرے طبقہ کے لوگوں پر معاشی، معاشرتی، سیاسی اور ثقافتی فوقیت برتری حاصل ہوتی اور دوسرے طبقہ کے لوگ عموماً معاشی لحاظ سے پسماندہ خستہ حال اور معاشرتی اعتبار سے بے وقعت اور سیاسی طور پر محکوم ہوتے ہیں۔ گویا پہلے طبقہ کی حیثیت آقا اور دوسرے کی غلام کی سی ہوتی ہے۔

مردوبہ نظام زمینداری کی دو بنیادیں | مردوبہ زمینداری نظام کی جو وضاحت پیش کی گئی اس سے صاف ظاہر ہوتا

ہے کہ اس نظام کی پوری عمارت دو بنیادوں پر قائم ہے۔ ایک زمین کی شخصی و انفرادی ملکیت اور دوم معاملہ مزارعت پر جسے اردو میں بٹائی کا معاملہ کہا جاتا ہے۔ لہذا یہ جاننے کے لئے کہ مردوبہ نظام زمینداری اسلام کی رو سے جائز و صحیح ہے یا ناجائز و باطل؟ یہ جاننا ضروری ہوگا کہ زمین کی شخصی و انفرادی ملکیت اور معاملہ مزارعت، اسلام کی رو سے جائز ہیں یا ناجائز؟ چنانچہ اگر تحقیق سے یہ ثابت ہو جائے کہ دونوں از روئے اسلام جائز ہیں تو اس کا لازمی مطلب یہ ہوگا کہ یہ نظام زمینداری جائز ہے، اور اگر محکم دلائل سے یہ ثابت ہو جائے کہ یہ دونوں یا دونوں میں سے ایک اسلام کے نزدیک جائز نہیں تو یہ مردوبہ نظام زمینداری خود بخود ناجائز قرار پائے گا۔

بنابریں عقلی طور پر بحث و تحقیق کا صحیح طریقہ یہ ہے کہ ان دو مسئلوں پر الگ الگ بحث کی جائے اور دلائل کی روشنی میں یہ پتہ چلایا جائے کہ زمین کی

شخصی ملکیت اور معاملہ مزارعت قرآن و حدیث کی رو سے جائز نہیں یا ناجائز؟  
 لیکن چونکہ معاملہ مزارعت کا دار و مدار زمین کی شخصی و انفرادی ملکیت پر ہے اگر  
 زمین کی شخصی ملکیت نہ ہو تو معاملہ مزارعت کا وجود ختم ہو جاتا ہے کیونکہ یہ معاملہ  
 جن دو فرقیوں کے درمیان طے پاتا ہے ان میں ایک مالک زمین اور دوسرا  
 کاشت کار ہوتا ہے، اس کا مطلب یہ ہوا کہ زمین کی شخصی و انفرادی ملکیت کا  
 وجود مقدم اور معاملہ مزارعت کا وجود مؤخر ہے۔ لہذا تقاضائے عقل یہ ہے کہ  
 مسئلہ ملکیت زمین پر پہلے اور مسئلہ مزارعت پر بعد میں بحث کی جائے، تو  
 لیجئے بحث کا آغاز مسئلہ ملکیت زمین سے کیا جاتا ہے۔

## مسئلہ ملکیت اور اسلام

زمین کی شخصی و انفرادی ملکیت کا اگر یہ مطلب لیا جائے کہ کسی خاص قطعہ  
 زمین سے انتفاع و استفادے کے حق میں کسی شخص و فرد کو دوسرے اشخاص  
 و افراد پر ترجیح و تخصیص حاصل ہونا ایسی کہ اس کی رضا مندانہ اجازت کے بغیر  
 دوسرا کوئی اس قطعہ زمین سے استفادہ و انتفاع اور اس میں کوئی ایسا تصرف  
 نہ کر سکے جو مالک کے لئے مخصوص ہوتا ہے تو اس مطلب کے لحاظ سے بلاشبہ  
 اسلام زمین کی شخصی و انفرادی ملکیت کو تسلیم کرتا اور اسے جائز ٹھہراتا ہے،  
 اس کا ثبوت قرآن و حدیث کی ان جزوی نصوص سے بھی فراہم ہوتا ہے جو  
 خاص طور پر زمین کی شخصی ملکیت سے تعلق رکھتی ہیں۔ اور اس اصولی و کلی  
 تصور سے بھی مہیا ہوتا ہے جو عام اشیاء کی انفرادی و شخصی ملکیت سے متعلق  
 قرآن و حدیث کے اندر پایا جاتا ہے۔

پھر چونکہ زمین کی شخصی و انفرادی ملکیت سے متعلق قرآن و حدیث  
 میں جو جزوی نصوص ہیں غور سے دیکھا جائے تو وہ بھی دراصل ملکیت کے  
 اصولی و کلی تصور کی جزئیات و فروع نظر آتی ہیں جو عام اشیاء کے متعلق  
 قرآن و حدیث میں ہے۔ لہذا زیادہ بہتر اور مفید ہوگا کہ پہلے قرآن و



حدیث میں مذکور ملکیت کے اصولی و کُلّی تصور کو واضح کیا جائے اور پھر ان جزوی نصوص کو سامنے لایا جائے جو خاص طور پر ملکیتِ زمین سے متعلق ہیں

انسانی ملکیت کا اصولی تصور | ملکیت کے مسئلہ سے متعلق جب ہم قرآن مجید کا مطالعہ کرتے ہیں تو سب سے پہلے

جو بات روشن ہو کر سامنے آتی ہے اور جو حقیقت اجاگر ہوتی ہے وہ یہ کہ کائنات کی ہر ہر شے کا حقیقی مالک صرف اللہ تعالیٰ ہے جس نے کائنات کی ہر ہر شے کو پیدا کیا اور جو ہر ہر شے کی پرورش و تربیت کر رہا اور ہر شے کے لئے وہ سب سروسامان مہیا فرماتا ہے جو اس شے کی حیات و بقا کے نشوونما کے لئے ضروری ہے۔ گویا ہر شے کے خالق اور رب ہونے کی وجہ سے صرف اللہ تعالیٰ ہی ہر شے کا جس میں انسان بھی شامل ہے، حقیقی مالک ہے اور اسے ہر شے کے اندر ہر قسم کے تصرف و رد و بدل کا کامل، ذاتی اور مستقل حق و اختیار حاصل ہے۔

ہر شے کا حقیقی مالک صرف اللہ ہے | قرآن مجید کی جن آیات سے اس حقیقت کا انکشاف اور اس بات کا

اظہار ہوتا ہے ان میں ایک تو اس مضمون کی آیات ہیں :-

لِلّٰهِ مَا فِي السَّمٰوٰتِ وَمَا فِي الْاَرْضِ  
اللہ ہی کے لئے ہے جو کچھ کہ آسمانوں میں ہے اور جو کچھ زمین میں ہے

اس قسم کی آیات قرآن مجید میں بیس سے زائد جگہ ہیں اور یہ اپنی نحوی ترکیب کے لحاظ سے اس پر دلالت کرتی ہیں کہ کائنات کی ہر شے کی ملکیت صرف اللہ تعالیٰ کے لئے مخصوص ہے اور تنہا وہی ہر شے کا حقیقی مالک ہے اور یہ اس لئے کہ اس کے سوا کوئی نہ کسی شے کا خالق ہے اور نہ رب کیونکہ قرآن مجید کی متعدد آیات بتلاتی ہیں کہ ہر شے کا خالق اور رب صرف اللہ ہے اور یہ کہ صفتِ خالقیت و ربوبیت میں اللہ کے ساتھ کوئی شریک نہیں جو صفتِ مالکیت کی بنیاد ہے۔ لہذا صفتِ مالکیت میں بھی اللہ کے ساتھ کوئی شریک نہیں، اس لحاظ سے انسان نہ صرف یہ کہ کسی شے کا حقیقی مالک نہیں بلکہ دوسری تمام اشیاء کی طرح وہ خود بھی اللہ کا

مملوک ہے۔ اور یہ اس لئے کہ انسان کسی شے کا خالق نہیں اور وہ کسی شے کو عدم سے وجود میں نہیں لاسکتا۔ کسی بڑی شے کو تو کیا وہ ایک ذرے تک کو نہ پیدا کر سکتا ہے اور نہ فنا کر سکتا ہے۔ ایک انسان عمر بھر جو کرتا ہے اور کر سکتا ہے وہ صرف یہ کہ تحلیل و ترکیب کے عمل سے اشیاء کی شکلوں صورتوں میں رد و بدل اور تغیر و تبدل کرتا ہے۔ لہذا اگر ایک انسان کے عمل سے عالم موجودات میں کسی نئی چیز کا اضافہ ہوتا ہے تو صرف ان تغیرات و تبدلات کا ہوتا ہے جو انسان کی دماغی جسمانی سعی و حرکت اور محنت و مشقت سے وجود میں آتے اور مختلف شکلوں میں مادی اشیاء کے ساتھ قائم ہو جاتے ہیں۔ بظاہر کالفظ میں نے اس لئے کہا کہ اگر غور سے دیکھا جائے تو حقیقت میں یہ تغیرات و تبدلات بھی اللہ ہی کے پیدا کردہ ہوتے ہیں۔ اور ان کا خالق بھی صرف اللہ تعالیٰ ہی ہوتا ہے کیونکہ وہ بے شمار اسباب و عوامل جن پر انسانی سعی و عمل کا دار و مدار ہے اللہ ہی کے پیدا کردہ اور اسی کے تصرف و اختیار میں ہیں۔ مثلاً ہوا، پانی، روشنی، حرارت اور غذائی اشیاء اگر ان میں سے ایک چیز بھی موجود نہ ہو تو انسانی سعی و عمل تو درکنار، انسان سرے سے زندہ ہی نہیں رہ سکتا اور ظاہر ہے کہ سب چیزیں اللہ ہی کی پیدا کردہ ہیں؛ اور پھر وہ دماغی و جسمانی صلاحیتیں اور قوتیں بھی تو اللہ تعالیٰ ہی کی خلق کردہ ہیں جن کے ذریعے انسان سعی و عمل کرتا اور مادی اشیاء میں تغیرات و تبدلات کا باعث بنتا ہے، قرآن حکیم کی بعض آیات سے صاف واضح ہوتا ہے کہ انسان کی طرح اس کے اعمال و افعال کا بھی خالق اللہ تعالیٰ ہے۔ سورہ الصفات کی آیت ہے:

وَاللّٰهُ خَالِقُكُمْ وَمَا تَعْمَلُونَ

”اور اللہ ہی خالق ہے تمہارا اور

تمہارے اعمال کا جو تم کرتے ہو“

اسی طرح سورہ الزمر میں ہے:-

”اللہ ہر شے کا خالق اور پیدا کرنے

اللہ خَالِقُ كُلِّ شَيْءٍ

والا ہے۔“

انسان کسی چیز کا خالق نہیں لہذا حقیقی مالک بھی نہیں | چونکہ انسان، اس کا عمل و کام اور اس کے عمل و کام

سے ظہور میں آنے والے تغیرات و تبدلات بھی شے کا مصداق ہیں لہذا اس دوسری آیت کے مصداق ان کا خالق بھی اللہ تعالیٰ ہے اور وہ بھی اللہ تعالیٰ کے پیدا کرنے سے پیدا ہوتے اور وجود میں آتے ہیں۔

غرضیکہ حقیقت میں کوئی انسان کسی شے کا خالق نہیں لہذا کوئی انسان کسی شے کا حقیقی مالک بھی نہیں۔ خالق اور ہر شے کا حقیقی مالک فقط اللہ تعالیٰ ہے۔ قرآن مجید میں اللہ تعالیٰ کی جو صفات مقدسہ اور اسماءِ حسنیٰ بیان ہوئے ہیں ان میں سے ایک صفت مالکیت اور ایک اسم مالک ہے، سورہ فاتحہ میں اللہ تعالیٰ کے جن اسماءِ صفات کا ذکر ہے ان میں ایک فالکِ یَوْمِ الدِّینِ ہے۔ پھر سورہ آل عمران کی اس آیت میں صراحت کے ساتھ اللہ کے اس اسم صفت کا ذکر ہے۔

اللَّهُمَّ فَالِكِ الْمُلْكِ تُؤْتِي  
الْمُلْكَ مَنْ تَشَاءُ وَ  
تَنْزِعُ الْمُلْكَ مِمَّنْ تَشَاءُ

”اے اللہ بادشاہت کے مالک،  
تو جسے چاہتا بادشاہت دیتا اور جس  
سے چاہتا بادشاہت چھین لیتا ہے“

اللہ کی صفت مالکیت پر ایمان کا مطلب بنا بریں اللہ پر ایمان لانے کے لئے ضروری ہے کہ دوسرے صفات

پر ایمان کے ساتھ ساتھ اس کی صفت مالکیت پر بھی ایمان ہو۔ چنانچہ وہ شخص کبھی مومن نہیں ہو سکتا جو اللہ کی صفت مالکیت کو دل سے نہ ماننا اور زبان سے اس کا اقرار نہ کرتا ہو۔ اس صفت الہیہ کو ماننے کا مطلب یہ ہے کہ مسلمان کے دل میں یہ اعتقاد ہو کہ اللہ تعالیٰ کو کائنات کی ہر ہر شے میں ہر قسم کے تصرف و رد و بدل کا کامل، کُلّی، ذاتی اور دائمی اختیار ہے اور اس کا ہر تصرف درست اور مفید ہے۔ کسی کو اس کے کسی تصرف پر اعتراض و شکایت کا کوئی حق نہیں، اللہ کی صفت مالکیت پر اعتقاد کا تقاضا یہ ہے کہ بندہ مومن ہر اس تصرف کو صحیح سمجھے اور اس پر راضی و خوش رہے جو اس کی ذات و زندگی میں واقع ہو یا عالم انسانیت اور کائنات کی کسی دوسری چیز میں، اسی طرح اس اعتقاد کا تقاضا یہ بھی ہے کہ بندہ یہ سمجھے کہ وہ اپنے اعمال و تصرف میں آزاد و خود مختار نہیں بلکہ مالک

حقیقی اللہ تعالیٰ کی مرضی کا پابند ہے اسے اپنی ذات یا دنیا کی کسی اور شے کے اندر کوئی ایسا تصرف نہیں کرنا چاہیے جو اللہ کی مرضی و منشا اور اس کے احکام و قوانین کے مخالف و منافی ہو۔

کائنات کی ہر شے نوع انسان کے فائدہ کے لئے ہے | انسانی ملکیت کی توضیح و تشریح کے

سلسلہ میں قرآن حکیم کے مطالعہ سے جو دوسری بات سامنے آتی ہے وہ یہ کہ اللہ تعالیٰ نے جو کائنات کی ہر شے کا حقیقی مالک ہے کائنات کی ہر شے کو بنی نوع انسان کے استفادے کے لئے مباح عام کر دیا ہے۔ اس کا اظہار قرآن حکیم کی جن آیات سے ہوتا ہے ان میں سے چند حسب ذیل ہیں:

”وہ اللہ وہ ہے جس نے تمہارے

هُوَ الَّذِي خَلَقَ لَكُمْ مِمَّا فِي

فائدے اور انتفاع کے لئے زمین

الْأَرْضِ جَمِيعًا ۝

کی تمام چیزوں کو پیدا کیا اور خلق فرمایا۔“

(بقرہ)

”اور تمہارے لئے زمین میں ٹھہرنا اور

وَلَكُمْ فِي الْأَرْضِ مَسَاجِدٌ

فائدہ اٹھانا ہے ایک خاص وقت تک“

(بقرہ)

”وہ رب جس نے تمہارے لئے زمین

الَّذِي جَعَلَ لَكُمْ الْأَرْضَ فِرَاشًا

کو فرش اور آسمان کو چھت بنایا اور

وَالسَّمَاءَ بِنَاءً وَأَنْزَلَ مِنَ السَّمَاءِ

آسمان سے پانی برسایا پھر اس کے ذریعے

مَاءً فَأَخْرَجَ بِهِ مِنَ الثَّمَرَاتِ

پھل غلے اگلے بطور رزق تمہارے لئے“

(بقرہ)

”اور بے شک ہم نے تمہیں زمین میں

وَلَقَدْ مَكَّنَّاكُمْ فِي الْأَرْضِ وَجَعَلْنَا

قدرت و اختیار کے ساتھ بسایا اور تمہیں

لَكُمْ فِيهَا مَعَالِيشَ

کیا اور ہمیں تمہارے لئے سامان معاش رکھا“

(الاعراف)

”اور اس کے بعد زمین کو ہموار کر کے

وَالْأَرْضَ بَعْدَ ذَلِكَ دَحَاهَا ۚ أَخْرَجَ

بچھایا۔ اس میں سے پانی نکالا اور چارو

مِنْهَا مَاءً حَارًّا وَمَوَاعِهَا ۚ وَالْجِبَالَ

اگایا اور پہاڑوں کو مضبوطی کے ساتھ

أَرَسَهَا ۚ مَتَاعًا لَّكُمْ وَلِأَنْعَامِكُمْ

جمایا۔ تمہارے فائدہ کے لئے اور تمہارے

(النازعات)

موشیوں کے فائدہ کے لئے ”

”ہم نے خوب پانی برسایا۔ پھر زمین کو خاص طرح سے پھاڑا۔ پھر اس میں اگائے غلے، انگور، ترکاریاں، زیتون، کھجور اور گھنے باغ اور پھل میوے اور چارہ تمہارے فائدے کے لئے اور موشیوں کے فائدہ کے لئے۔“

”اور چوپائے موشی اللہ نے تمہارے فائدے کے لئے پیدا فرمائے۔ ان میں گرمی کا سامان اور دوسرے بہت سے منافع ہیں اور بعض ان میں وہ ہیں جن کا گوشت تم کھاتے ہو۔“

”حلال کر دیا گیا ہے تمہارے لئے دریا کا شکار اور اس کا کھانا تمہارے فائدہ کی خاطر۔“

أَنَّا صَبَبْنَا الْمَاءَ صَبًّا ثُمَّ شَقَقْنَا الْأَرْضَ شِقَاقًا فَاَنْبَتْنَا فِيهَا حَبًّا وَرَعِيْنًا وَرَقِيْبًا وَزَيْتُوْنًا وَنَخْلًا وَحَدَائِقَ غُلْبًا وَزَاكِيْمَةً وَآبَاةً مَّتَاعًا لَّكُمْ وَآلَئِنَّمَا لَكُم مِّنَ النَّعْمِ الَّتِي آتَيْنَاكُمْ لَآ تَشْكُرُوْنَ (عَبَسَ)

وَالْآلِنَعَامَ خَلَقَهَا لَكُمْ فِيهَا دِفْءٌ وَمَنَافِعُ وَمِنْهَا تَأْكُلُوْنَ

(الانعام)

أَحِلَّ لَكُمْ صَيْدُ الْبَحْرِ وَطَعَامُ مِمَّا مَتَاعًا لَّكُمْ

قدرتی اشیاء سے حق استفادہ میں مساوات | اوپر مذکور چند آیات بطور مثال ہیں درنہ قرآن مجید کے اندر بکثرت

ایسی آیات ہیں جن میں مظاہر فطرت، زمین، آسمان، چاند، سورج، پہاڑ، دریا، جمادات و نباتات اور حیوانات وغیرہ کا اس طرح ذکر ہے کہ یہ سب اشیاء اللہ تعالیٰ نے بنی نوع انسان کے تمتع و انتفاع کے لئے پیدا کی ہیں اور انسان کو ایسی علمی و عملی اور دماغی و جسمانی قوتوں اور صلاحیتوں سے نوازا ہے کہ وہ ان تمام اشیاء سے فائدہ اٹھا اور خدمت لے سکتا ہے اور چونکہ ان آیات کا تعلق نوع انسان سے ہے۔ لہذا مطلب یہ ہوا کہ اللہ تعالیٰ نے جو کائنات کی تمام اشیاء کا حقیقی مالک ہے، اپنی مملوکہ اشیاء سے نوع انسان کے سب افراد کو تمتع و منتفع ہونے کا حق و اختیار دیا ہے۔ اور چونکہ یہ حق و اختیار محض انسان ہونے کی حیثیت سے دیا گیا ہے لہذا اس میں سب

انسان اور نوع انسان کے تمام افراد برابر کے شریک ہیں۔ رنگ، زبان، وطن، قوم، قبیلے، دین و مذہب کی بنیاد پر کسی انسان کو دوسرے انسان پر کوئی ترجیح و فوقیت نہیں بلکہ سب اس حق میں برابر و مساوی ہیں اور سب کو اللہ کی پیدا کردہ قدرتی اشیاء سے انتفاع و استفادے کا یکساں حق ہے اور یہ اس لئے بھی کہ ہر انسان اپنی حیات و بقاء کی خاطر جبلی و فطری طور پر ان قدرتی اشیاء سے انتفاع و استفادے کا محتاج بھی ہے۔ لہذا یہ بلا کسی تخصیص و امتیاز اور بلا کسی تفریق و استثناء ہر انسان کا انسانی اور فطری حق ہے جو رب العالمین نے اپنی عمومی رحمت کے تحت ہر انسان کو عطا فرمایا ہے۔

انسان کی سعی کے ثمرات اسی کے لئے ہیں | مسئلہ ملکیت کے سلسلہ میں تیسری اصولی بات جو قرآن و حدیث کے

مطالعہ سے ہمارے علم میں آتی ہے وہ یہ کہ ہر انسان کی تعمیری سعی و جہد کے مفید اثرات و نتائج، خود اس انسان کے لئے ہیں اور وہی ان سے فائدہ اٹھانے کا مستحق و حقدار ہے دوسرا کوئی اس کی مرضی اور اجازت کے بغیر ان سے فائدہ اٹھانے کا مجاز نہیں، اس اصولی تصور کا اظہار قرآن مجید کی جن آیات سے ہوتا ہے ان میں سے ایک سورہ البقرہ کی یہ آیت ہے:-

لَهَا مَا كَسَبَتْ وَعَلَيْهَا

مَا كَسَبَتْ ه

یعنی جو تنفس اچھا کام کرتا ہے اس کا فائدہ بھی اسی کے لئے اور جو برا کام کرتا ہے اس کا ضرر بھی اسی پر عائد ہوتا ہے۔ دوسری آیت سورہ فصلت اور سورہ الجاثیہ کی یہ آیت ہے:-

مَنْ عَمِلْ صَالِحًا

فَلِنَفْسِهِ وَمَنْ أَسَاءَ

فَعَلَيْهَا

جس نے نیک و اچھا عمل کیا اس کا فائدہ بھی اسی کے لئے اور جس نے بد اور بُرا کام و عمل کیا اس کا ضرر اور وبال بھی اسی پر



تیسری آیت سورہ وَالنَّجْمِ کی یہ آیت ہے جو اس بارے میں نص صریح اور محکم کی حیثیت رکھتی ہے

وَأَنْ لَّيْسَ لِلْإِنْسَانِ إِلَّا مَا سَعَىٰ

”اور یہ کہ نہیں ہے انسان کے  
فائدہ کے لئے مگر وہ جو اس کی

سعی سے پیدا ہوا۔“

اس آیت مبارکہ میں جو تعلیم و ہدایت فرمائی گئی ہے وہ یہ کہ ہر انسان کے مفید سعی و کوشش اور جہد و جہد کا فائدہ اور ثمرہ خود اس کے لئے مخصوص ہے کیونکہ اس آیت میں لَيْسَ حرف نفی اور إِلَّا حرف استثناء سے مضمون میں حصر پیدا ہو گیا ہے۔ لہذا مفہوم یہ ہوا کہ جس انسان کی سعی و جہد سے جو مفید اثرات وجود میں آئیں وہ ”اس کے لئے مخصوص ہیں اور وہی ان سے فائدہ اٹھانے کا اصل حقدار ہے دوسرا کوئی حقدار نہیں، یعنی وہ اس کی مرضی اور اجازت کے بغیر ان سے فائدہ نہیں اٹھا سکتا۔ اور فائدہ اٹھانے کے لئے ان میں کوئی تصرف نہیں کر سکتا۔

یہاں یہ عرض کر دینا ضروری ہے کہ اس قسم کی قرآنی آیات کا مفہوم اور اُخروی دونوں زندگیوں سے ہے اور مطلب بڑا وسیع اور جامع ہے جو انسان کی دنیوی اور

اُخروی دونوں زندگیوں سے یکساں تعلق رکھتا ہے اور دونوں کی صلاح و فلاح کا حامل اور ضامن ہے، اسے صرف اُخروی یا صرف دنیوی زندگی سے مخصوص و محدود کر دینا درست نہیں کیونکہ قرآنی ہدایات کا مقصد انسان کی اُخروی فوز و فلاح بھی ہے اور دنیوی صلاح و بھلائی بھی، یہ دوسری بات ہے کہ قرآن مجید انسان کی اُخروی فلاح و کامیابی کو اصل فلاح و کامیابی ٹھہراتا ہے اور اسے بنیادی اہمیت دیتا ہے، لہذا مذکورہ قرآنی آیات کا مطلب یہ بنتا ہے کہ ہر انسان کے اچھے کسب و عمل اور تعمیری سعی و کوشش پر دنیا میں جو اچھے اور مفید اثرات مرتب ہوتے ہیں وہ بھی اسی کے لئے اور جو آخرت میں مرتب ہوں گے وہ بھی اسی کے لئے مخصوص ہیں۔ گویا اچھے عمل پر اچھی جزاء خواہ وہ دنیا میں ظاہر ہو یا آخرت میں، عمل کرنے

والے کے لئے مخصوص ہے اور وہی اس سے فائدہ اٹھانے کا حق رکھتا ہے۔  
**اختیاری اعمال و مساعی کا اصل محرک** | مزید غور سے دیکھا جائے تو یہ تعلیم انسانی  
 فطرت کے عین مطابق اور عقل و قیاس

کی رُو سے ایک بالکل صحیح اور حق تعلیم ہے کیونکہ انسان کی یہ اٹل فطرت ہے جو کبھی  
 بدل نہیں سکتی کہ وہ اپنے شعور و ارادہ اور اختیار و مرضی سے جو بھی سعی و جہد اور  
 کام و عمل کرتا ہے صرف اس وقت کرتا ہے جب اسے یہ یقین یا غالب ظن ہوتا ہے  
 کہ اسے اس سے کوئی مادی یا روحانی دنیوی یا آخروی فائدہ پہنچے گا اور اس کی اس  
 سے کوئی جسمانی یا روحانی اور دنیوی یا آخروی حاجت و ضرورت پوری ہوگی اور سکون  
 و اطمینان میں اضافہ ہوگا، گویا ذاتی فائدے کا شعور ہی وہ اصل محرک ہے جو انسان  
 کو کسی اختیاری اور ارادی کام و عمل اور جہد و جہد پر ابھارتا اور آمادہ کرتا ہے۔ غور  
 سے دیکھا جائے تو انسان بظاہر دوسروں کے فائدہ کے لئے جو سعی و عمل کرتا ہے اس  
 کی تہہ میں بھی یہی شعور کار فرما ہوتا ہے کہ اس سے اس کی ذات کو کوئی فائدہ پہنچے گا  
 مثلاً اللہ کی رضا و خوشنودی اور آخرت کی نجات و سعادت حاصل ہوگی یا دنیا میں  
 اسے اچھی شہرت اور نیک نامی نصیب ہوگی اور لوگ اس کی عزت کریں گے وغیرہ وغیرہ۔  
 اسی طرح یہ بھی امر واقعہ ہے کہ ایک انسان جو بھی دماغی و جسمانی سعی و محنت اور کام کما  
 کرتا ہے اس میں ضرور اس کی انرجی و توانائی صرف ہوتی ہے اور اسے ضرور زحمت و تکلیف  
 اٹھانی پڑتی ہے۔ لہذا عقل اور عدل و انصاف کا تقاضا یہ ہے کہ جس انسان کی دماغی و  
 جسمانی سعی و محنت اور جہد و جہد سے جو مفید اثرات وجود میں آئیں وہ اس کے لئے  
 مخصوص ہوں اور وہی ان سے فائدہ اٹھانے کا حق دار ہو۔ اس کا صاف مطلب یہ ہوا  
 کہ قرآن حکیم کی مذکورہ تعلیم فطری اور معقول بھی ہے اور عدل و انصاف کے عین مطابق  
 بھی۔!!

ہر انسان کے لئے اس کی سعی کے  
 اثرات محفوظ ہونے کی عملی صورت  
 پھر چونکہ یہ بھی ایک کھلی ہوئی حقیقت  
 ہے کہ انسانی سعی و محنت اور کام و عمل  
 کے ذریعے جو مفید اثرات وجود میں  
 آتے ہیں خارج میں ان کا الگ تنگ مستقل وجود نہیں ہوتا بلکہ وہ مختلف تغیرات

و تبدلات کی شکلوں میں مختلف مادی اشیاء کے ساتھ قائم و وابستہ ہوتے ہیں مثلاً ایک کسان کی سعی و محنت کے مفید اثرات کھیت کے ساتھ قائم و وابستہ ہوتے اور کھیتی، غلوں اور پھلوں وغیرہ کی شکل میں سامنے آتے ہیں، ایک معمار کی محنت و مشقت کے مفید اثرات اینٹ، پتھر، سمنٹ وغیرہ تعمیری مواد کے ساتھ قائم ہوتے اور مکان کی شکل میں ہویدا ہوتے ہیں، ایک بڑھئی کی سعی و محنت کے مفید اثرات لکڑی کے ساتھ قائم ہوتے اور میز، کرسی وغیرہ کی شکل میں نمایاں ہوتے ہیں، اسی طرح ایک لوہار کی سعی و محنت کے مفید اثرات لوہے کے ساتھ وابستہ ہو کر مختلف آلات و اوزار اور ساز و سامان کی شکل میں دکھائی دیتے ہیں، غرضیکہ ہر صالح کارگر اور محنت کش کی سعی و جہد اور محنت و مشقت کے مفید اثرات، قدرتی اشیاء میں کسی نہ کسی شے کے ساتھ وابستہ و قائم ہو کر مختلف مصنوعات کی شکل میں سامنے آتے ہیں، ان قدرتی اشیاء سے ہٹ کر ان کا الگ اور مستقل کوئی وجود نہیں ہوتا۔ لہذا ہر انسان کے لئے اس کی سعی و محنت کے مفید اثرات، مخصوص اور محفوظ ہونے کی عملی اور خارجی طور پر جو صورت ہو سکتی ہے وہ یہ کہ ہر انسان کے لئے وہ قدرتی شے مخصوص اور محفوظ ہو جس کے ساتھ اس کی سعی و محنت کے مفید اثرات قائم و وابستہ ہو چکے ہیں، اور اب دوسرا کوئی شخص اس کی رضا مندانہ اجازت کے بغیر اس شے سے انتفاع و استفادہ نہ کر سکے۔

بنا بریں قرآن مجید کی جن آیات میں یہ فرمایا گیا ہے کہ ہر انسان کی سعی و محنت کے مفید اثرات و نتائج خود اسی کے لئے ہیں۔ ان آیات سے بطور اقتضاء لہذا یہ بھی ثابت ہوتا ہے کہ جس قدرتی شے کے ساتھ جس شخص کی سعی و محنت کے مفید اثرات قائم ہوں وہ شے اس شخص کے لئے مخصوص اور محفوظ ہونی چاہیے۔ کیونکہ اس کے بغیر ان آیات کا عملی طور پر کوئی مطلب بنتا ہی نہیں۔

شخصی ملکیت کا اصل سبب اور پھر ادھر چونکہ کسی شے کے متعلق کسی شخص کی ملکیت کا مفہوم و مطلب بھی یہی ہے کہ اس شے سے انتفاع و استفادے کے حق میں اس شخص کو دوسروں کے مقابلہ میں ترجیح و تخصیص حاصل ہے لہذا مذکورہ آیات سے جہاں شخصی ملکیت کا ثبوت فراہم

ہوتا ہے وہاں اس کا سبب اور فلسفہ بھی سمجھ میں آتا ہے یعنی یہ کہ قرآن مجید کے نزدیک شخصی ملکیت کا اصل سبب اور حقیقی فلسفہ وہ مفید اثرات ہیں جو کسی شخص کی سعی و محنت سے وجود میں آتے اور کسی قدرتی شے کے ساتھ قائم ہو جاتے ہیں اور پھر اس سے یہ مطلب بھی نکلتا ہے کہ کسی شے کے متعلق کسی شخص کی ملکیت اس وقت تک موجود رہتی ہے جب تک اس شے کے ساتھ اس کی محنت کے اثرات قائم رہتے ہیں۔ چنانچہ اگر کسی طرح سے وہ اثرات زائل و ختم ہو جائیں تو یہ شخصی ملکیت بھی زائل اور ختم ہو جاتی ہے اور وہ شے اپنی سابقہ حالت کی طرف لوٹ جاتی ہے اور اس سے انتفاع کا حق سب انسانوں کے لئے عام اور یکساں ہو جاتا ہے، مثال کے طور پر ایک شخص جنگل جانا اور وہاں سے کوئی جانور پکڑ کر آبادی میں لے آتا ہے تو جنگل جانے لے اور جانور پکڑ کر آبادی میں لانے کے سلسلہ میں اس نے جو سعی و محنت کی اور جو رحمت و تکلیف اٹھائی اس کی وجہ سے یہ جانور اس کی شخصی ملکیت بن کر اس کے استفادہ کے لئے مخصوص ہو جاتا ہے۔ لیکن اس کے بعد اگر کبھی وہ جانور خود بھاگ کر جنگل چلا جاتا یا یہ شخص خود اس کو جنگل میں چھوڑ دیتا ہے تو اس جانور کے متعلق اس کی شخصی ملکیت زائل ہو جاتی ہے۔ اور وہ جانور مباح عام کی سابقہ حیثیت اختیار کر لیتا ہے، یا مثلاً ایک شخص دریا سے مچھلی پکڑنے کے بعد پھر اس مچھلی کو دریا میں ڈال دیتا ہے تو اس مچھلی کے متعلق اس کی ملکیت وجود میں آنے کے بعد زائل ہو جاتی ہے یا مثلاً ایک کھار مٹی سے برتن بنانے کے بعد توڑ پھوڑ کر پھینک دیتا ہے تو اسے برتن کے متعلق جو ملکیت حاصل ہوئی تھی وہ زائل و ختم ہو جاتی ہے۔

دو آدمیوں کی مستقل ملکیت ایک شخص کی ملکیت کے اس تصور کے مطابق  
شے میں جمع نہیں ہو سکتی!!  
ایک شخص کو کسی شے سے استفادہ و انتفاع کے حق میں جو ترجیح و تخصیص حاصل

ہوتی ہے چونکہ وہ دوسرے اشخاص و افراد کے مقابلہ میں ہوتی ہے جو اس کی طرح انتفاع و استفادے کے محتاج و ضرورت مند ہوتے ہیں۔ لہذا ایک ہی شے میں بیک وقت دو اشخاص کی مستقل ملکیت جمع نہیں ہو سکتی اور دو شخص ایک ہی شے کے دو مستقل اور الگ الگ مالک نہیں ہو سکتے۔ کیونکہ انتفاع و استفادے

میں ایک کی تخصیص سے دوسرے کی تخصیص کی نفی ہو جاتی اور عملاً ان دونوں کے مابین ضرورتاً تصادم اور نزاع واقع ہوتا ہے۔

لیکن ایک ہی شے میں بیک وقت اللہ تعالیٰ کی ملکیت اور انسان کی ملکیت جمع ہو سکتی ہے کیونکہ اللہ تعالیٰ کسی انتفاع

اللہ کی ملکیت اور انسان کی ملکیت ایک جگہ جمع ہو سکتی ہے

و استفادے کا محتاج نہیں اور اس کی ملکیت کا وہ مفہوم و مطلب نہیں جو ایک انسان کی ملکیت کا ہے، اللہ تعالیٰ کی ملکیت کا مفہوم و مطلب ہے اللہ تعالیٰ کو بحیثیت خالق اور رب کے ہر شے کے اندر ہر قسم کے تصرف اور رد و بدل کا کُلّی، ذاتی، مستقل اور حقیقی اختیار ہے۔ وہ جس چیز میں جو چاہے تصرف کر سکتا ہے اور اس کا ہر تصرف صحیح و درست ہوتا ہے جبکہ انسان کو اپنی مخلوق چیز میں تصرف کا جو اختیار ہوتا ہے وہ کُلّی و کامل نہیں بلکہ جزوی اور ناقص، ذاتی نہیں بلکہ وہی و عطائی، حقیقی نہیں مجازی اور مستقل و دائمی نہیں بلکہ عارضی و وقتی ہوتا ہے اور پھر چونکہ اللہ تعالیٰ جس میں جو بھی تصرف فرماتا ہے وہ بندوں کی مصلحت پر مبنی ہوتا ہے۔ لہذا اس پہلو سے بھی بندے کے اپنی چیز میں صحیح تصرف اور اللہ کے تصرف میں کوئی تعارض و ٹکراؤ پیدا نہیں ہوتا اور دونوں کی ملکیت بیک وقت یکجا جمع ہو سکتی ہے اور کسی شے کے متعلق اللہ کی ملکیت کے اثبات سے انسان کی ملکیت کی نفی اور انسان کی ملکیت کے اثبات سے اللہ کی ملکیت کی نفی نہیں لازم آتی۔ چنانچہ قرآن مجید کی وہ آیات جو اللہ کی ملکیت پر دلالت کرتی ہیں بالکل صحیح اور وہ آیات جو انسان کی ملکیت پر دلالت کرتی ہیں قطعاً درست ہیں اور ان کے درمیان کوئی تعارض و تناقض نہیں۔ لہذا ان لوگوں کا طرز فکر غلط ہے جو ان قرآنی آیات کے پیش نظر جن سے ہر شے کے متعلق اللہ تعالیٰ کی ملکیت کا اظہار ہوتا ہے، انسان کی ملکیت کا سرے سے انکار کرتے ہیں حالانکہ اسی قرآن مجید کے اندر بڑی کثیر تعداد میں ایسی آیات بھی موجود ہیں جن سے انسانی ملکیت کا اثبات ہوتا ہے۔

انسانی ملکیت سے متعلق قرآنی آیات

ان آیات سے میری مراد ایک تو وہ آیات ہیں جن میں مال کی اضافت انسانی

کی طرف ہے جو ان کی ملکیت پر دلالت کرتی ہے۔ ایسی آیات تقریباً ستر ہیں جن میں أَمْوَالَهُمْ، أَمْوَالِكُمْ، قَالَ، أَمْوَالَنَا، أَمْوَالِ النَّاسِ، أَمْوَالِ الْيَتَامَى وغیرہ الفاظ ترکیب اضافی کے ساتھ بیان ہوئے ہیں، جس طرح کتاب زید اور قلم زید کی ترکیب اضافی کتاب اور قلم کے متعلق زید کی ملکیت پر دلالت کرتی ہے۔ اسی طرح مذکورہ الفاظ میں اموال کی اضافت انسانوں کی طرف ان کی ملکیت پر دلالت کرتی ہے۔ دوسری وہ آیات ہیں جن میں زکوٰۃ، صدقات، قرض حسنہ، انفاق فی سبیل اللہ، وصیت و وراثت، مہر و نفقہ، ایت و خونیہا، کفارہ، بیع و شراء، بخش و تطفیف، امانت و خیانت، اسراف و تبذیر، بخل و شح، ربا و میسر، سرقے اور رشوت وغیرہ کا ذکر اور ان کے متعلق ایجابی و انتہائی احکامات ہیں، مذکورہ الفاظ میں سے ہر لفظ کا جو شرعی، عرفی اور لغوی معنی و مفہوم ہے انفرادی اور شخصی ملکیت اس کی ماہیت میں داخل اور اس کی حقیقت کا جزو لاینفک ہے۔ انسانوں کی انفرادی و شخصی ملکیت کا انکار کر دیا جائے تو ان الفاظ کا کوئی مطلب ہی باقی نہیں رہتا اور ان سے متعلق احکامات بے معنی ہو کر رہ جاتے ہیں۔

**شُرْأٰنِی تَصَوُّرِ مَلَکِیَّتِ** | بہر حال یہ ایک ناقابل انکار حقیقت ہے کہ قرآن حکیم اشخاص و افراد کی شخصی و انفرادی ملکیت ہر شے

کے متعلق تسلیم کرتا اور اپنے تصور کے تحت اسے جائز قرار دیتا ہے خواہ وہ شے اشیائے صرف میں سے ہو یا ذرائع پیداوار میں سے اور ابتدائی طور پر اس کی بنیاد انسانی سعی و محنت کے مفید اثرات پر رکھتا ہے۔ بعض احادیث نبویہ کی روشنی میں قرآن مجید کے اس تصور ملکیت کو اس طرح بیان کیا جاسکتا ہے۔ جب کوئی شخص دوسروں سے سبقت کر کے سب سے پہلے کسی قدرتی شے کو اپنے تصرف میں لاتا اور اپنی سعی و محنت سے اس کی قدرتی افادیت میں ایک نئی افادیت پیدا کر دیتا ہے تو وہ شے اس کے انتفاع و استفادہ کے لئے مخصوص ہو جاتی اور اسے اس شے سے فائدہ اٹھانے کے حق میں دوسروں پر ترجیح حاصل ہو جاتی ہے اور اب دوسرا کوئی شخص اس کی رضا مندانہ اجازت کے بغیر اس سے فائدہ اٹھانے کا مجاز نہیں ہوتا، البتہ اگر وہ چاہے تو اپنی یہ ابتدائی ملکیت، بلا معاوضہ



یا بال معاوضہ دوسرے کی طرف منتقل کر سکتا ہے مطلب یہ کہ سعی و محنت کے مفید اثرات کی بنیاد پر کسی شخص کو کسی قدرتی شے کی جو ملکیت حاصل ہوتی ہے وہ ناقابل انتقال نہیں بلکہ قابل انتقال ہوتی ہے اور ایسے طریقوں سے دوسرے کی طرف منتقل ہو جاتی ہے جن میں پہلے مالک کی حقیقی رضامندی موجود ہونا کرتی ہے جیسے ہے صدقے کا طریقہ، یا بیع و شراء کا طریقہ یا قرض و ادھار کا طریقہ یا وصیت و وراثت کا طریقہ، یعنی ہر وہ طریقہ جس میں مالک کے لئے کوئی مادی یا روحانی اور ذہنی یا اخروی بدل اور معاوضہ موجود ہوا کرتا ہے۔ مطلب یہ کہ کسی ایسے طریقہ سے جب کوئی شخص اپنی مملو کہ چیز دوسرے کو دیتا ہے تو اب وہ دوسرا شخص اس چیز کا مالک بن جاتا اور اسے اس چیز کے اندر ہر اس تصرف کا اختیار حاصل ہو جاتا ہے جس کا مالک اول کو حاصل تھا۔

چنانچہ جب کوئی شخص دوسروں سے پہلے وسیقت کر کے قدرتی حالت پر پڑی ہوئی کسی بخر و غیر آباد زمین کو قابل کاشت بناتا اور آباد کرتا ہے تو ان مفید اثرات کی وجہ سے جو اس شخص کی سعی و جہد اور محنت و مشقت سے وجود میں آئے اور اس قطعہ زمین کے ساتھ قائم ہو گئے۔ وہ شخص قرآن مجید کے مذکورہ تصور ملکیت کی رو سے اس قطعہ زمین کا مالک بن جاتا ہے۔ یعنی اس قطعہ زمین سے انتفاع و استفادے کے حق میں اس کو دوسروں پر ترجیح و تخصیص حاصل ہو جاتی ہے اور اب دوسرے کسی کے لئے جائز نہیں ہوتا کہ وہ اس کی رضامندانہ اجازت کے بغیر اس قطعہ زمین سے وہ فائدہ اٹھائے جو صرف ایک مالک کے لئے جائز ہوتا ہے یعنی دوسرا اس قطعہ زمین میں کوئی مالکانہ تصرف نہیں کر سکتا۔ البتہ مالک کو اس کا اختیار ہوتا ہے کہ وہ اپنی مرضی نوشی سے وہ زمین کسی دوسرے کو دیدے اور اس کے حق میں اپنی ملکیت سے دستبردار ہو جائے خواہ صدقہ و ہبہ کے طریقے سے یا خرید و فروخت اور تجارتی تبادلہ کے طریقے سے، چنانچہ وہ اگر ایسا کرتا ہے تو اس کی ملکیت دوسرے کی طرف منتقل ہو جاتی ہے، اسی طرح اگر کوئی شخص غیر آباد زمین کو آباد کرنے اور قابل کاشت بنانے کے بعد کافی عرصہ تک چھوڑ دیتا ہے۔ تا آنکہ اس کی سعی و محنت سے پیدا شدہ آبادی کے اثرات زائل ہو جاتے ہیں اور

زمین اپنی سابقہ حالت کی طرف لوٹ جاتی ہے تو اس شخص کو اس زمین کے متعلق جو ملکیت حاصل ہوئی تھی زائل و ختم ہو جاتی ہے۔

پھر جیسا کہ میں نے اوپر عرض کیا قرآن مجید کے اس تصور ملکیت اور فلسفہ ملکیت کے تحت جس طرح کوئی شخص کسی ایسی شے کا مالک قرار پاتا ہے جو نجی استعمال اور ذاتی صرف سے تعلق رکھتی ہے۔ اسی طرح ہر اس شے کا بھی مالک قرار پاتا ہے جو ذرائع پیداوار اور وسائل آمدنی سے تعلق رکھتی ہے۔ لہذا اسلام دونوں قسم کے اشیاء کے متعلق شخصی ملکیت کو جائز تسلیم کرتا اور مانتا ہے، البتہ اشیاء صرف کے مالک کو جتنے تصرف کی اجازت دیتا ہے اتنے تصرف کی آزادی ذرائع پیداوار کے مالک کو نہیں دیتا۔ یعنی ذرائع پیداوار کے مالک کو ہر اس تصرف کی اجازت دیتا ہے جو اس کے لئے مفید ہونے کے ساتھ ساتھ عامتہ الناس کے لئے بھی مفید ہو۔ لیکن کسی ایسے تصرف کی اجازت نہیں دیتا جو اس کے لئے مفید اور عامتہ الناس کے لئے مفید نہ ہو بلکہ مضر ہو۔ کیونکہ ذرائع پیداوار اپنی اصل بناؤ و ساخت کے لحاظ سے مفاد عام کے لئے ہوتے ہیں اور ان سے اصل مقصود اجتماعی فائدہ ہوتا ہے اور انفرادی فائدہ اس کے تابع، لہذا ان کے مالک کا ہر وہ تصرف ناجائز اور غلط قرار پاتا ہے جو مفاد عام کے مخالف و منافی ہو۔

زمین سے شخصی ملکیت سے متعلق جزوی دلائل | اب تک جو کچھ کہا گیا وہ اس اصولی تصور سے متعلق تھا جو

عام اشیاء کی شخصی و انفرادی ملکیت کے بارے میں قرآن مجید سے مفہوم ہوتا ہے۔ میں سمجھتا ہوں اس میں وہ اصولی تصور بھی واضح ہو گیا ہو گا اور یہ بھی کہ اس اصولی تصور کی رُو سے جس طرح کوئی شخص دوسری کسی شے کا مالک قرار پاسکتا ہے اسی طرح ایک قطعہ زمین کا بھی مالک قرار پاسکتا ہے، گویا یہ واضح ہو گیا کہ ملکیت کے اس اصولی و کلی تصور سے زمین کی شخصی ملکیت کا ثبوت کیسے فراہم ہوتا ہے اور اب میں وہ چند جزوی نصوص سامنے لانا چاہتا ہوں جو قرآن و حدیث میں خاص طور پر زمین کی شخصی ملکیت سے متعلق پائی جاتی اور اس کے ثبوت و حواہز پر دلالت کرتی ہیں؛ مثلاً قرآن مجید میں سورہ الکہف کی آیت ہے:-

”اور بیان کیجئے ان کے لئے بطور  
مثال قصہ دو آدمیوں کا جن میں  
سے ایک کے لئے ہم نے دو باغ  
انگوروں کے بنائے اور ان کے  
ارد گرد کھجوروں کی بالڑھ لگائی اور  
ان کے درمیان کھیتی رکھی۔“

وَاضْرِبْ لَهُم مَّثَلًا تَحْلِينَ  
جَعَلْنَا لِأَحَدِهِمَا جَنَّتَيْنِ مِنْ  
أَعْنَابٍ وَحَفَفْنَاهُمَا بِنَخْلٍ  
وَجَعَلْنَا بَيْنَهُمَا زُرْعًا ه

اس آیت میں لفظ ”إِفْحَدِيهِمَا“ کے شروع میں لام چونکہ تملیک و تخصیص  
کے لئے ہے لہذا اس سے یہ مطلب پیدا ہوا کہ وہ دو باغ بمعہ کھیت و زرعی زمین  
کے اس ایک شخص کی ملکیت میں تھے اور وہ ان کا مالک تھا۔ پھر اس آیت سے  
متصل بعد کی آیات میں جو اس قصہ سے تعلق رکھتی ہیں اور بھی کئی ایسے الفاظ  
ہیں جو اس پر دلالت کرتے ہیں کہ وہ باغ وغیرہ اس ایک شخص کی ملکیت تھے۔  
مثلاً ایک یہ لفظ کہ ”أَنَا أَكْثَرُ مِنْكَ مَالًا“ ”میں مال میں تجھ سے زیادہ ہوں۔“  
دوسرا یہ لفظ ”وَدَخَلَ جَنَّتَهُمَا“ اور وہ اپنے باغ میں داخل ہوا اور تیسرا یہ لفظ  
”إِذْ دَخَلْتَ جَنَّتَكَ“ جب تو اپنے باغ میں داخل ہوا۔

دوسری آیت سورہ الاحزاب کی یہ آیت ہے :-

”اور اللہ نے تمہیں یہودیوں کی زمینوں،  
ان کے مکانوں اور ان کے مالوں کا  
دارت بنایا اور ایسی زمین کا بھی جس  
پر تم نے قدم بھیڑا رکھا تھا۔“

وَأُورِثَكُمْ أَرْضَهُمْ وَ  
دِيَارَهُمْ وَأَمْوَالَهُمْ وَ  
أَرْضًا لَمْ تَطُوهَا

اس آیت میں لفظ ”أُورِثَ“ اس پر دلالت کرتا ہے کہ ترک وطن کے بعد  
یہودیوں نے پیچھے جو قطعاً زمین، مکانات اور مختلف قسم کے اموال چھوڑے  
وہ پہلے یہودی ملکیت تھے پھر مسلمانوں کی ملکیت قرار پائے کیونکہ وراثت کے لئے  
فوری ہے کہ ایک چیز پہلے مورث کی ملکیت میں ہو اور پھر وارث کی ملکیت میں  
آئے، علاوہ ازیں ارض، دیار اور اموال کی اضافت یہودیوں کی طرف بھی یہ بتلاتی  
ہے کہ وہ ان کے مالک تھے ہر حال اس آیت سے صاف ثابت ہوتا ہے کہ مکانوں

اور دوسرے مالوں کی شخصی ملکیت کی طرح زمین کی شخصی ملکیت بھی جائز ہے۔ زرعی زمین کی شخصی ملکیت کے متعلق تیسری آیت سورہ القلم کی یہ آیت ہے:

أَنْ اَعْدُوا عَلٰی حَرْثِكُمْ  
اِنْ كُنْتُمْ صَادِقِيْنَ  
”اور یہ کہ صبح سویرے چلو اپنے  
کھیتوں پر اگر تم اسے کاٹنے والے ہو“

یہ آیت باغ والوں کے قصہ سے تعلق رکھتی ہے جو سورہ القلم میں بیان کیا گیا ہے کہ جب باغ اور کھیت تیار ہوا۔ پھل اور فصل کاٹنے کا وقت آیا تو انہوں نے اس خیال سے کہ اگر دن میں کٹائی کی تو مانگنے والے مسکین آجاؤں گے اور ان کو کچھ دینا پڑے گا، یہ طے کیا کہ علی الصبح اندھیرے اندھیرے میں یہ کام کر لیا جائے تاکہ مسکینوں کو کچھ دینا نہ پڑے، ان کا یہ رویہ اللہ کی ناراضگی کا باعث بنا اور صبح سے پہلے رات ہی کو آفت سحابی نے ان کے باغ اور کھیت کو تہس نہس کر دیا۔ صبح جب وہاں پہنچے تو باغ و کھیت کونہ پا کر آزرہ ہوئے اور آپس میں ایک دوسرے کو ملامت کرنے لگے اور تائب ہو کر اعتراف کیا کہ ہم سے زیادتی اور سرکشی ہوئی ہے۔ بہر حال آیت مذکورہ میں لفظ حَرْثِكُمْ اس پر دلالت کرتا ہے کہ وہ کھیت کے مالک تھے۔

یہاں یہ عرض کر دینا ضروری ہے کہ بعض حضرات نے زمین کی شخصی ملکیت کی نفی میں قرآن مجید کی یہ آیت پیش کی اِنَّ الْاَرْضَ لِلّٰهِ ”بے شک زمین اللہ کے لئے ہے“ اور اس سے اس طرح استدلال کیا ہے کہ جب زمین اللہ کی ہے تو پھر اس کے کسی حصے کا کوئی انسان کیسے مالک ہو سکتا ہے۔ گویا اس استدلال کی بنیاد اس پر ہے کہ کسی شے کے متعلق اللہ تعالیٰ کی ملکیت کے اثبات سے انسان کی ملکیت کی نفی ہو جاتی ہے۔ حالانکہ یہ درست نہیں کیونکہ جیسا کہ چھ تفصیل کے ساتھ عرض کیا گیا کہ اللہ کی ملکیت کے معنی اور انسانی کی ملکیت کے معنی اور، اور یہ کہ دونوں کے درمیان کوئی تعارض نہیں اور دونوں بیک وقت ایک شے میں جمع ہو سکتے ہیں اور یہ کہ ایک ملکیت کے اثبات سے دوسری ملکیت کی نفی لازم نہیں آتی اور پھر اگر اس کو درست مان لیا جائے تو پھر دنیا کی

کوئی شے بھی خواہ اس کے ذاتی استعمال ہی کی کوئی شے کیوں نہ ہو انسان کی ملکیت نہیں ہونی چاہیے۔ اس لئے کہ قرآن مجید میں بکثرت ایسی آیات ہیں جو یہ بتلاتی ہیں کہ زمین و آسمان اور ان کے درمیان جو کچھ بھی ہے یعنی کائنات کی ہر ہر چیز اللہ کی ملکیت ہے اور تنہا وہی ہر شے کا مالک حقیقی ہے۔ حالانکہ زمین کی شخصی ملکیت کی نفی کرنے والے حضرات بے شمار چیزوں کی شخصی و افرادی ملکیت کو مانتے اور جائز تسلیم کرتے ہیں۔ علاوہ انہیں آیت مذکورہ ہماری زیر بحث زمین کی شخصی ملکیت سے تعلق ہی نہیں رکھتی بلکہ اس کا تعلق ملکی اقتدار حکومت سے ہے جس قرآنی آیت کا یہ ایک درمیانی ٹکڑا ہے وہ پوری آیت سورہ الاعراف کی آیت نمبر ۱۲۸ ہے اور اس کا ترجمہ اس طرح ہے "حضرت موسیٰ علیہ السلام نے اپنی قوم سے کہا اللہ سے مدد چاہو اور صبر سے کام لو۔ اور یقین جانو کہ زمین اللہ کی ہے وہ اپنے بندوں میں سے جنہیں چاہتا اس کا دارشاد بنا تا ہے۔ اور یہ اچھی طرح سمجھ لو کہ عاقبت اور اچھا انجام متقی لوگوں کے لئے ہے۔"

اس آیت میں جس وراثت ارضی کا ذکر ہے وہ استخلاف فی الارض اور ملکی اقتدار کے ہم معنی ہے، اس کا اظہار اس آیت سے متصل بعد والی آیات سے بھی ہوتا ہے مثلاً اس سے متصل پہلی آیت کا ترجمہ ہے "قوم کے لوگوں نے حضرت موسیٰ علیہ السلام سے کہا ہم آپ کے آنے سے پہلے بھی ستائے گئے اور آنے کے بعد بھی، اس پر حضرت موسیٰ علیہ السلام نے فرمایا "شاید تمہارا رب تمہارے دشمن کو ہلاک کر دے اور تمہیں زمین کی خلافت عطا فرمائے اور دیکھے کہ تم کیا روش اختیار کرتے ہو۔" پھر آیت نمبر ۱۳۰ کا ترجمہ ہے "اور ہم نے وارث بنایا اس قوم کو جس کے افراد کمزور سمجھے جاتے تھے اس زمین کے شرق و غرب کا جس میں ہم نے برکتیں رکھی تھیں۔ مفسرین حضرات نے لکھا ہے کہ قوم سے مراد بنی اسرائیل اور ارض سے مراد سرزمین فلسطین ہے اور وراثت سے مراد اس ملک کی حکومت ہے جو ان کو ملی تھی۔"

وراثت ارض سے مراد ملک کی حکومت و خلافت ہے اس کا اظہار سورہ الانبیاء کی اس آیت سے بھی بخوبی ہوتا ہے۔

رَلَقَدُ كَتَبْنَا فِي الزُّبُورِ  
مِنْ بَعْدِ الذِّكْرِ إِنَّ  
الْأَرْضَ نَرِثُهَا عِبَادِيَ  
الصَّالِحُونَ ۝

اور بے شک ہم نے زبور میں  
ذکر کے بعد لکھا کہ بلاشبہ اس  
زمین کے دارت ہوں گے ہمارے  
صالح و نیک بندے۔

یہ اور اس مضمون کی بعض دوسری آیات سے صاف معلوم ہوتا ہے کہ  
کسی قوم کو زمین کا دارت بنانے کا مطلب ہے اس قوم کو اس سے پہلی قوم کی جگہ  
جو اپنی بد اعمالیوں اور غلطیوں کی وجہ سے ذلیل و خوار اور تباہ و برباد ہوئی، ملک کا  
اقتدار دینا اور زمین کا خلیفہ و حاکم بنانا۔ لہذا اس قسم کی قرآنی آیات کو نہ ہمارے ذمہ  
زمین کی شخصی ملکیت کے اثبات میں پیش کرنا درست ہے اور نہ اس کی نفی و  
انکار میں۔

اسی طرح جو حضرات زمین کی شخصی ملکیت کو نہیں ملتے اپنی رائے کی تائید  
میں قرآن مجید کی اس آیت کو بھی پیش کرتے ہیں جو سورہ الرِّحْمٰن میں اس طرح ہے۔  
”اور زمین کو اللہ نے خاص طرح  
وَالْأَرْضَ وَضَعَهَا لِلْأَنَامِ  
سے بنایا اور رکھا مخلوقات کے فائدہ  
کے لئے۔“

حالانکہ اس آیت سے نہ زمین کی انفرادی ملکیت کی نفی ہوتی ہے اور نہ اجتماعی  
ملکیت کا اثبات ہوتا ہے کیونکہ اس میں آرض سے مراد پوری زمین اور آنام سے  
مراد تمام زندہ و جاندار مخلوق ہے وہ انسان ہوں یا غیر انسان اور آیت کا مطلب  
ہے اللہ نے زمین کو اس انداز سے بنایا اور اس کا نظام اس طرح سے قائم کیا ہے  
کہ اس سے تمام جانداروں کو زندہ رہنے نشوونما پانے اور فائدے اٹھانے کا  
سر و سامان ملے اور یہ مطلب ایک ایسی روشن حقیقت ہے جس کا اس کائنات  
میں ہر آن مشاہدہ ہو رہا ہے۔ زمین کے کسی خاص خطے کے متعلق کسی کی شخصی و  
انفرادی ملکیت نہ اس مطلب کی راہ میں کوئی رکاوٹ ہے اور نہ اس کے منافی و مخالف  
لہذا آیت مذکورہ کو نفی ملکیت زمین کے ثبوت میں پیش کرنا کسی طرح صحیح و درست  
نہیں بلکہ یہ ایک بڑی نا سمجھی اور زیادتی کی بات ہے۔



اب میں رسول اللہ صلی اللہ علیہ وسلم کی کچھ احادیث نقل کرتا ہوں جن سے صریح اور قطعی طور پر ثابت ہوتا ہے کہ زمین کی شخصی ملکیت جائز اور صحیح چیز ہے لیکن ملاحظہ فرمائیے :-

عن جابر بن عبد اللہ قال قال رسول اللہ صلی اللہ علیہ وسلم من احيا ارضا ميتة فهي له (الترمذی)

”حضرت جابر بن عبد اللہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا جس نے کسی مردہ زمین کو زندہ کیا یعنی غیر آباد کو آباد کیا اور قابل کاشت بنایا وہ اسی کی ہو گئی۔“

عن عائشة رضی اللہ عنہا ان النبی صلی اللہ علیہ وسلم قال من عثر ارضا ليست لاحد فهو احق بها۔ (صحیح البخاری)

”حضرت عائشہ صدیقہ رضی اللہ عنہا سے روایت ہے کہ نبی صلی اللہ علیہ وسلم نے فرمایا جس نے آباد کیا ایسی زمین کو جو کسی کی نہیں تھی پس وہ اس کا زیادہ حقدار ہے“

عن عروۃ قال اشهد ان رسول اللہ صلی اللہ علیہ وسلم قضی ان الارض ارض اللہ والعباد عباد اللہ ومن احیی مواتا فهو احق بها (سنن ابی داؤد)

”حضرت عروہ رضی اللہ عنہ نے روایت کرتے ہوئے کہا کہ میں گواہی دیتا ہوں کہ رسول اللہ صلی اللہ علیہ وسلم نے فرمایا کہ زمین اللہ کی زمین ہے اور بندے اللہ کے بندے ہیں جس نے

بجز و غیر آباد زمین کو آباد کیا اور قابل کاشت بنایا پس وہ اس کا زیادہ حق دار ہے“

ان احادیث میں ”فہو احق بها“ کے جو الفاظ ہیں وہ اس پر دلالت کرتے ہیں کہ جو شخص کسی بیکار و بجز زمین کو زراعت کے لئے آباد کرتا ہے اسے اس زمین سے انتفاع کے حق میں دوسروں پر ترجیح حاصل ہو جاتی ہے اسی کا دوسرا نام ملکیت ہے اور اس کا سبب ظاہر ہے کہ وہ مفید اثرات ہوتے ہیں جو اس شخص کی سعی و محنت سے وجود میں آکر اس خطہ زمین کے ساتھ قائم ہو جاتے ہیں۔

مزارعت و مخابرت کے جواز و عدم جواز سے متعلق جو کثیر التعداد احادیث ہیں ان سے بھی ملکیت زمین کا ثبوت و جواز فراہم ہوتا ہے ان میں سے چند یہ ہیں :

عن جابر بن عبد الله قال  
قال رسول الله صلى الله  
عليه وسلم من كانت  
له ارض فليزرعها فان لم  
يستطع ان يزرعها وعجز  
عنها فليمنحها اخاه المسلم  
ولا يؤجرها اياه :  
(صحيح المسلم)

حضرت جابر رضی اللہ عنہ نے روایت  
کرتے ہوئے کہا کہ رسول اللہ صلی  
اللہ علیہ وسلم نے فرمایا جس کے لئے  
زمین ہو وہ اسے خود کاشت کرے  
اگر خود کاشت نہ کر سکے اور اس  
سے عاجز ہو تو پھر اپنے کسی مسلمان  
بھائی کو مفت فائدہ اٹھانے کے  
لئے دے دے اور اس زمین سے کو

اجارے پر نہ دے۔

اس حدیث میں دو لفظ ایسے ہیں جو ملکیت زمین کے ثبوت و جواز پر دلالت  
کرتے ہیں: پہلا لفظ لہ ارض اور دوسرا لفظ فليمنحها ہے، لہ میں لام  
تملیک کے لئے ہے لہذا معنی ہوئے جس کی ملکیت میں کوئی زمین ہو اور چونکہ  
منحہ کے معنی ہیں اپنی مملوکہ چیز کسی کو بطور احسان مفت استعمال کے لئے عطا کرنا۔  
لہذا اس سے بھی ملکیت زمین کا جواز نکلتا ہے۔

اس طرح کی دوسری احادیث میں رَبِّ الْأَرْضِ، صاحب الارض اور اهل الارض  
کے جو الفاظ استعمال ہوئے ہیں وہ بھی زمین کی شخصی ملکیت کے جواز پر دلالت  
کرتے ہیں اور بعض احادیث میں صراحةً ملکیت کے الفاظ بھی ہیں۔ جیسے یہ حدیث:

ان رسول الله صلى الله عليه  
وسلم نهانا ان يزرع احدنا  
الا ارضا يملك رقبتهما او  
منحة يمنحها رجل

رسول اللہ صلی اللہ علیہ وسلم نے  
منع فرمایا ہمیں یہ کہ ہم سے کوئی کاشت  
کرے مگر اس زمین کو جس کا وہ  
مالک ہے یا اسے کسی نے وہ زمین  
منحہ کے طور پر دی ہے۔

علاوہ ازیں وہ احادیث و آثار بھی ملکیت زمین کے جواز پر صا د کرتی ہیں جن میں زمین کی خرید و فروخت اور اس کے وقف و ہبہ وغیرہ کا بیان ہے مثلاً سنن ابن ماجہ میں ہے:

عن ابن عباس عن النبی صلی اللہ علیہ وسلم قال من كانت له أرضٌ فإراد بیعها فلیعرضها علی جارہ  
 حضرت عبداللہ بن عباس سے روایت ہے کہ نبی صلی اللہ علیہ وسلم نے فرمایا جس کی ملکیت میں زمین ہو اور وہ اسے بیچنا چاہے تو سب سے پہلے اپنے پڑوسی پر پیش کرے“

۱۸۲

ابن ابی شیبہ میں بھی بن سعید کی روایت ہے:

ان عمر رضی اللہ عنہ اجالی اهل نجران والیہود والنصارى واستوروا بیاض ارضہم وکرومہم  
 حضرت عمر فاروق رضی اللہ عنہ نے اہل نجران اور یہود و نصاریٰ کو جلا وطن کیا اور ان کی زمینوں اور باغوں کو اُن سے خرید لیا“

اسی طرح کتاب الخراج للیحییٰ بن آدم میں صفحہ پچاسی پر روایت ہے جس کا ترجمہ یہ ہے کہ حضرت عمر فاروق نے پانچ صحابہ کرام کو بطور جاگیر اراضی دیں اور حضرت اسامہ بن زید نے اپنی زمین فروخت کر دی۔

قاضی ابویوسف کی کتاب الخراج میں کچھ اور بھی ایسے آثار ہیں جن سے پتہ چلتا ہے کہ متعدد صحابہ کرام رضی اللہ عنہم نے غیر مسلم ذمیوں سے خراجی زمینیں خریدیں اور چونکہ خرید و فروخت ایسی ہی چیز کی ہو کرتی ہے جو بائع و مشتری کی ملکیت میں ہو۔ لہذا ایسی روایات سے زمین کی شخصی ملکیت ثابت ہوتی ہے اسی طرح کتب احادیث میں متعدد ایسی روایات بھی ملتی ہیں جن میں یہ بیان ہے کہ بعض صحابہ کرام جیسے حضرت عمر فاروق رضی اللہ عنہ، حضرت علی رضی اللہ عنہ اور حضرت ابو طلحہ انصاری رضی اللہ عنہ نے اپنے باغات مع زمینوں کے راہِ حق میں صدقہ اور وقف کئے۔ ان روایات سے یہ بھی ثابت ہوتا ہے کہ

زمین کی شخصی ملکیت جائز ہے کیونکہ وقف و صدقہ وہی چیز ہوا کرتی ہے جو کسی شخص کی ملکیت میں ہو۔

نیز ان احادیث سے بھی زمین کی شخصی ملکیت کا ثبوت و جواز فراہم ہوتا ہے جن میں دوسرے کی زمین غصب کرنے کی ممانعت اور اس پر شدید عذاب کی وعید ہے۔ مثال کے طور پر صحیح المسلم کی یہ حدیث ملاحظہ فرمائیے:

عن سعید بن زید قال  
قال رسول الله صلى الله  
عليه وسلم من اخذ شبرا  
من الارض ظلما فانه يطوقه  
يوم القيامة من سبع ارضين.

حضرت سعید بن زید نے روایت  
کرتے ہوئے رسول اللہ صلی اللہ علیہ وسلم  
نے فرمایا جس نے دوسرے کے  
بالشت بھر زمین بھی ناحق طور پر لی  
قیامت کے دن اس زمین کے

ساتوں طبقے اس کے گلے میں طوق کی طرح پڑے ہوں گے۔“

خلاصہ یہ کہ قرآن و حدیث میں بکثرت ایسی نصوص ہیں جو زمین کی شخصی و  
انفرادی ملکیت کے جواز پر واضح الدلالة ہیں۔ چنانچہ یہی وجہ ہے کہ فقہاء اسلام  
کے درمیان اس مسئلہ میں کبھی اختلاف نہیں ہوا بلکہ تمام مکاتب فقہ کا اس پر مکمل  
اتفاق رہا ہے

**اراضی کی چھ قسمیں** | کتب فقہ میں ملکیت زمین کے مسئلہ پر بڑی تفصیل سے  
بحث کی گئی اور زمین کی مختلف قسموں کے متعلق احکام  
بیان کئے گئے ہیں۔ بعض کتابوں میں اراضی کی چھ قسمیں اور ان کی تفصیل اس  
طرح ہے: اراضی مملوکہ، اراضی موقوفہ، اراضی مملکت، اراضی موات،  
اراضی الحوزہ اور اراضی مستردکہ۔

**اراضی مملوکہ** | وہ اراضی ہیں جو اسباب ملکیت میں سے کسی سبب کی بنا پر کسی  
فرد یا جماعت کی ملکیت قرار پائی ہوں۔ غیر آباد سے آباد کرنے کی  
بنا پر یا کسی ایسے طریقہ انتقال کی بنا پر جس میں پہلے مالک کی حقیقی رضامندی موجود ہوا  
کرتی ہے۔ ایسی اراضی کا حکم یہ ہے کہ ان کا مالک ان میں ہر وہ تصرف کر سکتا ہے جو  
اس کے لئے فائدہ مند ہونے کے ساتھ دوسروں کے لئے ضرر رساں نہ ہو۔ لیکن دوسرا

کوئی اس کی رضامندانہ اجازت کے بغیر اس سے فائدہ نہیں اٹھا سکتا ورنہ گنہگار و مجرم قرار پاتا ہے

**اراضی موقوفہ** | وہ اراضی ہیں جن کو ان کے مالکوں نے مصارف خیر اور فہ عام کے لئے وقف کر دیا ہو۔ ایسی اراضی کا حکم یہ ہے کہ وہ کسی کی ملکیت نہیں ہوتیں اور کوئی ان کو بیچ اور خرید نہیں سکتا اور نہ ہیہہ کوڑ سکتا ہے، واقف خود یا اس کا قائم مقام اپنی تحویل و نگرانی میں رکھ کر ان کے فوائد و ثمرات صرف ان مصارف میں خرچ کر سکتا ہے جن کے لئے وہ اراضی وقف کی گئیں۔

**اراضی مملکت** | کے ذیل میں وہ اراضی آتی ہیں جو حکومت کی تحویل و نگرانی میں اور بیت المال سے متعلق ہوتی ہیں ان میں دو طرح کی اراضی شامل ہیں: ایک وہ جن کے مالک کسی ارضی و سماوی آفت کی زد میں آکر مر کھپ گئے ہوں یا ناقابل برداشت حالات کی وجہ سے ترک وطن پر مجبور ہو گئے اور کسی دوسرے ملک میں چلے گئے ہوں اور پیچھے ان کا کوئی والی وارث موجود نہ ہو اور دوسری وہ ارضی جو دشمن سے جنگ کے بعد مال غنیمت کے طور پر ملی اور فاتحین میں تقسیم کے بعد حکومت کے پاس بیچ گئی ہوں۔ ایسی اراضی کا شرعی حکم یہ ہے کہ ان میں تصرف کرنے کا تمام اختیار حکومت اور اس کے سربراہ کو ہوتا ہے۔ وہ ان میں ہر وہ تصرف کر سکتا ہے جو اس کی صوابدید کے مطابق ملک کے اجتماعی مفاد کے لئے ضروری ہو، اگر وہ یہ دیکھے کہ اجتماعی مفاد کے لئے ان کو کاشت کرنا ضروری ہے تو بیت المال کے خرچ سے ان کو کاشت بھی کر سکتا ہے، نیز وہ ایسی اراضی ان لوگوں کو بطور جاگیر بھی دے سکتا ہے جنہوں نے ملک و قوم کے لئے غیر معمولی خدمات انجام دی ہوں اور کوئی بڑا فائدہ پہنچانے کی وجہ سے ملک و قوم پر ان کے احسان ہو اور اگر ضروری ہو تو وہ ایسی اراضی کو فروخت کر کے ان کی رقم بیت المال میں بھی داخل کر سکتا ہے۔

**اراضی موات** | اراضی کی چوتھی قسم اراضی موات ہے اور ان سے مراد وہ غیر آباد اراضی ہیں جن سے کسی کا حق آباد کاری بھی متعلق نہ ہو اور وہ آبادی یعنی شہر و گاؤں سے اتنی دور بھی ہوں کہ یہاں کی اونچی سے اونچی آواز وہاں سنائی نہ

دیتی ہو، اس قسم کی اراضی کا شرعی حکم یہ ہے کہ جو شخص سب سے پہلے ان کو آباد کرے اور قابل کاشت بنائے وہ ان کا مالک قرار پاتا ہے۔ بعض ائمہ فقہاء کے نزدیک اس میں سلطان و امیر ریاست کی اجازت ضروری ہے اور بعض کے نزدیک ضروری نہیں۔ جن کے نزدیک ضروری ہے وہ بھی سلطان و امیر کی اجازت کو سبب ملکیت نہیں مانتے بلکہ دوسروں کی طرح وہ بھی سبب ملکیت اِحیاء و تعمیر کو مانتے ہیں۔ البتہ سلطان کی اجازت سے حق آباد کاری ضرور حاصل ہو جاتا ہے جس کی مدت زیادہ سے زیادہ تین سال ہے۔ اگر وہ اس عرصے میں اسے آباد نہیں کرتا تو اس کا حق آباد کاری ختم ہو جاتا ہے اور وہ زمین اپنی سابقہ حالت کی طرف لوٹ جاتی اور اس کی حیثیت ارض بیعہ کی ہو جاتی ہے، علامہ کا سانی بدائع الصنائع میں لکھتے ہیں:

”اگر امام و امیر نے کسی انسان کو بطور جاگیر مردہ زمین دی پس اس نے اسے یونہی چھوڑ دیا اور آباد نہ کیا تو تین سال تک اس سے کچھ تعرض نہ کیا جائے۔ البتہ جب تین سال گزر جائیں تو وہ زمین پھر ویسی ہی مردہ زمین کے حکم میں لوٹ جاتی ہے۔ کیونکہ رسول اللہ صلی اللہ علیہ وسلم کا ارشاد ہے کہ تین سال کے بعد محتجر کا کوئی حق نہیں۔“

لواقطع الامام الموات السانا  
فترکہ ولم یعمرا لا یتعرض  
لہ الی ثلاث سنین فاذا مضی  
ثلاث سنین فقد عاد مواتا  
کما کان لقولہ علیہ السلام  
یس لمحتجر بعد ثلاث  
سنین حق

ص ۱۹۲ - ج ۶

تجیر و احتجار اور اس کا حکم | اس حدیث میں جس محتجر کا ذکر ہے اس کے معنی ہیں احتجار و تجیر کرنے والا اور

احتجار و تجیر کا مطلب ہے کسی بنجر وغیرہ آباد زمین کے چاروں طرف پتھر وغیرہ کاٹ کر نشان بندی کرنا اور یہ بتلانا کہ یہ قطعہ زمین میرے آباد کرنے کے لئے ہے۔ دوسرا کوئی اسے آباد کرنے کی کوشش نہ کرے، مطلب یہ کہ اس تجیر و احتجار سے کوئی شخص اگرچہ غیر آباد زمین کا مالک نہیں بنتا۔ لیکن اس سے اتنا ضرور فائدہ ہوتا



ہے کہ تین سال تک اسے حق آباد کاری حاصل ہو جاتا ہے۔ تین سال کے اندر دوسرا کوئی اسے آباد نہیں کر سکتا۔ البتہ تین سال گزرنے پر اس کا حق آباد کاری ختم ہو جاتا ہے۔ اب دوسرا جو اسے آباد کرے وہ اس کا مالک بن جاتا ہے۔ اس بارے میں بھی کتاب بدائع الصنائع کی عبارت حسب ذیل ہے۔

ولو حصر الارض الموات لا يملكها  
بالاجتماع لان الموات يملكه  
بالاحياء، لانه عبارة عن وضو  
احجار وخط حوله يريدان  
يحتجر غيره عن الاستيلاء عليهما  
وشيئ من ذلك ليس باحياء  
فلا يملكها:

”اگر کسی نے مردہ و غیر آباد زمین کی  
تجیر کی تو اس پر اجتماع ہے کہ وہ محض  
تجیر سے اس کا مالک نہیں بنتا۔ مالک  
بننے کے لئے اسے زندہ و آباد کرنا  
ضروری ہے۔ کیونکہ تجیر کا مطلب ہے  
زمین کے ارد گرد پتھر رکھنا اور نشانات  
لگانا تاکہ دوسرے کو اس پر قبضہ کرنے  
سے روکا جائے اور تجیر چونکہ اجیاء نہیں

(ص ۱۹۵ ج ۶)

اس کے ذریعے کوئی زمین کا مالک نہیں بنتا۔“

احیاء الارض کی مختلف شکلیں | بحیاء یعنی مردہ زمین کو زندہ اور غیر آباد کو آباد کرنے کی مختلف شکلیں ہیں جن کی

وجہ سے کوئی شخص کسی خطہ زمین کا مالک قرار پاتا ہے، مثلاً ایک زمین زیر آب اور پانی میں ڈوبی ہوئی ہے تو اس کے اوپر سے پانی ہٹانا اور خشک کر کے قابل کاشت بنانا، اس کا احیاء ہے، کسی زمین میں گڑھے اور نشیب و فراز ہیں تو ان کو بھر ہموار کرنا، اس کا احیاء ہے۔ یا وہ زمین ایسی ہے جس میں جھاڑ جھنکار وغیرہ ہیں تو اس کو ان سے صاف کرنا اور کھود کر نکالنا اس کا احیاء ہے۔ اسی طرح اگر وہاں پانی نہیں تو دریا، چشمے اور کنوئیں سے وہاں تک پہنچانا اور سینچنے کا انتظام کرنا بھی احیاء ہے۔ پتھر ملی زمین سے پتھر دور کر کے اس میں مٹی ڈالنا اور سیرابی کے لئے نالیاں بنانا بھی احیاء کی ایک شکل ہے۔ فقہ اکرام نے اپنی کتابوں میں زمین کے احیاء کی متعدد شکلیں لکھی ہیں جن میں ہر شکل ایسی ہے جس میں کاشت کار کو اچھی خاصی محنت و مشقت کرنی پڑتی ہے جس سے اس قطعہ زمین میں ایک نئی افادیت

رو نما ہوتی ہے جو ملکیت کی اصل بنیاد ہے۔

تجیر کے متعلق بعض فقہاء کرام نے یہ بھی لکھا ہے کہ اگر کوئی دوسرا شخص ایک کی تجیر شدہ غیر آباد زمین کو بلا اجازت آباد کر لیتا ہے تو گو کراہیت کے ساتھ ہی لیکن احیاء کی وجہ سے اس کا مالک بن جاتا ہے۔ لہذا حکومت ایسے شخص کو تعزیراً کچھ سزا تو دے سکتی ہے لیکن حق ملکیت سے محروم نہیں کر سکتی۔ اسی طرح بعض فقہاء نے یہ بھی لکھا ہے کہ اگر کوئی شخص اجرت پر دوسرے کے لئے مردہ زمین زندہ اور خیر زمین قابل کاشت بنا لے تو چونکہ احیاء اس اجیر سے ظہور میں آتا ہے جو ملکیت کا اصل سبب ہے لہذا متاجر کی بجائے وہ اجیر اس کا مالک قرار پاتا ہے۔ متاجر اس سے اجرت واپس لے سکتا ہے زمین نہیں لے سکتا۔ البتہ آباد کرنی والا اجیر خود اپنی مرضی خوشی سے اس کو بالمعاوضہ یا بلا معاوضہ دے سکتا ہے اور اپنی ملکیت اس کی طرف منتقل کر سکتا ہے۔

محض تجیر سے کوئی شخص کسی مردہ وغیر آباد زمین کا مالک نہیں بنتا۔ اس کا اظہار ایک تو اس حدیث نبوی سے ہوتا ہے جو کتاب الخراج میں قاضی ابو یوسفؒ نے بایں طور پر بیان فرمائی ہے۔

”حضرت طاووس سے روایت کرتے ہوئے مجھے یث نے بتلایا کہ رسول اللہ صلی اللہ علیہ وسلم نے فرمایا اجاڑ پڑی ہوئی زمین اللہ کے لئے اور رسولؐ کے لئے ہے پھر اس کے بعد تمہارے لئے۔ پس جس نے مردہ زمین کو زندہ کیا وہ زمین اس کی ہو گئی اور تجیر کرنے والے کے لئے تین سال کے بعد کوئی حق نہیں۔“

حدیثی یث عن طاووس قال قال رسول اللہ صلی اللہ علیہ وسلم عادى الارض لله و للرسول ثم لكم من بعد فمن احيا ارضاً ميتة فهي له وليس لمحتجر حق بعد ثلاث سنين

۶۵

اور دوسرے اس کا ثبوت حضرت عمر فاروق رضی اللہ عنہ کے اس فیصلے اور فرمان سے بھی فراہم ہوتا ہے جو آپ نے اپنے عہد خلافت میں صادر فرمایا جب آپ کے سامنے ایک مقدمہ پیش ہوا، کتاب الخراج قاضی ابو یوسف اور کتاب الخراج

یحییٰ بن آدم میں ہے۔

عن عمرو بن شعيب عن ابيه

ان رسول الله صلى الله عليه

وسلم اقطع لانا من من مزية

ار جهينة ارضا فلم يعمروها

فجاء قوم فعمروها فخاصم

الجهنيون او المزيثون الى عمر

بن الخطاب فقال لو كانت صني

او من الی بکر لردودتها ولكنها

قطيعة من رسول الله صلى

الله عليه وسلم، ثم قال من

كانت له ارض ثم تركها ثلاث

سنين فلم يعمرها، فعمرها

قوم آخرون فهم احق بها۔

(ص ۶۱ لابی یوسف، ص ۱۰۲ یحییٰ بن آدم)

حضرت عمرو بن شعيب نے اپنے

باپ سے روایت کیا کہ رسول اللہ

صلی اللہ علیہ وسلم نے قبیلہ مزینہ یا جہینہ

کے کچھ لوگوں کو ایک زمین دی تھی

جسے وہ کافی عرصہ تک آباد نہ کر سکے

بیکار پڑی دیکھ کر کچھ دوسرے لوگوں

نے اسے آباد کر لیا اس پر دونوں

گروہوں کے درمیان جھگڑا ہوا

اور مقدمہ حضرت عمر فاروق کے پاس

پہنچا آپ نے حقیقت حال معلوم

کرنے کے بعد فرمایا اگر یہ زمین میری

یا حضرت ابوبکر کی دی ہوتی تو لوٹا دیتا

لیکن رسول اللہ صلعم نے عطا فرمائی

تھی جس پر تین سال سے زیادہ گزر

گئے اور پھر یہ قانون بیان فرمایا کہ جس کی زمین ہو اور وہ اسے تین سال معطل

چھوڑ دے آباد نہ کرے تو پھر دوسرے جو اسے آباد کریں وہ ان کی ہو جاتی ہے

اس روایت میں یہ جو الفاظ ہیں کہ اگر میری یا حضرت ابوبکر کی دی ہوئی زمین

ہوتی تو میں لوٹا دیتا، ابن الفاط کا مطلب یہ ہے کہ جب آپ کے سامنے یہ کیس

پیش ہوا اس وقت تک حضرت ابوبکر اور آپ کی خلافت پر تین سال بھی نہ

گزرے تھے حضرت ابوبکر کا عہد خلافت تو کل سوا دو سال تھا اور اب غالباً حضرت

عمر فاروق کی خلافت کا پہلا یاد و سرا سال تھا، البتہ حضور صلی اللہ علیہ وسلم کی وفات

پر تین سال سے زیادہ گزر گئے تھے لہذا جو زمین ان حضرت صلی اللہ علیہ وسلم نے قبیلہ

مزینہ یا جہینہ کو آباد کرنے کے لئے مرحمت فرمائی تھی اس پر اس وقت جب اس کا مقدمہ

عدالت فاروقی میں پیش ہوا یقیناً تین سال سے زیادہ کا عرصہ گزر چکا تھا۔ لہذا آپ

نے فرمایا لیکن یہ زمین چونکہ رسول اللہ صلی اللہ علیہ وسلم کی عطا کردہ ہے لہذا اسلامی قانون کے مطابق یہ لوٹائی نہیں جاسکتی اور جہنوں نے اسے آباد کیا ہے وہی اس کے مالک ہیں۔

اسی طرح بعض روایتوں کے مطابق حضرت عمر فاروقؓ کے علم میں کچھ اور بھی ایسے واقعات آئے کہ لوگوں نے تاجر کے ذریعے زمینیں روک رکھی ہیں۔ نہ خود آباد کرتے ہیں اور نہ دوسروں کو کرنے دیتے ہیں تو آپ نے منبر پر کھڑے ہو کر یہ اعلان فرمایا کہ غیر آباد زمین اس کی ہے جو اسے آباد کرے اور تاجر کے لئے تین سال کے بعد کوئی حق نہیں، مثلاً مذکورہ دونوں کتابوں میں ہے:

عن سالم بن عبد اللہ عن ابیہ  
ان عمر بن الخطاب قال علی الثبر  
من احیی ارضاً میتة فھی له  
ولیس له محتجر حق بعد ثلاث  
سنین وذلک ان رجلاً یحتجون  
من الارض ما لا یعملون۔

حضرت سالمؓ نے اپنے باپ حضرت  
عبداللہ بن عمرؓ سے روایت کیا کہ حضرت  
عمرؓ نے منبر پر مجمع عام کے سامنے اعلان  
فرمایا: جس شخص نے مردہ زمین کو زندہ  
کیا وہ اس کی ہے اور یہ کہ محتجر کا ایسی  
زمین کے ساتھ تین سال کے بعد کوئی  
حق نہیں رہتا اور یہ آپ نے اس وقت  
اعلان فرمایا جب آپ کے علم میں یہ بات آئی کہ کچھ لوگوں نے زمینیں روک رکھی  
ہیں اور آباد نہیں کر رہے۔

حضرت عمر فاروق رضی اللہ عنہ نے بحیثیت امیر المؤمنین منبر پر کھڑے  
ہو کر یہ اعلان فرمایا۔ لہذا مذکورہ روایات کے علاوہ کتاب الخراج وغیرہ میں اور بھی  
متعدد روایات ہیں جن میں اس کا بیان ہے۔

بعض روایات میں ہے کہ خلیفہ وقت حضرت عمر فاروق رضی اللہ عنہ کے اس  
قانونی اعلان کی زد میں جو لوگ آئے ان میں ایک حضرت بلال بن الحارث المزنی بھی  
تھے، ان کی درخواست پر رسول اللہ صلی اللہ علیہ وسلم نے ان کو ایک طویل وعرض زمین  
عطا فرمائی تھی جس کا کچھ حصہ وہ آباد کر سکے اور کچھ اب تک آباد نہ کر سکے تھے،  
حضرت عمر رضی اللہ عنہ نے ان کو بلوا کر فرمایا جو زمین آپ تک آباد نہیں کر سکے

وے دو کہ ہم دوسرے مسلمانوں میں تقسیم کر دیں، انہوں نے دینے سے انکار کیا اور فرمایا کہ جو زمین مجھے خود رسول اللہ صلی اللہ علیہ وسلم نے عطا فرمائی ہے وہ کوئی مجھ سے کیسے لے سکتا ہے۔ اس پر حضرت عمر فاروقؓ نے فرمایا کہ رسول اللہ صلی اللہ علیہ وسلم کی مبارک عادت تھی کہ آپ سے کوئی جو بھی مانگتا آپ دے دیتے اور کبھی انکار نہ فرماتے آپ نے وہ زمین رسول اللہ صلی اللہ علیہ وسلم سے مانگی تھی لہذا آپ نے عطا فرمادی مقصد یہ تھا کہ آپ اسے آباد اور کاشت کریں، لہذا آپ کی خدمت میں یہ گزارش ہے کہ جتنی زمین کا آباد کرنا آپ کی طاقت میں ہے اور آپ اسے آباد کر سکتے ہیں وہ اپنے پاس رکھئے اور باقی واپس کر دیجئے کہ دوسرے ضرورت مندوں میں تقسیم کر دی جائے، اس پر بھی جب وہ تیار نہ ہوئے تو ان سے زائد زمین زبردستی لے کر دوسرے لوگوں میں تقسیم کر دی گئی۔

یہ جو کچھ میں نے لکھا ہے اس عربی عبارت کا رواں ترجمہ ہے جو کتاب الخراج، یحییٰ بن آدم میں صفحہ ایک سو دس پر، کتاب الاموال ابو عبیدہ میں صفحہ ایک سو نوے پر اور السنن الکبریٰ بیہقی میں صفحہ ایک سو انچاس جلد چھ پر ہے۔ وہ عبارت بغیر ترجمہ کے اس طرح ہے۔

عن عبد الله بن ابی بکر قال جاء بلال بن الحارث المزني الى رسول الله صلى الله عليه وسلم فاستقطعه ارضا فقطعها له طويلا عرضة فلما ولي عمر قال له يا بلال انك استقطعت رسول الله ارضا طويلا عرضة فقطعها لك وان رسول الله صلى الله عليه وسلم لم يكن ليمنع شيئا لك، وانك لا تطيق ما في يدك فقال اجل قال فالظما قويت عليه منها فامسكه وقالم لطق فادفعه الينا لقسمة بين المسلمين، فقال لا افعل والله شئى اقطعنيه رسول الله صلى الله عليه وسلم، فقال عمر والله لتفعلن، فاحذ منه ما عجزت عن عارته فقسمة بين المسلمين.

اس روایت سے ضمنیاً نتیجہ بھی مستنبط ہوتا ہے کہ اس وقت مسلمانوں کے درمیان مزارعت کا رواج ختم ہو چکا تھا ورنہ حضرت بلال المزنی زائد زمین مزارعت

پر دے سکتے تھے اور حضرت عمر رضی اللہ عنہ بھی فرما سکتے تھے کہ زائد زمین مزارعت پر دے دو۔ اس طرح زمین آباد بھی ہو جاتی اور ان کی ملکیت میں بھی رہتی اور وہ بد مزگی پیدا نہ ہوتی جو ان سے زبردستی زائد زمین لینے سے پیدا ہوتی کیونکہ وہ دینے پر آمادہ نہ تھے۔

**اراضی الحوزہ** اراضی کی پانچویں قسم اراضی الحوزہ ہے۔ فقہاء کے لکھنے کے مطابق اس قسم میں وہ حرا جی اراضی داخل ہیں جن کے مالک کسی وجہ سے ان کو کاشت کرنے اور حکومت کا خرارج ادا کرنے سے قاصر و عاجز ہو گئے ہوں اور انہوں نے عارضی طور پر وہ اراضی حکومت کے حوالے کر دی ہوں کہ تاؤ تیکہ وہ ان کو کاشت کرنے کے قابل نہ ہو جائیں حکومت جس طرح چاہے ان سے فائدہ اٹھا سکتی ہے۔ اس قسم کی اراضی کا حکم یہ ہے کہ وہ اصل مالکوں کی ملکیت میں رہتی ہیں چنانچہ وہ ان کو فروخت اور وقفادہبہ وغیرہ کر سکتے ہیں۔ حکومت ایسی زمینوں کی مالک نہیں ہوتی بلکہ صرف نگران و محافظ ہوتی ہے۔ ان کے مالک جب ان کو دوبارہ آباد کرنے یعنی کاشت کرنے پر قادر ہو جائیں تو ان کو واپس کرنے پر مجبور ہوتی ہے۔

**اراضی متروکہ** اراضی کی چھٹی قسم کا نام اراضی متروکہ ہے ان سے مراد وہ اراضی ہیں جو آبادی یعنی شہر یا گاؤں کے اندر یا متصل قریب و جوار میں واقع ہوتی اور غیر زرعی مقاصد اور مصالح کے لئے چھوڑ دی جاتی ہیں جیسے تفریح گاہیں، کھیل گاہوں کے میدان، چراگاہیں، قبرستان وغیرہ جو پوری آبادی کے فائدہ کے لئے مخصوص ہوتی اور ان کی حیثیت اجتماعی ملکیت کی ہوتی ہے۔ ایسی اراضی کا حکم یہ ہے کہ وہ جس مقصد کے لئے ہوتی ہیں اس سے آبادی کا ہر فرد فائدہ اٹھا سکتا ہے اور کسی کو اس سے روکا اور منع نہیں کیا جاسکتا۔ کیونکہ ایسی اراضی سے فائدہ اٹھانے کا حق آبادی کے سب لوگوں کو یکساں طور پر ہوتا ہے اور یہ کہ ایسی اراضی جن اجتماعی مقاصد کے لئے مخصوص و متعین ہوتی ہیں انہی مقاصد کیلئے ان کو استعمال کیا جاسکتا ہے اور اگر کسی دوسرے مقصد کے لئے استعمال کرنا ہو تو صرف اجتماعی مشورے و مرضی سے استعمال کیا جاسکتا ہے انفرادی رائے اور مرضی سے نہیں۔

بہر حال فقہاء اسلام نے زمینوں کی یہ جو چھ قسمیں بیان کی ہیں ان سے صفا ظاہر ہوتا ہے کہ بعض زمینوں کا تعلق شخصی و انفرادی ملکیت سے اور بعض کا اجتماعی و قومی ملکیت سے ہے، دو قسموں یعنی اراضی مملکت اور اراضی مستردہ کا تعلق اجتماعی ملکیت سے اور باقی چار قسموں کا تعلق انفرادی ملکیت سے ہے۔ اس کا مطلب یہ ہے کہ فقہ اسلامی میں زمین کی اجتماعی ملکیت کا تصور موجود ہے اور اس کی بنیاد اجتماعی مفاد اور اس کے تحفظ پر ہے، مطلب یہ کہ جو زمینیں اجتماعی مفاد و مصلحت کے لئے مخصوص و متعین ہوں اور اس اجتماعی مفاد و مصلحت کا تحفظ اجتماعی ملکیت ہی کے ذریعے ہو سکتا ہو تو شریعت اسلامی کی رو سے ایسی زمینوں کی اجتماعی ملکیت جائز بلکہ ضروری قرار پاتی ہے۔

در اصل شریعت کے تمام احکام و ضوابط اور جملہ قوانین و قواعد

**زمین کی انفرادی اور اجتماعی ملکیت**

میں خود انسانوں کی مصلحت و منفعت کو ملحوظ رکھا گیا ہے۔ چنانچہ جن امور و معاملات کو اختیار کرنے سے مطلوبہ مصلحت و منفعت کا تحفظ ہو سکتا اور وہ بروئے کار آسکتی تھی شریعت نے ان کو جائز ٹھہرا کر اختیار کرنے کا حکم دیا ہے اور جن کو اختیار کرنے سے مطلوبہ مصلحت و منفعت کا ضیاع ہو سکتا اور اس کا حصول ناممکن ہو جاتا تھا شریعت نے ان کو ناجائز قرار دے کر ان سے روکا اور منع فرمایا ہے۔ لہذا جہاں انسانوں کی عمومی مصلحت کا تحفظ زمین کی انفرادی ملکیت سے ہوتا تھا وہاں شریعت اسلامی نے انفرادی ملکیت کو جائز ٹھہرایا اور جہاں اس مصلحت کا تحفظ زمین کی اجتماعی ملکیت سے ہو سکتا تھا وہاں شریعت نے اجتماعی ملکیت کو جائز اور ضروری قرار دیا ہے۔ غرضیکہ اصل اور بالذات مقصود نہ انفرادی ملکیت ہے اور نہ اجتماعی ملکیت بلکہ اصل مقصود انسانوں کی مصلحت و منفعت ہے اور یہ دونوں اس کا ذریعہ و وسیلہ ہیں لہذا بہر حال میں صرف ایک کو اسلامی اور دوسری کو غیر اسلامی سمجھنا غلط اور اسلام کی غیر حقیقی تعبیر و ترجمانی ہے کیونکہ اسلام نہ بہر حال میں ہر چیز میں انفرادی ملکیت کا قائل ہے اور نہ بہر حال اور ہر چیز میں اجتماعی ملکیت کا قائل بلکہ بعض حالات اور بعض چیزوں میں انفرادی ملکیت



کو صحیح و جائز اور دوسرے بعض حالات اور بعض اشیاء میں اجتماعی ملکیت کو جائز و درست کہتا ہے کیونکہ ملکیت جس مصلحت پر مبنی ہے وہ مصلحت کبھی اور کبھی سے انفرادی ملکیت اور کبھی اجتماعی ملکیت سے حاصل ہوتی اور بروئے کار آتی ہے۔ اس تحریر سے مقصد یہ کہ اسلام کے معاشی نظام میں زمین وغیرہ کی انفرادی ملکیت کے ساتھ اجتماعی ملکیت کا تصور بھی ایک حد تک موجود ہے گو اس کا دائرہ اتنا وسیع نہیں جتنا کہ اشتراکیت کے معاشی نظام میں ہے لہذا زمین کی اجتماعی ملکیت کے تصور کو کلیتہً اور علی الاطلاق اشتراکی تصور کہنا اور اسلام سے اس کی نفی کرنا کسی طرح درست نہیں۔

مثال کے طور پر کسی قوم، قبیلے یا خاندان کے بہت سے لوگ مل جل کر سستی و محنت کر کے کسی غیر آباد زمین کو آباد کرتے اور کسی بے کار پٹی ہوئی زمین کو کارآمد اور قابل کاشت بناتے ہیں تو اسلامی تصور ملکیت کی رو سے وہ زمین ان بہت سے افراد کی اجتماعی ملکیت اور مشترک ملکیت ہوتی ہے اور اس کا فائدہ ان سب آباد کرنے والوں کے لئے مخصوص ہوتا ہے، یا کچھ لوگ مشینی کاشت اور زیادہ پیداوار کی غرض سے اپنے چھوٹے چھوٹے زمین خطوں کو یکجا جمع کر دیتے اور مجموعی پیداوار میں شریک و حصہ دار بن جاتے ہیں تو اسلام کے مطابق اس قسم کی اجتماعی اور مشترک ملکیت قطعی طور پر جائز ہوتی ہے اور یہ بالکل ایسا ہے جیسے شرکت کے طریقہ پر بہت سے لوگوں کا اپنے اپنے سرمائے کو یکجا کر کے بڑے پیمانہ پر تجارت کرنا، یا بل و کارخانہ قائم کر کے اس کے اندر مل جل کر صنعتی کام و عمل کرنا۔ اس سے ظاہر ہے کہ معاشی ترقی کی راہ میں کوئی رکاوٹ بھی پیدا نہیں ہوتی اور ان لوگوں کے لئے ذرائع پیداوار کی ملکیت بھی محفوظ رہتی ہے جو اشتراک کے ساتھ کام و عمل کرتے ہیں۔ زمین کی شخصی ملکیت سے متعلق یہ جاننا نہایت اہم و ضروری ہے کہ زمین کی شخصی ملکیت اپنے بعض کوائف اور احکام کے لحاظ سے ان اشیاء کی شخصی ملکیت کی طرح نہیں جو ذاتی صرف کے لئے مخصوص ہوتی اور جو اپنے اندر صرف مالک کی کسی حاجت و ضرورت کو پورا کرنے کی صلاحیت رکھتی ہیں اور جن کی افادیت کا دائرہ فرد و واحد تک محدود ہوتا ہے، یہ اس لئے کہ زمین

خصوصاً زرعی زمین کی افادیت کا دائرہ صرف اس کے مالک یعنی فرد واحد کی حاجت و ضرورت تک محدود نہیں ہوتا اور اس کے اندر صرف اپنے مالک ہی کی حاجت و ضرورت پورا کرنے کی صلاحیت نہیں ہوتی بلکہ دوسرے بہت سے انسانوں اور جانداروں کی حاجت و ضرورت پورا کرنے کی بھی صلاحیت ہوتی ہے۔ اسی طرح زمین سے جو غلہ وغیرہ پیدا ہوتا ہے۔ اس کے پیدا کرنے میں کاشت کار کی محنت و مشقت کے ساتھ ان قدرتی عوامل کا بھی بڑا دخل اور موثر حصہ ہوتا ہے جو قوت نمو، رطوبت، حرارت و برودت، ہوا، پانی، روشنی، ہائیڈروجن اور آکسیجن وغیرہ کی شکل میں زمین کے اندر اور باہر موجود ہوتے ہیں اور جو کسی ایک انسان کے فائدہ کے لئے نہیں بلکہ بہت سے انسانوں کے فائدہ کے لئے قدرتِ خدا کے عام علیہ کی حیثیت رکھتے ہیں یہی وجہ ہے کہ قرآن مجید میں اللہ تعالیٰ نے کھیتی اگانے اور غلے اور میوے پیدا کرنے کی نسبت اپنی طرف کی اور اس چیز کو سب انسانوں کے لئے اپنا احسان و انعام بتلایا ہے۔ مثلاً سورہ السجدہ میں فرمایا:

اَوَلَمْ يَرَوْا اَنَّا نَسُوقُ الْمَاءَ اِلَى  
الْاَرْضِ الْجُرُزِ فَنُخْرِجُ بِهَا زُرْعًا  
تَأْكُلُ مِنْهَا الْعَامَّةُ وَا  
الْاُنْمُوتُ مِنْهَا فَيُبْصِرُونَ ۝  
"کیا انہوں نے نہیں دیکھا کہ ہم پانی  
کے بادلوں کو چٹیل دینے زمین کی  
طرف لے جاتے ہیں پھر اس سے  
کھیتی اگاتے ہیں جس سے ان  
کے چوپائے بھی کھاتے ہیں اور وہ خود بھی، تو کیا انہیں سمجھائی نہیں  
دے رہا ہے۔"

اور سورہ الواقعة میں فرمایا:

اَفَرَأَيْتُمْ مَا تَحْرُثُونَ ۝  
عَاْنَتُمْ تَزْرَعُونَهُ اَمْ تَحْسَبُ  
الْزُرْعُونَ ۝  
"کیا دیکھا تم نے کہ تم جو زمین میں  
بوتے ہو اور تخم ریزی کرتے ہو  
کیا تم اس کھیتی کو اگاتے ہو یا ہم  
ہیں اگانے والے۔"

اَلَمْ تَرَ اَنَّ اللّٰهَ اَنْزَلَ مِنَ  
السَّمَاوَاتِ مَاءً فَسَلَكَهُ يَنْبِيعَ  
"کیا دیکھتا نہیں کہ اللہ آسمان سے  
پانی اتارتا ہے۔ پس اس کے چشمے

فِي الْأَرْضِ ثُمَّ يُخْرِجُ بِهِ زَرْعاً  
مُخْتَلِفًا أَلْوَانُهُ

جاری کر دیتا ہے زمین میں پھر  
اس سے کھیتیاں اگانا ہے مختلف  
رنگوں کی۔

یہ اور اس مضمون کی دوسری قرآنی آیات جن میں اس حقیقت کا بیان ہے کہ زمینوں سے جو غلے اور پھل میوے اگتے اور پیدا ہوتے ان کو اللہ تعالیٰ اگانا اور پیدا کرتا ہے اور سب انسانوں اور جانداروں کے لئے بطور رزق پیدا کرتا ہے، اس پر دلالت کرتی ہیں کہ پیداوار زمین سب انسانوں کے فائدہ کے لئے اور سب کو اس سے مستفید ہونے کا یکساں حق ہے، بالفاظ دیگر زمین ہر حال میں عامۃ الناس کے فائدہ کے لئے ہے لہذا کسی شخص کو خواہ اس کا مالک ہی کیوں نہ ہو اس میں کبھی ایسے تصرف و رد و بدل کا اختیار نہیں ہوتا جو عامۃ الناس کے مفاد سے مطابقت نہ رکھتا بلکہ اس کے منافی ہو۔ مثلاً عامۃ الناس کو گیہوں اور چاول کی ضرورت ہے اور مالک زمین اپنا فائدہ اس میں دیکھتا ہے کہ زمین میں تمباکو اور پوست وغیرہ کاشت کرے یا کھاد لگائے تو باوجود مالک ہونے کے اس کے لئے ایسا کرنا جائز نہیں ہوتا اور حکومت اس کو سختی سے روک سکتی ہے یا مثلاً یہ کہ مفاد عام کا تقاضا یہ ہے کہ زمین میں کسی غلے وغیرہ کی ضرورت کاشت کی جائے لیکن اس کا مالک اپنی مصلحت اس میں دیکھتا ہے کہ اسے بلا کاشت کے چھوڑ دے تو چونکہ اس کا ایسا کرنا مفاد عامہ اور مصلحت عامہ کے خلاف منافی ہے تو حکومت مالک کو مجبور کر سکتی ہے کہ وہ اس زمین کو کاشت کرے۔ غرضیکہ زمین کی نجی ملکیت، اشیاء صرف و استعمال کی نجی ملکیت سے مختلف ہے کیونکہ اشیاء صرف کے صحیح استعمال سے فائدہ بھی صرف ان کے مالک کو پہنچتا ہے اور غلط استعمال سے نقصان و ضرر بھی ان کے مالک کو پہنچتا ہے دوئم سے انسانوں کو نہ ان کے صحیح استعمال سے فائدہ اور نہ غلط استعمال سے ضرر پہنچتا ہے۔ لہذا اگرچہ غلط استعمال پر ان کا مالک شرعاً گنہگار ٹھہرتا ہے۔ اس لئے کہ مال کو غلط طریقہ سے استعمال اور ضائع کرنا شرعاً ممنوع ہے لیکن حکومت اس پر نہ کوئی قانونی پابندی لگا سکتی ہے اور نہ سختی کے ساتھ اسے روک

سکتی ہے جبکہ اسکے برخلاف زمین کا حال یہ ہے کہ اس کے صحیح استعمال سے مالک کے ساتھ ساتھ دوسروں کو بھی فائدہ پہنچتا ہے۔ اسی طرح اس کے غلط استعمال سے جو نقصان ظہور میں آتا ہے اس سے مالک کے ساتھ ساتھ کچھ دوسرے لوگ بھی ضرور متاثر ہوتے ہیں۔ لہذا زمین کے غلط اور نقصان دہ استعمال پر حکومت پابندی لگا سکتی اور مالک کو زبردستی روک سکتی ہے۔

**ملکیت زمین کی تحدید** | ملکیت زمین کی بحث میں ایک سوال یہ بھی پیدا ہوتا ہے کہ اسلام ملکیت زمین میں تحدید کا قائل ہے یا قائل

نہیں؟ یعنی کیا وہ اس بارے میں کوئی ایسی پابندی لگاتا اور تحدید عائد کرتا ہے کہ ایک شخص کی ملکیت میں زیادہ سے زیادہ اتنے ایکڑ اور اتنے سیکھے زمین ہونی چاہیے یا وہ کوئی ایسی تحدید و پابندی عائد نہیں کرتا اور آزاد چھوڑ دیتا ہے جتنی کوئی چاہے حاصل کر لے؟

اس بارے میں جہاں تک میرے مطالعے اور میری تحقیق و جستجو کا تعلق ہے مجھے قرآن و حدیث میں ایسی کوئی نص نہیں ملی جس سے یہ ظاہر ہوتا ہو کہ ایک شخص کی ملکیت میں زیادہ سے زیادہ صرف اتنے ایکڑ اور کفال زمین ہو سکتی ہے اس سے زائد نہیں ہو سکتی۔ پھر جب قرآن و حدیث میں دوسرے کسی مال کی ملکیت کے متعلق کوئی تحدید نہیں نہ درابم و دنیا میرے کے متعلق اور نہ جانوروں و مویشیوں سے متعلق، تو زمین کے متعلق مساحت و پیمائش کے لحاظ سے کوئی تعین و تحدید نہ ہونا کوئی خلاف قیاس بات نہیں، البتہ زمین کے متعلق جیسا کہ اوپر عرض کیا گیا قرآن حکیم سے یہ ظاہر ہوتا ہے کہ وہ عامۃ الناس کے فائدے اور مفاد عام کے لئے ہے اور مفاد خاص اس کے تابع ہے۔ لہذا اگر کہیں مفاد عامہ کا یہ تقاضا ہو کہ زمینوں کی شخصی و نجی ملکیت کی تحدید کر دی جائے تو اہل الرائے کے مشورے سے کی جاسکتی ہے، مثلاً اگر کسی ملک میں زمین کی ملکیتوں کا نظام ایسا ہے جو ملک کی ضرورت کے مطابق مطلوبہ غذائی پیداوار کی راہ میں رکاوٹ ہے اور رکاوٹ کا سبب یہ ہے کہ بعض لوگوں کے پاس اتنی زیادہ زمینیں ہیں جن کو صحیح طور پر کاشت کرنا ان کی طاقت سے باہر ہے لہذا ان کی زمینوں کا ایک

خاصا حصہ صحیح کاشت نہ ہونے کی وجہ سے بیکار ضائع ہو جاتا ہے اور دوسری طرف بعض کاشت کاروں کے پاس اتنی کم زمینیں ہیں جو ان کی نصف قوت کار سے کاشت ہو جاتی ہیں اور ان کی نصف قوت کار فضول ضائع ہو جاتی ہے اس کا نتیجہ غذائی پیداوار کی کمی کی صورت میں برآمد ہوتا ہے تو ایسی صورت میں اسلامی حکومت عدل کے تقاضوں کو ملحوظ رکھتے ہوئے پہلی قسم کے لوگوں کی ملکیت زمین کا دائرہ تنگ کرے اور دوسرے لوگوں کی زمین کا دائرہ وسیع کر سکتی ہے جس سے غذائی پیداوار میں اضافہ ہو سکتا اور لوگوں کی غذائی ضرورتیں بہتر طور پر پوری ہو سکتی ہوں۔ مطلب یہ کہ اجتماعی مفاد کے لئے ضروری ہو تو نمائندہ حکومت زمین کے متعلق افراد و اشخاص کی ملکیت کی تحدید کر سکتی ہے اور عدل کے تقاضوں کو ملحوظ رکھنے کا مطلب یہ کہ جن لوگوں سے زائد زمین لی جائے اگر وہ اسلامی اصولوں کے مطابق اس زمین کے صحیح مالک ہوں تو انہیں رواج کے مطابق اس کا معاوضہ دیا جائے اور اگر وہ صحیح مالک نہ ہوں جیسا کہ عام طور پر ہے تو ان کو کوئی معاوضہ نہ دیا جائے۔

زمین کے متعلق بعض احادیث نبویہ سے ایسا معلوم ہوتا ہے کہ گویا نشانے نبوت یہ ہے کہ زرعی زمین اس کے پاس ہو جو اسے کاشت کر سکتا ہو اور اتنی ہو جتنی وہ کاشت کر سکتا ہو، ایسی احادیث نبویہ سے میری مراد وہ احادیث ہیں جن میں مالک زمین کے لئے واضح اور دو ٹوک ہدایت ہے کہ وہ اپنی زمین خود کاشت کرے۔ اگر خود کاشت نہ کر سکتا ہو تو دوسرے ضرورت مند کو بلا معاوضہ مفت کاشت کے لئے دے دے بٹائی پر دے اور نہ نقد اجارے پر ظاہر ہے کہ اگر اس طرح کی احادیث پر پوری طرح عمل ہو تو اس کا لازمی نتیجہ یہ نکلتا ہے کہ زمین خود کاشت کی حد تک محدود ہو کر رہ جاتی ہے۔ علاوہ ازیں حضرت عمر فاروق رضی اللہ عنہ کے اس فیصلے سے بھی یہی ثابت ہوتا ہے جو انہوں نے اپنے عہد خلافت میں حضرت بلال بن حارث المزنی کے معاملہ میں صادر فرمایا جس کا پیچھے قدرے تفصیل کے ساتھ ذکر ہو چکا، آپ نے فرمایا جتنی زمین آپ کاشت کر سکتے ہیں رکھیے اور بقیہ دے دیجیے کہ ضرورت مندوں میں تقسیم کر دیجئے۔

گذشتہ صفحات میں زرعی زمین کی نجی و شخصی ملکیت کے مسئلے سے متعلق جو

کچھ لکھا گیا ہے اس سے بخوبی یہ واضح اور اچھی طرح آشکارا ہو جاتا ہے کہ اسلام اپنے تصور نجی ملکیت کے تحت دوسری اشیاء کی طرح زمین کی نجی و شخصی ملکیت کو بھی جائز تسلیم کرتا اور اپنے معاشی نظام میں اسے قائم رکھتا اور تحفظ دیتا ہے اور چونکہ زمین ذرائع پیداوار میں سے ہے لہذا اس کا مطلب یہ ہوا کہ اسلام ذرائع پیداوار کی شخصی و نجی ملکیت کو تسلیم کرتا ہے اور درحقیقت یہی وہ چیز ہے جو اسلام کے معاشی نظام کو اشتراکی معاشی نظام سے بنیادی طور پر جدا اور الگ کر دیتی ہے کیونکہ اشتراکی معاشی نظام اگرچہ اشیاء صرف اور ذاتی استعمال کی چیزوں کے متعلق افراد و اشخاص کی انفرادی اور شخصی ملکیت کو تسلیم کرتا اور قانونی تحفظ دیتا ہے لیکن ذرائع پیداوار اور وسائل آمدنی کی نجی اور شخصی ملکیت کا قطعی طور پر انکار کرتا ہے اور ان کو صرف اجتماعی قرار دیتا ہے۔ البتہ اس پہلو سے اسلام کا معاشی نظام سرمایہ داری نظام کے ضرور مشابہ ہو جاتا ہے۔ کیونکہ سرمایہ داری نظام بھی ذرائع پیداوار کی شخصی و نجی ملکیت کو پورے شد و مد کے ساتھ مانتا اور اسے اپنی بنیادی خصوصیت میں سے ایک خصوصیت بتلاتا ہے، لیکن چونکہ اسلام کسی سرمائے کو عامل پیداوار نہیں بلکہ صرف انسانی محنت کو خواہ وہ دماغی ہو یا جسمانی، عامل پیدائش و دولت تسلیم کرتا ہے۔ لہذا اس کی وجہ سے اسلامی معاشی نظام سرمایہ دارانہ معاشی نظام سے بنیادی طور پر جدا اور علیحدہ ہو جاتا ہے گو وہ اس پہلو سے نظام اشتراکیت سے جزوی طور پر مشابہ ہو جاتا ہے۔ لیکن اس میں حرج کی کوئی بات نہیں کیونکہ من حیث الکل اور بحیثیت مجموعی نہ وہ نظام سرمایہ داری ہے اور نہ نظام اشتراکیت بلکہ دونوں کے اچھے پہلو اپنے اندر رکھتا ہے اور برے پہلوؤں سے پاک صاف ہے۔ گویا اسلام کے معاشی نظام کا ایک پہلو نظام سرمایہ داری میں اور ایک پہلو نظام اشتراکیت اور سوشلزم میں ہے۔ بہر حال جہاں تک جزوی مشابہت کا تعلق ہے وہ بعض پہلوؤں میں نظام سرمایہ داری اور نظام اشتراکیت کے مابین بھی پائی جاتی ہے۔ مثلاً دونوں لیبر یعنی محنت کو عامل پیداوار مانتے ہیں لیکن اس کے باوجود وہ دونوں الگ الگ اور مستقل نظام ہیں۔ اسی طرح اسلامی معاشی نظام بھی دوسرے نظاموں سے بعض جزوی مشابہتوں کے باوجود ایک جدا اور مستقل معاشی نظام ہے۔

# مزارعت کی شرعی حیثیت

یہاں تک نظام زمینداری کی ایک بنیاد یعنی زمین کی شخصی و انفرادی ملکیت پر بحث مکمل ہو چکی۔ اب میں اس کی دوسری بنیاد معاملہ مزارعت پر بحث شروع کرتا ہوں۔

## مزارعت کی شرعی حیثیت کے متعلق اختلاف

بحث کے آغاز میں یہ عرض کر دینا ضروری سمجھتا ہوں کہ معاملہ مزارعت ایک متنازع اور مختلف فیہ معاملہ ہے جس کے جواز اور عدم جواز کے متعلق فقہاء اسلام کے درمیان اختلاف خیر القرون سے چلا آ رہا ہے۔ مثال کے طور پر ائمہ مجتہدین میں سے بعض اس کے عدم جواز اور بعض اس کے جواز کے قائل تھے۔ دوسروں کا تو ذکر کیا خود امام ابو حنیفہؒ اور ان کے شاگردوں کے مابین اس کے جواز و عدم جواز سے متعلق اختلاف تھا، اور پھر یہ اختلاف اولیٰ و غیر اولیٰ اور راجح و مرجوح کی قسم کا اختلاف نہ تھا بلکہ صحت و بطلان اور حلال و حرام کا اختلاف تھا، جو حضرات اس کے عدم جواز کے قائل تھے وہ اسے اصولی اور بنیادی طور پر فاسد و باطل معاملہ سمجھتے اور اس کی کسی شکل کو صحیح نہ کہتے تھے جبکہ دوسرے حضرات اس کو اصولی و بنیادی طور پر صحیح معاملہ، البتہ اس کی بعض شکلوں کو خارجی مفسد کی وجہ سے فاسد و ناجائز سمجھتے تھے، گویا بعض کے نزدیک یہ معاملہ فی نفسہ حرام و باطل معاملہ اور



دوسرے بعض کے نزدیک بذاتہ یہ معاملہ جلال و صحیح معاملہ تھا۔ لہذا ان کے درمیان یہ اختلاف تضاد و تناقض کی طرح کا تھا جس میں دو مختلف باتوں سے ایک کو ماننے سے دوسری کا انکار اور ایک کی نفی سے دوسری کا اثبات لازم آتا ہے اور پھر چونکہ فقہاء کے مابین یہ اختلاف اسلام اور قرآن و حدیث کے حوالے سے تھا یعنی جو حضرات معاملہ مزارعت کو ناجائز و باطل کہتے ان کا مطلب یہ تھا کہ اسلام اور قرآن و حدیث کی رو سے یہ ناجائز اور باطل معاملہ ہے اور جو اسے جائز اور صحیح کہتے ان کا مطلب بھی یہ تھا کہ اسلام اور قرآن و حدیث کی رو سے یہ معاملہ جائز و صحیح ہے اور ظاہر ہے کہ یہ تو ہو نہیں سکتا کہ ایک ہی معاملہ اسلام میں جائز بھی ہو اور ناجائز بھی، صحیح بھی ہو اور باطل بھی، حلال بھی ہو اور حرام بھی کیونکہ یہ کھلا ہوا تضاد اور عیب ہے جو کسی صحیح دین کی تعلیمات میں نہیں ہو سکتا۔ غرضیکہ اگر معاملہ مزارعت اسلام میں باطل و حرام ہے تو صحیح اور حلال نہیں ہو سکتا اور اگر جائز اور حلال ہے تو ناجائز و حرام نہیں ہو سکتا۔ لہذا یہ ماننا پڑے گا کہ فقہاء کے مذکورہ دو مختلف اقوال میں سے ایک قول صحیح اور اسلامی اور دوسرا قول باطل و غیر اسلامی ہے اور یہ کہ دو فرقوں میں سے ایک فریق حقیقت حال کو سمجھنے سے قاصر رہا اور اس نے غلطی کھائی ہے اور اس میں تعجب کی کوئی بات نہیں کیونکہ مجتہد کی رائے کبھی خطا ہوتی ہے اور کبھی صواب اور خطا پر بھی اسے ایک اجر ملتا ہے۔ لیکن یہ کہ مذکورہ دو اقوال میں سے کونسا قول صحیح اور مطابق اسلام اور کونسا غلط اور خلاف اسلام ہے؟ اس کا تعین اگر ہو سکتا ہے تو صرف ان دلائل کے تحقیقی جائزے سے ہو سکتا ہے جو ہر فریق نے اپنے اپنے قول کی تائید و تصویب میں پیش کئے ہیں اور آج اس تعین کی اس لئے بھی ضرورت ہے کہ اس کے بغیر اسلام کے معاشی نظام کا تعین نہیں ہو سکتا جس کی آج نہایت شدت کے ساتھ ضرورت محسوس کی جا رہی ہے۔

آخری جملے کی وضاحت یہ ہے کہ آج مختلف معاشی نظاموں کی وجہ سے دنیا کے جو حالات ہیں ان کا تقاضا بھی یہی ہے اسی طرح آج ہماری جو نئی تعلیم یافتہ اور ذہین نسل ہے اس کا تقاضا بھی یہی ہے کہ اسلام کے معاشی نظام کو علمی و نظری طور پر ایک متعین شکل میں پیش کیا جائے اور ساتھ ہی یہ بھی بتلایا جائے کہ اسلام کا معاشی نظام، سرمایہ دارانہ معاشی نظام اور اشتراکی معاشی نظام سے بنیادی طور پر کیسے مختلف اور افادی طور پر کیسے بہتر و افضل ہے۔

لیکن اسلام کے معاشی نظام کو ایک متعین شکل میں اس وقت تک نہیں پیش کیا جاسکتا جب تک منجملہ بعض دوسرے معاملات کے معاملہ مزارعت کے متعلق یہ متعین نہ ہو جائے کہ یہ اسلام میں ایک جائز و درست معاملہ ہے یا ناجائز و نادرست معاملہ۔ کیونکہ اس معاملہ کے جائز ہونے کی صورت میں اسلام کے معاشی نظام کی جو شکل بنتی ہے وہ اس شکل سے بالکل مختلف ہوتی ہے جو اس معاملہ کے عدم جواز کی صورت میں اسلام کے معاشی نظام کی بنتی ہے۔ پہلی صورت میں وہ نظام زمینداری جائز قرار پاتا ہے جو اعلیٰ اور ادنیٰ دو انسانی طبقوں پر مشتمل ہوتا اور طرح طرح کی برائیوں کو جنم دیتا ہے اور جو اپنی بے شمار اور گونا گوں برائیوں کی وجہ سے قابل نفرت اور مردود قرار پا چکا ہے اور دوسری صورت میں ایک ایسا نظام مزارعت وجود میں آتا ہے جس کے اندر کاشت کار ہی زمینوں کے مالک اور کرتا دھرتا ہوتے اور اپنے معاملات خود اپنی مرضی سے طے کرتے ہیں۔

بہر حال آج یہ کہہ دینا کہ مزارعت ائمہ مجتہدین میں سے فلاں امام کے نزدیک اصولی طور پر ناجائز و باطل اور فلاں امام کے نزدیک بنیادی طور پر جائز و حلال ہے، نہ صرف یہ کہ اسلام اور مسلمانوں کے لئے مفید نہیں بلکہ سراسر مضر و نقصان دہ ہے۔ لہذا علماء اسلام کا فرض ہے کہ وہ اجتماعی جہاد کے ذریعے یہ متعین و واضح کریں کہ اسلام میں مزارعت کی صحیح اور حقیقی پوزیشن و حیثیت کیا ہے؟ اگر علماء کرام از خود اس طرف توجہ نہیں دیتے تو باشعور

اور بااثر مسلمان ان کو اس طرف متوجہ کر سکتے اور ان سے یہ اہم کام کرا سکتے ہیں جو اسلام اور مسلمانوں کی خیر خواہی اور بھلائی کے لئے نہایت ضروری ہے۔ ورنہ اندیشہ ہے کہ ہماری نوجوان نسل اسلام اور علماء اسلام سے متنفر ہو کر کسی اور طرف چلی جائے اور ہم افسوس کرتے رہ جائیں۔

زیر نظر مضمون اسی مقصد کے حصول کے لئے ایک انفرادی کوشش ہے وہ کہاں تک کامیاب اور کہاں تک ناکام ہے اس کا فیصلہ وہی حضرات کر سکتے ہیں جو غیر متعصب ذہن کے ساتھ حقیقت پسند اور منصف مزاج واقع ہو گئے ہیں اور استدلال کی خوبیوں اور خامیوں کو سمجھنے کی غیر معمولی صلاحیت رکھتے ہیں۔

مزارعت پر اس بحث کے آغاز میں، میں یہ واضح کر دینا ضروری سمجھتا ہوں کہ اس بحث میں میرا مقصد نہ کسی خاص فقہی مسلک و موقف کی حمایت و تائید کرنا ہے اور نہ مخالفت و تردید، بلکہ یہ واضح کرنے کی کوشش کرنا ہے کہ قرآن و حدیث کی رو سے مزارعت ایک جائز و حلال معاملہ ہے یا ناجائز و حرام معاملہ؟ ظاہر ہے کہ اس سے لازماً ایک فقہی رائے کی حمایت و تائید اور دوسری رائے کی تغلیط و تردید ہو جائے گی جو میرا اصل مقصد نہیں ہے۔

**مزارعت کی لغوی حقیقت** | مزارعت کے جو ازہ و عدم جو ازہ سے متعلق دلائل

کا جائزہ لینے اور اس کی شرعی حیثیت متعین کرنے سے پہلے مناسب اور مفید ہو گا کہ اس کی لغوی حقیقت پر کچھ روشنی ڈالی جائے۔

لفظ مزارعت باب مفاعله کا مصدر ہے جس کا مادہ مجرد یا ذراعاً ہے جس کے معنی ہیں زمین کو بونا اور کاشت کرنا۔ یا ذرعاً ہے جس کے تین معنی ہیں: الإنبات بمعنی اگانا، دوسرا طرح البذر فی الارض بیج زمین میں ڈالنا اور تخم ریزی کرنا، تیسرا انبات کل شیئاً ہر شے کی اگی ہوئی فصل اور کھیتی۔ چنانچہ جب لفظ ذرعاً کی نسبت اللہ تعالیٰ کی طرف ہو تو اس کے معنی اگانے کے ہوتے ہیں۔ کیونکہ اگانے کا فعل صرف اللہ تعالیٰ سے مختص ہے جو چیز بھی اگتی ہے صرف اللہ تعالیٰ کے اگانے سے اگتی ہے۔ قرآن

مجید کی سورہ الواقعہ میں ہے

أَفَرَأَيْتُمْ مَا تَحْرُثُونَ ۝  
عَدَّانْتُمْ تَزْرَعُونَهَا أَمْ حَسِبْتُمْ  
الزَّارِعُونَ ۝

”بتلاؤ جو تم زمین کاشت کرتے  
ہو کیا تم اس میں کھیتی اگاتے ہو  
یا ہم ہیں اگانے والے یعنی اگانا  
تمہارا کام نہیں صرف اللہ کا کام ہے۔“

جب زرع کی نسبت انسان کی طرف ہو تو اس کے معنی زمین میں بیج  
ڈالنے اور تخم ریزی کرنے کے ہوتے ہیں جیسے اس حدیث نبوی میں:

قال النبي صلى الله عليه وسلم  
مَنْ زَرَعَ فِي أَرْضِ قَوْمٍ  
بِغَيْرِ إِذْنِهِمْ فَلَيْسَ لَهُ  
مِنَ النَّارِ شَيْءٌ وَلَا مِنْ  
نَفْسِهِ ۚ

”نبی اکرم صلی اللہ علیہ وسلم نے فرمایا  
”جس نے دوسروں کی زمین میں  
بغیر ان کی اجازت کے تخم ریزی کی  
اس کے لئے کھیتی میں سے کچھ نہیں  
صرف اس کا خرچہ ہے۔“

اور جب زرع کی جمع زروع ہو تو اس سے تیسرا معنی مراد ہوتا ہے یعنی زمین  
میں اگی ہوئی کھیتی اور فصل، جیسے سورہ الدخان کی اس آیت میں ہے:

كَمْ تَرَكُوا مِنْ جَنَّتٍ  
وَعَيْوُنٍ وَّزُرُوعٍ وَ  
مَقَامٍ كَرِيمٍ ۝

”کتنے چھوڑے انہوں نے اپنے  
سچھے باغات، چشمے اور کھیتیاں  
یعنی اگی ہوئی فصلیں اور شاندار  
عزت والے مکان؟“

یا سورہ الزمر کی اس آیت میں ہے:

ثُمَّ يُخْرِجُ بِهِ زُرْعًا  
مُخْتَلِفًا أَلْوَانُهُ ۚ

”پھر وہ اللہ نکالتا ہے اس پانی  
کے ذریعے زمین سے مختلف رنگوں  
اور قسموں کی کھیتی“

چونکہ زرع بمعنی کھیتی مختلف قسم کی ہوتی ہے۔ مثلاً گیہوں کی کھیتی،  
دھان کی کھیتی، کھاد کی کھیتی، کپاس کی کھیتی، سرسوں وغیرہ کی کھیتی۔ لہذا  
اس کی جمع زروع آتی ہے اور زرع کے پہلے اور دوسرے معنی کی

چونکہ مختلف قسمیں نہیں ہوتیں لہذا ان کی جمع بھی نہیں آتی۔  
 غور سے دیکھا جائے تو ذرع کے مذکورہ تین معنوں میں سبب و  
 مسبب کا علاقہ پایا جاتا ہے اس طرح کہ تخم ریزی سبب ہے کھیتی اگانے اور  
 فصل پیدا ہونے کا، جس طرح اگانا سبب ہے نباتات کے وجود میں آنیکا  
 اور چونکہ باب مفاعلہ کی اصل خاصیت مشارکت ہے یعنی دو اشخاص کا  
 کسی فعل میں ایک دوسرے کے ساتھ شریک ہونا۔ لہذا مزارعت کے معنی  
 ہوئے دو اشخاص کا ذراعت یا ذرع میں ایک دوسرے کے ساتھ شریک  
 ہونا اور ظاہر ہے کہ جس معاملہ کو مزارعت کہا جاتا ہے اس میں بھی مالک زمین  
 اور کاشت کار ذراعت اور ذرع میں ایک دوسرے کے ساتھ شریک ہوتے  
 ہیں ایک ذراعت اور ذرع کے لئے زمین پیش کرتا ہے اور دوسرا اپنی  
 محنت و مشقت، لہذا اس معاملے کو مزارعت سے تعبیر کرنا، اس کی لغوی  
 حقیقت کی صحیح و سچی تعبیر ہے اور لغوی اور اصطلاحی معنوں کے مابین کامل  
 مناسبت ہے۔

مزارعت کے مترادف الفاظ | لفظ مزارعت کے مترادف اور ہم معنی

چند اور الفاظ بھی ہیں جن کا متفرق احادیث

نبویہ میں ذکر ہے۔ جیسے مخَابِرَة، الْخَبْر، مَخَافِلَة، مَوَاكِرَة، الْقَرَا ح اور كِرَاء  
الْاَرْض بعض مایخرج، لیکن مخَابِرَة ان میں سے زیادہ معروف اور کثیر الاستعمال ہے  
 بلکہ اہل حجاز خصوصاً اہل مدینہ لفظ مزارعت کی بجائے لفظ مخَابِرَة بولتے اور  
 استعمال کرتے تھے، بہت سے علماء کرام نے لکھا ہے کہ مخَابِرَة لغت اہل مدینہ  
 اور مزارعت لغت عراق ہے یعنی عراق میں مخَابِرَة کی جگہ مزارعة کا لفظ عام طور  
 پر بولا جاتا اور رائج تھا۔

مخَابِرَة کی لغوی تشریح یہ ہے کہ یہ بھی باب مفاعلہ کا مصدر ہے  
 اور اس کا اصل مادہ يَاخْبُرَة بمعنی حصّہ یا يَخْبَارُ بمعنی نرم زمین، یا  
خَبِيرَة بمعنی سبز کھیتی اور گھاس، یا خَبْرَة بمعنی کاشت کے لئے زمین  
 کو جوتنا اور ہل چلانا، غور سے دیکھا جائے تو یہ سب معنی اس معاملہ میں

اشتراک و مشارکت کے ساتھ پائے جاتے ہیں جو مالک زمین اور کاشتکار کے مابین پیداوار زمین کے حصوں پر طے پاتا ہے لہذا اسے مخابرة سے تعبیر کرنا بالکل صحیح ہے، بعض علماء لغت سے یہ بھی منقول ہے کہ مخابرة کی اصل معاملہ خیبر ہے جو فتح خیبر کے بعد مسلمانوں نے وہاں کے کھیتوں اور باغوں کے متعلق یہود خیبر سے کیا تھا، لیکن یہ قول کمزور اور ناقابل اعتبار ہے۔ کیونکہ معاملہ خیبر سے پہلے بھی یہ معاملہ مخابرة کے نام سے مشہور و معروف تھا۔ بعض احادیث میں اس کی صراحت ہے، مخابرة عین مزارعت ہے۔ اس کا اظہار ابن الاثیر الجزیری کی النہایۃ، زمخشری کی کتاب الفائق، طاہر پٹنی کی مجمع البحار، زبیدی کی تاج العروس اور ابو منظور افریقی کی لسان العرب وغیرہ مستند کتب لغت سے ہوتا ہے اس طرح بعض احادیث سے بھی واضح طور پر ہوتا ہے۔ مثلاً سنن ابی داؤد کی یہ حدیث دیکھیے:-

عن زید بن ثابت قال نھی رسول اللہ صلی اللہ علیہ وسلم عن المخابرة قلت ما المخابرة؟ قال ان تاخذ الارض بنصف او ثلث او ربع۔

”حضرت زید بن ثابت نے روایت کرتے ہوئے کہا کہ رسول اللہ صلی اللہ علیہ وسلم نے مخابرة سے منع فرمایا۔ میں نے پوچھا مخابرة کیا ہے تو جواب دیا کہ تیرا زمین کو کاشت کے لئے نصف، تہائی

اور چوتھائی پیداوار پر لینا۔“

اس حدیث میں حضرت زید بن ثابت نے مخابرة کا جو مطلب بیان فرمایا ہے بعینہ ہی مطلب مزارعت کا ہے۔ یہی وجہ ہے کہ جمہور علماء ان دونوں معاملوں کو ایک مانتے ہیں اور ان کے درمیان کچھ فرق نہیں کرتے۔ گو بعض علماء کے نزدیک دونوں کے درمیان ایک فرق ہے اور وہ یہ کہ ایک میں بیج مالک زمین کی طرف سے اور دوسرے میں کاشت کار کی طرف سے ہوتا ہے۔

مخابرة کی لغوی تشریح یہ ہے کہ یہ بھی مزارعت کی طرح باب المفاعلة کا مصدر ہے اور اس کا مادہ مجرد محقل ہے جس کے معنی ہیں کھیت

اور سرسبز کھیتی اور باب مفاعله کی خاصیت مشارکت کے پیش نظر محافلہ کے معنی ہوئے دو فریقوں کے درمیان کھیت و کھیتی کا معاملہ اور چونکہ معاملہ مزارعت بھی مالک زمین اور کاشت کار کے مابین زمین اور پیداوار زمین پر طے پاتا ہے لہذا محافلہ سے اس کی تعبیر ایک صحیح تعبیر ہے۔ واضح رہے کہ بعض علماء نے اپنی کتابوں میں محافلہ کے تین معنی لکھے ہیں۔ ایک یہی مزارعت یعنی زمین کو پیداوار کے ایک حصہ پر کاشت کے لئے لینا دینا، دوسرا معنی یہ کہ پکنے اور تیار ہونے سے پہلے کھڑی کھیتی کو فروخت کر دینا، اور تیسرا معنی یہ کہ وہ گیہوں جو بالیوں اور خوشوں میں ہوں ان کو صاف گیہوں کے عوض محض اندازے سے بیچنا و خریدنا امام ابوحنیفہ اور امام شافعی کے نزدیک محافلہ بمعنی مزارعت ہے اس کا بیان المبسوط للسخری (ص ۱۵-۱۶ ج ۲۳) اور کتاب الام (ص ۱۰۱-۱۰۲ ج ۷) میں واضح طور پر موجود ہے۔ عبارت آگے کسی جگہ نقل کی جائے گی۔

**کراء الارض** بعض احادیث نبویہ میں مزارعت کے لئے کراء الارض کے الفاظ بھی استعمال ہوئے ہیں۔ اس لئے کہ مالک زمین کاشتکار سے پیداوار کا جو حصہ لیتا ہے وہ اس مال کی طرح ہے جو مالک مکان، مکان میں رہائش کے عوض دوسرے سے لیتا ہے یعنی اس فائدے کے بدلے جو وہ رہائش کی صورت میں مکان سے اٹھاتا ہے۔ گویا مالک زمین کاشتکار سے جو لیتا ہے وہ اس فائدے کا عوض ہوتا ہے جو کاشتکار اس کی زمین سے اٹھاتا ہے، لیکن کراء الارض کی دو صورتیں ہیں: ایک زمین کو اس کی پیداوار کے ایک حصہ کے عوض کرائے پر دینا اور دوسری زمین کو نقد یعنی سونے چاندی اور درہم و دینار سکھ رائج الوقت کے عوض کرایے پر دینا پہلی صورت کا نام مزارعت و مخابرت ہے اور کراء الارض کی دوسری صورت کا نام اجارہ ہے اور یہ دونوں اپنے فقہی احکام کے لحاظ سے الگ معاملے ہیں۔

کتب لغت میں مزارعت کی جو تعریف لکھی گئی ہے وہ وہی ہے جو عرب معاشرے میں معروف و متعارف تھی یعنی عرف عام میں مزارعت و مخابرت کا جو مفہوم و مطلب سمجھا جاتا تھا اور باب لغت نے وہی اپنی کتابوں میں لکھا ہے



اور پھر شریعت اسلام نے بھی مزارعت و مخابرت کے اسی معنی و مطلب کے متعلق اپنے احکام دیئے ہیں۔ یعنی احادیث نبویہ میں یہ لفظ اسی معنی و مفہوم میں استعمال ہوا ہے جو عرف عام میں متعارف تھا۔ مطلب یہ کہ یہ ایسے الفاظ میں سے نہیں جن کا لغوی و عرفی معنی کے بالمقابل ایک شرعی معنی ہے جیسے صلوٰۃ اور زکوٰۃ وغیرہ جن کا اپنا ایک شرعی معنی و مطلب ہے اور شریعت کے احکام اسی خاص شرعی معنی و مطلب سے تعلق رکھتے ہیں، فقہاء کرام نے کتب فقہ میں مزارعت کی جو تعریف لکھی ہے وہ اصولی طور پر ٹھیک وہی ہے جو ائمہ لغت نے کتب لغت میں لکھی ہے۔ ذیل میں چند فقہی تعریضیں ملاحظہ فرمائیے:

**مزارعت کی فقہی تعریف** | فقہ حنفی کی کتابوں جیسے ہدایہ، بدائع الصنائع اور الاختیار وغیرہ میں مزارعت کی تعریف

اس طرح ہے:

المزارعت: "هي عقد على الزرع ببعض الخارج" مزارعت کاشت کاری کا معاہدہ ہے پیداوار زمین کے ایک حصہ کے بدلے فقہ حنبلی کی کتابوں جیسے المغنی لابن قدامة وغیرہ میں مزارعت کی تعریف ان الفاظ سے ہے:

المزارعت دفع الأرض الى  
من يزرعها وعمل عليها  
والزرع بينهما۔

"مزارعت کا مطلب ہے زمین  
کاشت کار کو دینا کہ وہ اسے کاشت  
کرے اور حبلہ کام انجام دے اور

پیداوار زمین ان دونوں کے درمیان تقسیم ہوگی۔"

فقہ شافعی کی بنیادی کتاب یعنی کتاب الامام ہیں امام شافعی کی نسبت سے مزارعت، مخابرت اور محابرت کی تعریف اس طرح سے مذکور ہے:

قال الشافعي اذا دفع الرجل  
الى الرجل ارضا بيضاء على  
ان يزرعها المدفوعتا

"حضرت امام شافعی نے فرمایا:  
جب ایک شخص دوسرے کو خالی  
زمین دے اس شرط پر کہ وہ اسے

کاشت کرے پس زمین سے اللہ جو  
پیدا فرمائے گا اس میں سے ایک  
حصہ اس کے لئے ہوگا۔ یعنی مالک  
زمین کے لئے یا کاشت کار کے لئے  
ہوگا، پس یہی محافلہ، مخا برہ اور

الیہ، فما اخرج اللہ منها  
من شیئی فلہ، منہما جزء  
من الاجزاء، فہذا  
المحافلہ، والمخا برہ و  
المزاععہ۔

مزارعہ ہے۔

(ص ۱۰۱-ج ۵)

فقہ مالکی کی کتابوں میں عام طور پر مزارعت کا باب ہی نہیں ہوتا۔ لہذا  
باقاعدہ تعریف بھی ان کے ہاں نہیں ملتی۔ کیونکہ وہ سرے سے اس کے قائل  
ہی نہیں۔

## مزارعت کی مختلف شکلیں

مزارعت کی شرعی حیثیت پر بحث  
کرنے سے پہلے یہ عرض کر دینا بھی ضروری  
ہے کہ جب اسلام کا ظہور ہوا تو نہ صرف یہ کہ سر زمین عرب میں بلکہ تمام دنیا  
میں مزارعت کا رواج تھا اور علی طور پر اس کی مختلف شکلیں راج تھیں۔  
جن میں ایک مشترک چیز یہ تھی کہ مالک زمین اپنی زمین کے استعمال کے عوض  
کاشت کار سے کچھ نہ کچھ ضرور وصول کرتا تھا۔ اور یہ مختلف شکلیں مالک، کاشتکار  
اور زمین کے مختلف حالات سے تعلق رکھتی تھیں، مثلاً ایک شکل یہ کہ مالک  
اور مزارع ہر ایک کے لئے پیداوار کا نصف نصف طے پاتا ہے دوسری یہ کہ  
ایک کے لئے دو تہائی اور دوسرے کے لئے ایک تہائی، تیسری شکل یہ کہ  
ایک کے لئے چوتھائی اور دوسرے کے لئے تین چوتھائی حصہ ہوتا تھا۔  
چوتھی شکل یہ کہ مالک کے لئے زمین کے ایک ٹکڑے کی پیداوار اور مزارع  
کے لئے دوسرے ٹکڑے کی پیداوار طے پاتی تھی، پانچویں شکل یہ کہ مالک کے  
لئے پیداوار کے نسبتی حصہ کی بجائے غلے کی متعین مقدار مقرر ہوتی تھی، چھٹی  
شکل یہ کہ مالک زمین کے لئے بجائے غلے کے نقد یعنی دراہم و دنانیر کی مخصوص  
تعداد ہوتی تھی اسی طرح کسی شکل میں زمین کے ساتھ بیج بھی مالک کی طرف  
سے ہوتا تھا، کہیں بیل ہل وغیرہ بھی مالک کی طرف سے ہوتے تھے اور کہیں

سوائے زمین کے باقی سب چیزیں کاشت کار کے ذمہ ہوتی تھیں۔ لہذا اس وجہ سے بھی دونوں کے حصوں میں کمی بیشی واقع ہوتی تھی، روایات سے پتہ چلتا ہے کہ خود مدینہ منورہ میں اس معاملے کی متعدد شکلیں رائج تھیں بعض کے اندر پیداوار کا نصف حصہ مالک زمین کے لئے اور نصف مزارع کے لئے مقرر ہوتا تھا، بعض شکلوں میں پیداوار کی تقسیم مالک اور مزارع کے درمیان  $\frac{1}{3}$  اور  $\frac{1}{4}$  اور بعض میں  $\frac{1}{2}$  اور  $\frac{1}{3}$  کے حساب سے طے پاتی تھی بعض شکلوں میں مالک اپنے لئے زمین کے ایک خاص حصہ کی پیداوار مثلاً کنوئیں کے ارد گرد یا نالیوں کے کنارے کی پیداوار مخصوص کر لیتا اور باقی حصہ کی پیداوار مزارع کے لئے چھوڑتا تھا، بعض شکلیں ایسی بھی تھیں جن میں زمین کے مالک کے لئے پیداوار کے ایک نسبتی حصہ کے ساتھ گنڈیاں وغیرہ بھی ہوتی تھیں، کہیں ایسا بھی تھا کہ مالک کے لئے پیداوار کے نسبتی حصہ کی بجائے متعین مقدار میں غلہ ہوتا تھا۔ بہر حال اس معاملہ میں ان تمام شکلوں میں ایک بات جو قدر مشترک کے طور پر موجود تھی وہ یہ کہ مالک زمین اپنی زمین کے استعمال کے عوض کسی نہ کسی شکل میں مزارع و کاشت کار سے مادی معاوضہ ضرور وصول کرتا تھا۔

معاملہ مزارعت کی اصل حقیقت و ماہیت اور اس کی عملی شکلوں کی تعیین و تفصیل کے بعد اب میں اس کی شرعی حیثیت پر بحث کرنا چاہتا ہوں اور بحث کی ترتیب کچھ اس طرح رہے گی:

مزارعت اور قرآن مجید

مزارعت اور احادیث مرفوعہ

مزارعت اور آثار صحابہؓ

مزارعت اور اقوال تابعین

مزارعت اور ائمہ مجتہدین

مزارعت اور قیاسی و عقلی دلائل



## مزارعت اور قرآن مجید

چونکہ اسلامی شریعت و قوانین کا اصل الاصول اور حقیقی ماخذ و سرچشمہ قرآن مجید ہے لہذا سب سے پہلے یہ دیکھنا چاہئے کہ قرآن مجید میں اس معاملہ کے متعلق کیا ہدایت و راہنمائی ہے۔ وہ اسے جائز قرار دیتا ہے یا ناجائز ٹھہراتا ہے، اس کا جواب دینے سے پہلے مناسب و مفید ہوگا کہ اصولی بات عرض کر دی جائے اور وہ یہ کہ ہم جب یہ دعویٰ کرتے ہیں کہ قرآن مجید ہدایت کے لحاظ سے ایک جامع اور کامل کتاب ہے اور اس میں حیات انسانی کے ہر مسئلہ سے متعلق ہدایت و راہنمائی موجود ہے تو نلاحظہ فرمائیے کہ اس کا مطلب یہ نہیں ہوتا کہ حیات انسانی کے تمام جزوی مسائل کے متعلق اس کے اندر تفصیلی احکام پائے جاتے ہیں کیونکہ یہ بدیہی طور پر غلط اور خلاف واقعہ ہے۔ اس وجہ سے کہ قرآن مجید میں ایسے جزوی مسائل بہت تھوڑے سے ہیں جن کے متعلق صراحت کے ساتھ تفصیلی احکام مذکور ہیں اور چونکہ زندگی کے جزوی مسائل بے شمار اور لاتعداد ہیں۔ لہذا ناممکن ہے کہ کوئی ایک کتاب ان لاتعداد مسائل اور ان کے متعلق جزوی و تفصیلی احکام پر محیط و حاوی ہو خواہ وہ سینکڑوں جلدوں پر مشتمل کیوں نہ ہو، بلکہ ہمارے اس دعوے کا صحیح مطلب یہ ہوتا اور یہ ہی ہو سکتا بھی ہے کہ قرآن مجید اصول و مبادی اور بنیادی افکار و تصورات کے لحاظ سے جامع و کامل کتاب ہدایت ہے۔ یعنی اس کے اندر وہ اصول کلیہ اور مبادی عامہ تمام و کمال موجود ہیں جو حیات انسانی کے مختلف شعبوں سے تعلق رکھتے اور ہر شعبہ کے جزوی مسائل کے لئے راہنمائی و روشنی دیتے ہیں اور ان کی راہنمائی و روشنی میں ہر مسئلے کا قرآنی حل سمجھا اور دریافت کیا جاسکتا ہے۔ قرآن حکیم میں بعض جزوی مسائل سے متعلق جو تفصیلی احکام ہیں غور سے دیکھا جائے تو وہ بھی

قرآن کے اساسی اصول و تصورات پر مبنی ہیں اسی طرح صحیح احادیث میں جزوی مسائل کے متعلق جو تفصیلات ہیں وہ بھی دراصل قرآن حکیم کے بنیادی اصول و ضوابط اور اساسی افکار و تصورات کی علمی و عملی تشریح و توضیح ہیں اور ان سے قرآن مجید سے گہرا اور مضبوط تعلق ہے۔

لیکن یہاں یہ بات واضح کر دینا نہایت ضروری ہے کہ قرآن مجید میں زندگی کے ہر شعبے اور ہر پہلو سے متعلق جو اصول کلیہ اور مبادی عامہ ہیں وہ اس اسلوب بیان سے نہیں جس اسلوب بیان سے وہ وضعی علوم سے متعلق انسانی تصنیفات میں ہوتے ہیں۔ اس سے مراد یہ کہ ان میں اصول کلیہ اور مبادی عامہ کا الگ، مستقل اور مجرّد ذکر ہوتا اور ان کی وضاحت کے لئے جزوی مثالوں کا الگ ذکر ہوتا ہے جیسے تم عمرانیات، معاشیات، سیاسیات، ریاضیات، طبیعیات، فقہ و قانون، اصول الفقہ، منطق اور صرف و نحو وغیرہ علوم کی کتابوں میں دیکھتے ہیں۔ جبکہ قرآن مجید میں وہ اصول و مبادی الگ اور ان کی توضیحی مثالیں الگ مذکور نہیں بلکہ وہ بعض معروف اور جانے پہچانے جزیوں کے ضمن میں مذکور ہیں اور ان کو صرف وہی لوگ جان اور سمجھ سکتے ہیں جو غور و فکر اور استنباط و استخراج کی ممتاز صلاحیت اور استدلال کے مختلف طریقوں سے واقفیت رکھتے ہیں۔

دراصل اس بارے میں قرآن کریم کا اسلوب طریقہ یہ ہے کہ وہ جب ایک نوع کے کثیر التعداد مسائل کے متعلق اپنا کوئی کلی حکم دینا چاہتا ہے کہ وہ جائز نہیں یا ناجائز تو وہ ان مسائل میں سے ایک ایسے مسئلہ کے متعلق حکم دیتا ہے جو عام طور پر معروف اور جاننا پہچانا ہوتا ہے، اس میں گویا وہ یہ فرماتا ہے: "ہدایت دیتا ہے کہ میرے نزدیک جو حکم اس خاص مسئلہ کا ہے جس کی حقیقت و ماہیت کو تم جانتے پہچانتے ہو۔ یہی حکم ہر اس مسئلہ کا ہے جو اپنی ماہیت و حقیقت، اپنی روح و اسپرٹ اور اپنے اثرات و نتائج کے لحاظ سے اس خاص مسئلہ سے ملتا جلتا اور مماثلت و مشابہت رکھتا ہے۔ اس طرح ایک جزیے کے ضمن میں کلیہ مذکور ہوتا ہے، استدلال کے اس طریقہ

کا نام منطق میں تمثیل اور اصول الفقہ میں قیاس ہے۔

غور سے دیکھا جائے تو استدلال کا یہ طریقہ کئی وجوہ سے بہتر اور احسن طریقہ ہے اس وجہ سے بھی کہ یہ آسان و سہل ہے۔ کیونکہ ایک معلوم چیز کے ذریعے دوسرے نامعلوم چیز کے علم حاصل کرنا آسان ہوتا ہے نسبت اس علم کے جو ایک کلیے کے ذریعے نامعلوم چیز کے حاصل کیا جاتا ہے، یعنی ایک چیز سے دوسرے چیز کو سمجھنا آسان ہوتا ہے بمقابلہ ایک کلیے سے چیز کو سمجھنے کے، یہ اس لئے کہ چیز خارج میں اور محسوس ہوتا ہے جبکہ کلیہ ذہن میں اور غیر محسوس ہوتا ہے اور ظاہر ہے کہ محسوس سے محسوس پر استدلال آسان ہوتا ہے بہ نسبت غیر محسوس یعنی معقول سے محسوس پر استدلال سے اور اس وجہ سے بھی یہ طریقہ استدلال بہتر و احسن ہے کہ اس میں غلطی کا امکان کم ہوتا ہے یعنی کلیے کو چیز پر منطبق کرنے میں غلطی کا احتمال و امکان زیادہ ہوتا ہے بہ نسبت چیز سے چیز پر منطبق کرنے میں غلطی کے احتمال سے، کیونکہ کلیے کو چیز پر منطبق کرنے میں عقل کا زیادہ دخل ہوتا ہے جبکہ چیز سے چیز پر منطبق کرنے میں جو اس ظاہری کا دخل ہوتا ہے۔ بالفاظ دیگر پہلا طریقہ موضوعی نوعیت کا اور دوسرا طریقہ معروضی نوعیت کا ہے یا یوں کہئے کہ پہلا استخراجی اور دوسرا استقرائی ہے، علاوہ ازیں قرآن کا تعلیم کردہ طریق استدلال فطری ہے۔ اس کا ثبوت یہ کہ سن شعور سے پہلے ایک بچہ بھی اسی طریق استدلال سے کام لیتا ہے اور فطرتاً اس سے مانوس ہوتا ہے۔ وہ ہر اس دوسری چیز کو پسند کرتا ہے جو اس کی پہلی پسندیدہ چیز کے مماثل ہوتی اور ہر اس چیز سے گریز کرتا ہے جو اس کی پہلی گریز شدہ چیز سے مماثل رکھتی ہے۔

غرضیکہ اصول کلیہ اور مبادی عامہ کے بیان میں قرآن مجید کا جو اسلوب ہے وہ نسبتاً آسان، غلطی سے محفوظ، حسی اور فطری اسلوب ہے لہذا ایک بہتر اور احسن اسلوب ہے۔

معاشی معاملات کے جو ذمہ و عدم جواز سے متعلق قرآن حکیم کا جو اصل کلی اور سبداً عام ہے وہ بھی اسی اسلوب سے بیان کیا گیا ہے یعنی دو چیزوں

معاملات سے متعلق دو مختلف حکموں میں بیان کیا گیا ہے۔ سورہ بقرہ میں فرمان الہی ہے:

وَأَحَلَّ اللَّهُ الْبَيْعَ وَحَرَّمَ

أُورَاللّٰہ نے معاملہ بیع کو حلال

اور معاملہ ربو کو حرام ٹھہرایا۔

الربو  
قرآن حکیم کی اس آیت میں لفظ ہر دو جزوی اور مخصوص معاشی معاملات کے متعلق دو مختلف حکم ہیں۔ معاملہ بیع کے متعلق یہ حکم کہ وہ حلال و جائز ہے اور معاملہ ربو کے متعلق یہ کہ وہ حرام و ناجائز ہے۔ لیکن یہ دو حکم ان دو معاملوں کے ساتھ مخصوص نہیں بلکہ ان کی طرح کے دیگر تمام معاملات کے لئے عام ہیں، گویا اس آیت میں یہ فرمایا گیا ہے کہ ہر وہ معاشی معاملہ جو اپنی ماہیت و حقیقت، بناوٹ و ساخت، روح و اسپرٹ اور اپنے اثرات و نتائج کے لحاظ سے معاملہ بیع کے مشابہ و مماثل ہو وہ حلال و جائز اور ہر وہ معاملہ جو اپنی حقیقت و ماہیت، اپنی روح و غایت اور اپنے اثرات و نتائج کے لحاظ سے معاملہ ربو سے مماثلت و مشابہت رکھتا اور ملتا جلتا ہو وہ حرام و ناجائز ہے۔ اس طرح اس آیت میں گویا دو قاعدے گلے بیان کئے گئے ہیں جن کی روشنی میں کثیر التعداد معاشی معاملات کے بارے میں قرآنی حکم معلوم کیا جاسکتا ہے یعنی یہ کہ کونسے معاملات قرآن حکیم کی رو سے حلال و جائز اور کونسے معاملات حرام و ناجائز اور کونسے مشتبہ و مکروہ ہیں۔ پہلی قسم کے معاملات میں وہ سب معاملات آتے ہیں جو معاملہ بیع سے کامل مشابہت رکھتے ہیں۔ دوسری قسم کے معاملات میں وہ تمام معاملات داخل ہیں جو معاملہ ربو سے کامل مماثلت رکھتے ہیں اور تیسری قسم کے معاملات میں وہ جملہ معاملات آتے ہیں جو ایک پہلو سے معاملہ بیع سے مشابہ اور دوسرے پہلو سے معاملہ ربو سے مشابہ ہوتے ہیں۔

معاملہ بیع کی حقیقت و ماہیت جو عام طور پر جانی پہچانی ہے یہ کہ اس میں تاجر اپنے سرمائے کے ساتھ خرید و فروخت کا کام کرتا ہے اور نفع کماتا ہے لہذا اس معاملے میں تاجر کو اپنے اصل سرمائے پر بطور نفع جو زائد مال ملتا



ہے اس کے عوض اس کی طرف سے دماغی و جسمانی محنت و مشقت موجود ہوتی ہے۔ اس کی دماغی محنت وہ ہوتی ہے جو وہ سامان تجارت خریدنے اور بیچنے سے پہلے سوچتا اور غور و فکر کرتا ہے کہ کیا چیز کہاں سے اور کب خریدے اور پھر کہاں اور کب فروخت کرے، اور اس کی جسمانی محنت و مشقت وہ دوڑ دھوپ اور تنگ و دوہوتی ہے جو وہ ادھر ادھر جانے آنے، سامان خریدنے اور ایک جگہ سے دوسری جگہ منتقل کرنے اور اس کی حفاظت و دیکھ بھال کے سلسلہ میں کرتا ہے، بنا بریں ہر وہ معاشی معاملہ معاملہ بیع کے مشابہ و مماثل قرار پائے گا جس میں حاصل ہونے والے زائد مال اور منافع کے بالمقابل آدمی کی دماغی جسمانی محنت و مشقت موجود ہوتی ہے۔ اور معاملہ ربوہ کی حقیقت و ماہیت جسے سب کار و باری لوگ جانتے پہچانتے ہیں اس کے سوا کچھ نہیں کہ اس میں ایک فریق اپنا مال دوسرے کو استعمال کے لئے بطور قرض دیتا ہے اور شرط لگاتا ہے کہ مقررہ میناد کے بعد اسے اس کا اصل مال مع اضافے کے واپس کرنا پڑے گا۔ لہذا اس میں مقرض یعنی قرض دینے والے کے لئے اس کا اصل مال بھی بغیر کسی نقصان کے پوری طرح محفوظ رہتا ہے۔ کیونکہ مقررہ وقت پر اس کے ادا کرنے کی قانونی ضمانت موجود ہوتی ہے۔ اور وہ اپنے اصل مال پر جو زائد لیتا ہے اس کے بدلے اس کی طرف سے مقرض کے لئے کوئی ایسی شے موجود نہیں ہوتی جو اس زائد مال کا عوض بن سکتی ہو، نہ کوئی مادی شے موجود ہوتی ہے جو اس زائد مال سے مماثلت رکھتی ہو اور نہ کوئی پیداوار محنت موجود ہوتی ہے جس کی اجرت اس زائد مال کے برابر ہو۔ لہذا ہر وہ معاشی معاملہ، معاملہ ربوہ کے مماثل و مشابہ ٹھہرتا ہے جس میں ایک فریق کا مال دوسرے کے استعمال میں اس قانونی تحفظ کے ساتھ ہوتا ہو کہ وہ مال جب واپس ہوگا تو بغیر کسی کمی و نقصان کے پورے کا پورا واپس ہوگا اور اس کے ساتھ وہ بغیر کسی پیداوار محنت کے دوسرے سے کچھ زائد مال اس وجہ سے لیتا ہے کہ دوسرے نے اس کا مال استعمال کیا ہے۔

یہاں سوال کہ قرآن مجید نے معاملہ بیع کو کیوں حلال اور معاملہ ربوہ کو کیوں حرام ٹھہرایا اور اس کا فلسفہ کیا ہے؟ تو مختصر طور پر اس کا جواب یہ ہے کہ معاملہ بیع کو اس لئے حلال و جائز ٹھہرایا ہے کہ یہ عدل کے مطابق ہے کیونکہ اس میں فریقین آپس میں جو دیتے لیتے ہیں ایک دوسرے کا حق سمجھ کر دیتے لیتے ہیں اور اس میں ان کی حقیقی رضامندی موجود ہوتی ہے جو معاملے کی صحت کے لئے شرط کی حیثیت رکھتی ہے، کچھ واضح الفاظ میں مطلب یہ کہ معاملہ بیع میں تاجر اپنے اصل سرمایے پر خریدار سے جو زائد مال لیتا ہے یعنی مثلاً سو روپے میں خریدی ہوئی چیز ایک سو دس میں بیچ کر جو دس روپے زائد لیتا ہے اس زائد کے عوض چونکہ اس کی طرف سے محنت موجود ہوتی ہے جو سب کے نزدیک پیدائش دولت کا مستفحق اور مسلمہ عامل لہذا وہ اس زائد مال کا حقدار ٹھہرتا ہے اور خریدار اسے حقدار سمجھ کر وہ زائد مال اس کو برضا و خوشی دیتا ہے گویا اس محنت کی اجرت کے طور پر اسے دیتا ہے جو اس نے خرید و فروخت کے سلسلہ میں کی ہوتی ہے۔ بہر حال اس معاملے میں اصل ماہیت میں کسی فریق کی حق تلفی داخل نہیں۔ لہذا یہ ظلم کی تعریف میں نہیں آتا بلکہ عدل و قسط کی تعریف میں آتا ہے جس کا قیام و تحفظ اسلام کا بڑا مقصد اور نصب العین ہے۔

اور معاملہ ربوہ کے حرام ہونے کا فلسفہ یہ ہے کہ اس کی ماہیت اور فطرت میں ظلم و حق تلفی ایک لازمی جزو کی حیثیت سے شامل ہے، اس میں مقرض اپنے مقروض سے قرض کے اصل مال کے ساتھ جو کچھ بھی زائد لیتا ہے وہ اس کا حق نہیں بلکہ مقروض کا حق ہوتا ہے۔ کیونکہ اس کی طرف سے اس زائد مال کے بالمقابل کوئی ایسی حقیقی شے موجود نہیں ہوتی جس کی بنا پر وہ اس کا حقدار ٹھہرتا ہو نہ کوئی پیداوار محنت و مشقت موجود ہوتی ہے جو حق کی بنیاد ہے اور نہ کوئی نقصان وغیرہ کی شکل میں ماوی شے موجود ہوتی ہے جو اس زائد مال کا عوض بن سکتی ہو، پھر چونکہ قرض پر دی ہوئی چیز مقرض کی ملکیت سے نکل کر مقروض کی ملکیت میں چلی جاتی ہے اور اس کی حیثیت

بالکل وہی ہو جاتی ہے جو اس کی کسی دوسری مملوکہ چیز کی ہوتی ہے وہ اس کے ساتھ محنت و مشقت کر کے جو کچھ کماتا ہے وہ سب اسی طرح اس کا حق ہوتا ہے جس طرح اپنے کسی دوسرے مال کے ساتھ محنت کر کے کمایا ہو مال اسی طرح مقرض، بطور قرض دیئے ہوئے مال کے استعمال پر کوئی کرایہ وغیرہ بھی نہیں لے سکتا۔ کیونکہ کرائے کے لئے ضروری ہے کہ کرائے پر دی ہوئی چیز اس کی ملکیت میں ہو جس نے کرایے پر دی ہے کیونکہ قرض پر دیا ہوا مال اب اس کی ملکیت نہیں بلکہ مقرض کی ملکیت ہو جاتا ہے نیز کرائے کے جواز کے لئے ضروری ہے کہ کرائے پر دی جانے والی چیز ایسی ہو جس کے استعمال ہونے سے قیمت و مالیت گھٹتی ہو اور مدت کرایہ ختم ہونے پر مالک کی طرف بعینہ نہیں بلکہ نقصان کے ساتھ لوٹتی ہو۔ حالانکہ قرض کا مال جب قرضخواہ کی طرف لوٹتا ہے تو بغیر کسی نقصان کے پورے کا پورا لوٹتا ہے، بہر حال معاملہ ربوہ میں سود خور اپنے اصل مال سے جو زائد لیتا ہے وہ کسی طرح اس کا حق نہیں ہوتا بلکہ اس مقرض کا حق ہوتا ہے جس سے وہ لیتا ہے۔ لہذا ظلم و حق تلفی اس معاملے کی ماہیت کا جزو لاینفک ہے اور ظلم و حق تلفی حرام ہے لہذا یہ معاملہ بھی حرام ہے۔ علاوہ ازیں اس معاملے میں ایک فریق حقیقی رضا و خوشی کے ساتھ شریک نہیں ہوتا بلکہ اس مجبوری کے تحت شریک ہوتا ہے کہ اس کے پاس حسب ضرورت اپنا مال نہیں ہوتا کیونکہ جس کے پاس حسب ضرورت اپنا مال ہو وہ کبھی سود پر دوسرے سے قرض نہیں لیتا اور اس معاملہ میں شریک نہیں ہوتا اور چونکہ دوسرے کا مال بغیر اس کی حقیقی رضا مندی کے لینا حرام ہے لہذا معاملہ ربوہ حرام ہے کیونکہ اس میں ایک فریق دوسرے کی حقیقی رضا مندی کے بغیر اس کا مال لیتا ہے۔ قرآن مجید کے الفاظ میں اس کا نام اکل بالباطل ہے جس کی سخت ممانعت ہے۔

اب میں اصل مسئلے مزارعت اور قرآن مجید کی طرف آتا ہوں۔ قرآن مجید میں نہ صراحت کے ساتھ معاملہ مزارعت کا ذکر ہے نہ خصوصیت کے

ساتھ اس کا کہ وہ حلال و جائز ہے یا حرام و ناجائز، البتہ قرآن مجید کے مذکورہ بالا اصل کلی کی روشنی میں اس کے متعلق قرآنی حکم ضرور معلوم کیا جاسکتا ہے۔ اگر یہ معاملہ بیع کے مشابہ ہے تو از روئے قرآن حلال و جائز اور معاملہ ربوہ کے مماثل ہے تو حرام و باطل ہے۔

لیکن جب ہم بغور دیکھتے اور اس کا گہرائی کے ساتھ تجزیہ کرتے اور تحقیقی جائزہ لیتے ہیں تو یہ معاملہ، معاملہ بیع نہیں بلکہ معاملہ ربوہ سے مماثل و مشابہ نظر آتا ہے، وہ یوں کہ جس طرح معاملہ ربوہ میں سود خور کے لئے اس کی اصل رقم اس کے حق میں محفوظ رہتی اور معاملہ ختم ہونے پر اس کو بے کم و کاست پوری ملتی ہے، اسی طرح معاملہ مزارعت میں مالک کے لئے زمین محفوظ رہتی اور معاملہ ختم ہونے پر پوری کی پوری اسے واپس ملتی ہے۔ کاشت کے بعد اس کی قیمت و مالیت میں کوئی خاص کمی واقع نہیں ہوتی یعنی ایسا نہیں ہوتا کہ ایک زمین کی قیمت کاشت سے پہلے مثلاً ایک ہزار روپے فی ایکڑ تھی تو کاشت ہو جانے کے بعد اس کی قیمت نو سو روپے فی ایکڑ رہ جاتی ہو بلکہ اس کے برعکس بعض دفعہ یہ ضرور ہوتا ہے کہ ایک بجز زمین کو کاشت کار خوب محنت سے بناتا اور کھاد پانی وغیرہ صحیح طور پر دیتا ہے تو کاشت سے اس کی قدر و قیمت کچھ بڑھ جاتی ہے، بہر حال زمین ان چیزوں میں سے نہیں جو استعمال ہونے سے گھستی اور پرانی ہوتی ہیں۔ لہذا لازماً ان کی قیمت گھٹتی اور کم ہوتی چلی جاتی ہے۔ نیز جس طرح معاملہ ربوہ میں زائد مال کے عوض سود خوار کی طرف سے کوئی پیداوار محنت وغیرہ موجود نہیں ہوتی جو اسے زائد مال کا حقدار ٹھہرتی ہو۔ اسی طرح معاملہ مزارعت میں مالک کاشت کار سے پیداوار کا جو حصہ یا نقد وغیرہ لیتا ہے اس کے عوض اور بالمقابل مالک کی طرف سے نہ کوئی پیداوار محنت ہوتی ہے اور نہ کوئی اور ایسی شے جو اسے اس پیداوار وغیرہ کا حقدار بناتی ہو۔ لہذا جس طرح معاملہ ربوہ میں سود خوار دوسرے کا مال ناحق طور پر لیتا ہے اسی طرح معاملہ مزارعت میں مالک زمین، کاشت کار کا مال ناحق طور پر لیتا ہے اور پھر جس طرح معاملہ ربوہ میں ایک فریق رضا و خوشی کے ساتھ

نہیں بلکہ اس مجبوری کے تحت شریک ہوتا ہے کہ اس کے پاس حسبِ ضرورت اپنا مال نہیں ہوتا، اسی طرح معاملہ مزارعت میں بھی ایک فریق یعنی مزارع حقیقی رضا و خوشی کے ساتھ نہیں بلکہ اس مجبوری کے تحت شریک ہوتا ہے کہ اس کے پاس حسبِ ضرورت اپنی زمین نہیں ہوتی۔ اس کا ثبوت یہ ہے کہ جسکے پاس حسبِ ضرورت اپنی زمین ہو وہ کبھی مزارعت پر دوسرے کی زمین کاشت نہیں کرتا کیونکہ اپنی زمین کاشت کرنے سے اپنی پوری پیداوار ملتی ہے جبکہ مزارعت پر دوسرے کی زمین کاشت کرے پیداوار کا ایک حصہ ملتا ہے اور ظاہر ہے کہ کوئی بھی خوشی کے ساتھ پورے کی بجائے ادھورے کو اختیار نہیں کرتا۔

بہر حال غور سے اور تجزیہ در تجزیہ کر کے دیکھا جائے تو معاملہ مزارعت اپنی حقیقت و ماہیت، اپنے مضمرات و مقتضیات اور اپنے نتائج و اثرات کے لحاظ سے معاملہ ربوہ کے مشابہ و مماثل نظر آتا ہے لہذا قرآن مجید کی رو سے جو حکم ربوہ کا ہے وہی اس معاملہ کا بھی ہے۔

پھر اس بات کا نہایت واضح ثبوت کہ معاملہ مزارعت، معاملہ ربوہ کی طرح ہے اس حدیث نبوی سے بھی فراہم ہوتا اور وہ اس پر واضح الدلالت ہے جسے امام حاکم نے اپنی حدیث کی کتاب المستدرک میں بیان کیا ہے وہ حدیث اس طرح ہے:

ابوالزبیر نے حضرت جابر سے روایت کرتے ہوئے کہا کہ جب تحریم ربوہ سے متعلق قرآن مجید کہ یہ آیات نازل ہوئیں: الَّذِينَ يَأْكُلُونَ الرِّبْوِ أَوْ يَقُولُونَ الرِّبْوِ الَّذِي يَخْبِطُ الشَّيْطَانَ مِنَ الْمَسِّ الْآيَةِ... الخ۔ اس وقت رسول اللہ صلی اللہ علیہ وسلم نے فرمایا:

عن ابی الزبیر عن جابر بن عبد اللہ قال لما نزلت: الَّذِينَ يَأْكُلُونَ الرِّبْوِ أَوْ يَقُولُونَ الرِّبْوِ الَّذِي يَخْبِطُ الشَّيْطَانَ مِنَ الْمَسِّ الْآيَةِ، قال رسول اللہ صلی اللہ علیہ وسلم: مَنْ لَمْ يَذْرِ الْمَخَابِرَةَ فَلْيُؤَدِّ

بہرہا من اللہ ورسولہا،  
 ہذا حدیث صحیح علی  
 شروط المسلم ۲۸۶-ج ۲،  
 جو مختابرت کو نہ چھوڑے اس کے  
 لئے اللہ اور اس کے رسول کی  
 طرف سے اعلان جنگ ہے یا

یہ کہ وہ اللہ اور اس کے رسول سے پسر پیکار ہے۔  
 یہاں یہ زمین نشین رہے کہ اس حدیث میں جس مختابرت کا ذکر ہے وہ  
 مزارعت ہے کیونکہ جیسا کہ پیچھے گزرا حضرت زید بن ثابت سے جب یہ پوچھا  
 گیا کہ مختابرت کیا ہے؟ تو انہوں نے جواب دیا "تیرا زمین کو کاشت کے لئے  
 نصف یا تہائی یا چوتھائی پیداوار پر لینا"

مذکورہ حدیث جسے امام حاکم نے مسلم کی شرط پر صحیح بتلایا ہے اس پر دلالت  
 کرتی ہے کہ مختابرت و مزارعت کا معاملہ ربوہ کے معاملہ کی طرح ہے۔ ایک اس  
 وجہ سے کہ یہ حدیث اس وقت ارشاد فرمائی گئی جب سورۃ بقرہ میں تحریم ربوہ کی  
 آیات نازل ہوئیں اور دوسرے اس وجہ سے کہ اس میں مختابرت نہ چھوڑنے والوں  
 کے لئے بعینہ و ہمکی کے وہی الفاظ ہیں جو قرآن مجید میں ربوہ نہ چھوڑنے والوں  
 کے لئے فرمائے گئے ہیں یعنی: خَانَ لَمْ تَفْعَلُوا فَاذْنُوا بِحَرْبٍ مِّنَ  
 اللّٰهِ وَرَسُولِهِ :

علاوہ ازیں دو حدیثیں ایسی بھی ملتی ہیں جن میں اس معاملہ کو صریح طور پر ربوہ  
 فرمایا گیا ہے۔ ایک سنن ابی داؤد اور معانی الآثار طحاوی کی یہ حدیث:

عن ابن ابی نعیم قال حدثنی  
 رافع بن خدیج انه زرع  
 ارضاً فمر بہ النبی صلی اللہ  
 علیہ وسلم وهو یسقیہا  
 فسألہ عن الزرع ولمن  
 الارض فقال زرعی ببذری  
 وعلی لی الشطر ولبنی فلان  
 الشطر فقال صلی اللہ علیہ  
 "ابن ابی نعیم نے روایت کرتے ہوئے  
 کہا کہ مجھے حضرت رافع بن خدیج  
 نے بتلایا کہ اس نے ایک زمین کاشت  
 کی، وہاں سے نبی صلی اللہ علیہ وسلم  
 گزرے جبکہ وہ اسے پانی دے رہا  
 تھا، آپ نے پوچھا کھیتی کس  
 کی ہے اور زمین کس کی ہے،  
 میں نے عرض کیا کھیتی میرے

وسلم اَرْبَيْتُمَا فِرْدَا لَارِضِ  
 علی اهلها وخذ نفقتک  
 بیج اور عمل سے ہے نصف پیداوار  
 میرے لئے اور نصف بنی فلاں  
 کے لئے ہوگی اس پر آپ نے فرمایا: تم ربوہ میں مبتلا ہو، زمین اس کے  
 مالکوں کو دے دو اور اپنا خرچہ لے لو۔

اور دوسری حدیث یہ ہے جسے طبرانی نے معجم الاوسط میں بیان کیا ہے:

عن السُّورِ بْنِ مَخْرُمَةَ قَالَ  
 مر رسول الله صلى الله عليه  
 وسلم بارض لعبد الرحمن  
 بن عوف فيها زرع فقال يا  
 ابا عبد الرحمن لا تأكل  
 الربوا ولا تطعمه ولا تزرع  
 الا في الارض ترثها او تورثها  
 او تمنحها  
 بحوالہ مجمع الزوائد ج ۱۲ ص ۱۲۱

"حضرت مسور بن مخرمہ سے مروی  
 ہے کہ رسول اللہ صلی اللہ علیہ وسلم  
 حضرت عبد الرحمن بن عوف کی ایک  
 زمین کے پاس سے گزرے جس میں  
 کھیتی تھی۔ آپ نے فرمایا اے  
 ابو عبد الرحمن نہ ربوہ کھاؤ اور نہ کھلاؤ  
 اور کاشت نہ کرو مگر ایسی زمین میں  
 جس کے تم وارث ہو یا فرمایا وارث  
 بنا دیئے گئے یا تمہیں مفت دی گئی ہو"

پہلی حدیث میں اَرْبَيْتُمَا کے الفاظ اور دوسری میں لَا تَأْكُلِ الرَّبْوَا  
 کے الفاظ سے صاف ظاہر ہو رہا ہے مزارعت و مخابرت کا یہ معاملہ، ربوہ کی طرح کا معاملہ  
 ہے اور جس طرح ربوہ حرام و ناجائز ہے اس طرح یہ معاملہ بھی حرام و ناجائز ہے  
 یہی وجہ ہے کہ حضور اکرم صلی اللہ علیہ وسلم نے رافع بن خدیج کو قبل از وقت اسے  
 فسخ کرنے کا حکم دیا اور حضرت عبد الرحمن بن عوف کو نہیں کے ساتھ منع فرمایا۔  
 مفسرین حضرات میں سے علامہ ابن کثیر نے سورہ بقرہ والی تحریم ربوہ کی آیات  
 کی تفسیر میں مخابره سے متعلق حضرت جابر رضی اللہ عنہ کی مذکورہ بالا حدیث نقل کرنے  
 کے بعد جو لکھا ہے وہ یہ کہ:

انما حرمت المخابرة وهي  
 المزارعة ببعض ما يخرج من  
 الارض، والمزابنة وهي اشتراء  
 "سوائے اس کے نہیں کہ حرام ٹھہرائے  
 گئے ہیں مخابره جو پیداوار زمین  
 کے ایک حصہ پر مزارعت کا نام ہے"



اور مزاربہ جو نام ہے درخت پر  
لگی تازہ کھجوروں کو زمین پر  
پٹے خشک چھوڑوں کے  
عوض خریدنا اور محافلہ جو  
خوشوں میں محفوظ غلہ کو جو  
کھڑی کھیتی میں ہو خشک  
غلے کے بدلے خریدنا۔ یہ اور  
اس قسم کے دوسرے معاشی  
معاملات صرف اس لئے حرام

الرطب فی رؤوس النخل بالتمر  
علی وجه الارض، والمحاقلہ  
وہی اشتراء الحب فی سنبله  
فی الحقل بالحب علی وجه  
الارض، انما حرمت ہذا  
الاشیاء وما شاکھا حما  
لمادۃ الربو

ص ۲۲۷ ج ۱

تفسیر ابن کثیر

ٹھہرائے گئے ہیں کہ ربو کا کلی طور پر خاتمہ ہو جائے۔  
اس عبارت میں علامہ ابن کثیر نے مخابره، مزاربہ اور محافلہ اور ان سے  
ملنے جلتے دیگر معاشی معاملات کے حرام ہونے کی وجہ اور علت یہ بتلائی ہے کہ  
یہ سب ربوی معاملات ہیں اور یہ کہ ان کو حرام قرار دینے کا مقصد، ربو کا پوری  
طرح قلع قمع کرنا اور اس کو جڑ سے اکھاڑنا ہے، اس عبارت میں یہ بھی وضاحت  
ہے کہ مخابره عین مزارعت ہے۔

دوسرے عظیم مفسر علامہ القرطبی، اپنی جلیل القدر تفسیر الجامع لاحکام القرآن  
میں تحریم ربو کی آیات میں سے اس آیت: **فَإِنْ لَّمْ تَفْعَلُوا فَأْذَنُوا بِحَرْبٍ مِنَ اللَّهِ وَرَسُولِهِ**  
کی تفسیر کرتے ہوئے لکھتے ہیں:

اللہ اور اس کے رسول سے جنگ  
کی یہ وعید دھمکی جو ربو کو نہ چھوڑنے  
والوں کے لئے اللہ نے اس آیت  
میں فرمائی ہے۔ ٹھیک اسی طرح  
کی وعید رسول اللہ صلی اللہ علیہ وسلم  
نے مخابره کو نہ چھوڑنے والوں  
کے لئے بھی فرمائی ہے۔ حضرت

ہذا الوعد الذی وعد اللہ  
بہ فی الربو من المحاربة قد ورد  
عن النبی صلی اللہ علیہ وسلم  
مثله فی المخابرة عن جابر  
بن عبد اللہ قال سمعت رسول اللہ  
صلی اللہ علیہ وسلم یقول:  
من لم یذر المخابرة فلیؤن

بحوب من الله ورسولہ، وهذا  
 دلیل علی منع المخابرة وھی  
 اخذ الارض بنصف او ثلث  
 او ربع ویسعی المزارعتا و  
 اجمع اصحاب مالک کلہم و  
 الشافعی و ابو حنیفہ و اتباعہم  
 و داود علی انہ لا یجوز دفع  
 الارض علی الثلث والربع و  
 لا علی جزء مما ینخرج من  
 الارض.

جابر بن عبد اللہ راوی ہیں کہ میں  
 نے رسول اللہ صلی اللہ علیہ وسلم  
 سے سنا آپ نے فرمایا جو مخابره  
 کو نہ چھوڑے اس کے لئے اللہ  
 اور اس کے رسول کی طرف سے  
 اعلان جنگ ہے۔ یہ حدیث مخابره  
 کے ممنوع ہونے کی دلیل ہے اور  
 مخابره نام ہے زمین کو کاشت کے  
 لئے نصف، تہائی یا چوتھائی پیداوار  
 پر لینا دینا اسی کا دوسرا نام مزارعت  
 ہے۔ تمام مالکی علماء، امام شافعی،

ص ۳۶۷ - ج ۳

امام ابو حنیفہ اور ان کے کچھ متبعین اور داؤد ظاہری کا اس پر اجماع ہے کہ  
 زمین کو پیداوار کے تہائی، چوتھائی اور کسی حصہ پر دینا جائز نہیں۔  
 علامہ القربطی کی عبارت مذکور میں ایک تو اس بات کی تصریح ہے کہ مخابره  
 ربوہ کی طرح کا معاملہ ہے۔ دوسری اس بات کی تصریح کہ مخابره اور مزارعت ایک  
 معاملہ کے دو نام ہیں جس کی حقیقت یہ ہے کہ زمین کو اس کی پیداوار کے ایک حصہ  
 پر کاشت کے لئے دینا لینا اور تیسری یہ تصریح کہ اس معاملہ کے عدم جواز پر  
 امام مالک اور ان کے ماننے والے تمام علماء، امام ابو حنیفہ اور امام شافعی اور  
 ان کے کچھ پیروں نیز فقہ ظاہری کے امام داؤد متفق ہیں، بہر حال میرا دعویٰ کہ  
 معاملہ مزارعت، معاملہ ربوہ سے مشابہ و مماثل معاملہ ہے، علامہ ابن کثیر اور علامہ  
 القربطی کے مذکورہ بیانات سے بخوبی ثابت ہوتا ہے، گویا جو بات میں کہہ رہا ہوں  
 یہ وہی بات ہے جو چوٹی کے بعض مفسرین قرآن اپنی تفسیروں میں لکھ چکے ہیں۔  
 جہاں تک میرے علم و مطالعہ کا تعلق ہے، مزارعت کے موضوع پر  
 باقاعدہ لکھنے والے علماء کرام نے اپنی بحث و تحقیق کا دائرہ صرف حدیث و فقہ تک  
 محدود رکھا ہے۔ کسی نے قرآن مجید کے حوالے سے اس پر بحث نہیں کی۔  
 حالانکہ اعتقاد اور دعویٰ ہمیشہ سے علماء کرام کا یہی رہا ہے کہ قرآن حکیم میں حیات

انسانی کے ہر مسئلہ کے متعلق تفصیلی یا اجمالی ہدایت و رہنمائی ضرور موجود ہے۔  
تفصیلی ہدایت و رہنمائی کا مطلب یہ کہ جزوی مراحت کے ساتھ اس مسئلے کا  
ذکر اور شرعی حکم مذکور ہے اور اجمالی ہدایت و رہنمائی کا مطلب یہ کہ اصول کلیہ  
اور مبادی عامہ کے ضمن میں اس کے متعلق ہدایت پائی جاتی ہے۔ میں نے اس  
دعوے کے مطابق کوشش کی ہے کہ سب سے پہلے مسئلہ مزارعت سے متعلق  
قرآنی ہدایت معلوم کی جائے۔ سو اس بارے میں اپنی علمی و فکری بساط اور  
طالب علمانہ جستجو کے مطابق جو کچھ قرآن مجید میں سے میں سمجھ سکا ہوں سطور بالا  
میں پیش کر دیا، یہ صحیح ہے یا غلط، یا کس حد تک صحیح ہے اور کس حد تک غلط؟  
اس کا فیصلہ کھلے ذہن کے منصف مزاج علماء کرام ہی کر سکتے ہیں۔ بہر حال اگر  
کسی کو مجھ سے اتفاق نہ ہو اور وہ میرے نتائج غور و فکر کو صحیح نہ سمجھتا ہو  
اور ساتھ ہی اس کا یہ دعویٰ ہو کہ مزارعت ایک جائز و حلال معاملہ ہے تو اس پر  
لازم ہے کہ قرآن مجید سے کوئی دوسرا اصولی و کلی تصور پیش کرے۔ جس سے  
مزارعت کا جواز نکلتا ہو، یہاں محض یہ کہہ دینا صحیح اور کافی نہیں کہ چونکہ علماء سلف  
اور فقہاء متقدمین نے اس مسئلہ کے بارے میں قرآن مجید سے استدلال ضروری  
نہیں سمجھا لہذا آج ہمیں بھی اس کی ضرورت نہیں۔ کیونکہ علماء سلف کے سامنے یہ  
مسئلہ اس طرح نہ تھا جس طرح آج ہمارے سامنے ہے اسی طرح ان کے زمانے  
میں نہ عام طور پر یہ دعویٰ تھا کہ قرآن مجید اصولوں کے لحاظ سے ایک جامع اور کامل  
کتاب زندگی ہے جس میں حیات انسانی کے ہر مسئلہ کے لئے کم از کم اصولی و کلی  
ہدایت ضرور موجود ہے اور نہ ان سے یہ مطالبہ تھا کہ مسئلہ مزارعت کے  
متعلق وہ حدیث کے ساتھ قرآن مجید سے بھی رہنمائی و روشنی پیش کریں اور  
کیونکہ آج یہ دعویٰ بھی عام ہے اور یہ مطالبہ بھی لہذا ہمارے لئے ضروری ہو جاتا  
ہے کہ ہم مزارعت جیسے اہم مسئلہ کے متعلق حدیث نبوی کے ساتھ ساتھ قرآن  
مجید سے بھی کم از کم اصولی ہدایت ضرور پیش کریں اور یہ اس لئے بھی کہ آج کا  
قانونی ذہن کسی جزوی قانون کی صحت و عدم صحت اور اس کی نظری حیثیت کا  
تعین اس اصولی تصور سے کرتا ہے جس پر وہ جزوی قانون مبنی ہوتا ہے،

علاوہ ازیں کسی خاص مسئلہ کے متعلق جب احادیث و روایات میں اختلاف پایا جاتا ہو بعض سے اس کا جواز اور بعض سے عدم جواز مفہوم ہوتا ہو تو ایسی صورت میں اس اختلاف کو سلجھانے اور دور کرنے کا سب سے بہتر اور صحیح معیار قرآن مجید ہی ہو سکتا ہے۔ چنانچہ جو احادیث و روایات قرآن مجید کی اصولی ہدایت کے مطابق ہوں ان کو بے چون و چرا اختیار کر لیا جائے اور جو مطابق نہ ہوں ان کو معقول توجیہ و تاویل کے ساتھ ترک کر دیا جائے۔

میں نے اس کتابچے میں مباحث کی جو ترتیب مقرر کی ہے اس کے مطابق اب مجھے مزارعت کے بارے میں مرفوع احادیث پیش کرنی چاہئیں۔ یعنی وہ احادیث جن کا سلسلہ سند خود ہادی برحق حضرت محمد رسول اللہ صلی اللہ علیہ وسلم تک پہنچتا اور جن کے اندر آپ کے کسی قول اور فعل کا بیان ہے کیوں کہ قرآن مجید کے بعد دوسرا درجہ مرفوع احادیث کا ہے۔ وہ قولی ہوں یا فعلی اور تقریری ہوں ان کے بعد موقوف احادیث اور آثارِ صحابہ کا درجہ آتا ہے۔



# مزارعت اور فروع احادیث

مزارعت، مخابرات، محافلت اور کراء الارض سے متعلق مختلف صحابہ کرام سے جو مرفوع احادیث مروی ہیں ذیل میں بہر صحابی کی احادیث الگ الگ نقل کی جاتی ہیں۔ سب سے پہلے جابر بن عبد اللہ سے مروی احادیث ملاحظہ فرمائیے!

## احادیث حضرت جابر رضی اللہ عنہ

(۱) عن عطاء عن جابر قال كانوا يزرعونها بالثلث والربع والنصف فقال النبي صلى الله عليه وسلم من كانت له ارض فليزرعها اوليمنحها فان لم يفعل فليسك ارضه

حضرت عطاء سے روایت ہے کہ حضرت جابر نے فرمایا کہ لوگ تہائی، چوتھائی اور نصف پیداوار پر زمین کاشت کرتے کراتے تھے۔ پس نبی صلی اللہ علیہ وسلم نے فرمایا جس کی زمین ہو وہ اسے خود کاشت کرے یا پھر دوسرے کو کاشت کے لئے مفت بلا معاوضہ دے دے اور اگر نہیں کرتا تو اپنی زمین کو یونہی اپنے پاس روک رکھے۔

(۲) عن عطاء عن جابر قال كانت لرجال منا فضول ارضين فقالوا اتواجرها بالثلث والربع والنصف فقال النبي صلى الله عليه وسلم من كانت له ارض فليزرعها

حضرت عطاء سے مروی ہے کہ حضرت جابر نے فرمایا ہم میں سے کچھ اشخاص کے پاس فاضل زمینیں تھیں، انہوں نے پوچھا کہ کیا ہم ان کو تہائی، چوتھائی اور نصف پیداوار پر کاشت کیلئے

دے سکتے ہیں؛ تو نبی صلی اللہ علیہ وسلم نے فرمایا: یاد رکھو جس کی زمین ہو وہ اسے خود کاشت کرے یا پھر اپنے بھائی کو بلا معاوضہ کاشت کے لئے دے دے اور اگر ایسا نہیں کرتا تو اپنی زمین کو بلا کاشت رد کر رکھے۔

حضرت عطاء نے حضرت جابرؓ سے روایت کیا ہے کہ رسول اللہ صلی اللہ علیہ وسلم نے فرمایا: جس کے پاس زمین ہو وہ اسے خود کاشت کرے، پس اگر وہ خود کاشت کرنے کی قدرت نہ رکھتا ہو اور اس سے عاجز ہو تو اپنے مسلمان بھائی کو مفت کاشت کے لئے دیکے اور اسے اجارے پر نہ دے۔

حضرت سعید بن میناء نے روایت کرتے ہوئے کہا: میں نے حضرت جابرؓ بن عبد اللہ سے سنا ہے کہ رسول اللہ صلی اللہ علیہ وسلم نے فرمایا: جس کے پاس فاضل زمین ہو وہ اسے خود کاشت کرے یا اپنے بھائی کو کاشت کے لئے دیکے، اور اسے بیچو نہیں۔ میں نے حضرت سعید سے پوچھا کہ لا تبیعوها سے

مراد کرائے پر دینا ہے تو انہوں نے جواب دیا کہ "نہیں"

حضرت ابو الزبیر نے روایت کیا کہ حضرت جابرؓ نے کہا کہ جب تحریم ربوہ سے متعلق سورہ بقرہ کی یہ آیات نازل

اولیٰمنعہا احاء، فان الج  
فلیمسک ارضہ

(ص ۲۵۵ ج ۱ - صحیح البخاری)  
(ص ۱۱ ج ۲ - صحیح المسلم)

وے دے اور اگر ایسا نہیں کرتا تو اپنی زمین کو بلا کاشت رد کر رکھے۔

(۳) عن عطاء عن جابر قال قال  
رسول اللہ صلی اللہ علیہ وسلم  
من کانت له ارض فلیزرعها،  
فان لم یستطع ان یزرعها و  
عجز عنها فلیمنعہا احاء المسلم  
ولا یؤاجرہا ایاہ

(ص ۱۱ ج ۲ - صحیح المسلم)

(۴) عن سعید بن میناء قال سمعت  
جابر بن عبد اللہ ان رسول اللہ  
صلی اللہ علیہ وسلم قال:  
من کان له فضل ارض فلیزرعها  
اولیٰزرعہا احاء، ولا تبیعوها  
فقلت لسعید ما قولہ لا تبیعوها  
یعنی الکراء قال نعم

(ص ۱۱ ج ۲ صحیح المسلم)

مراد کرائے پر دینا ہے تو انہوں نے جواب دیا کہ "نہیں"

۵ عن ابی الزبیر عن جابر قال  
لما نزلت الذین یا کلون السبل  
لا یقومون الا کما یقوم الذی

ہوئیں جو اَلَّذِينَ يَأْكُلُونَ الرِّبَا سے شروع ہوتی ہیں تو رسول اللہ صلی اللہ علیہ وسلم نے فرمایا: جو شخص مخا برہ و مزارعت کو نہ چھوڑے اسے آگاہ ہونا چاہیے کہ وہ اللہ اور اس کے رسول سے جنگ میں مصروف ہے حضرت ابوالزبیر سے مروی ہے کہ حضرت جابرؓ نے کہا کہ ہم رسول اللہ صلی اللہ علیہ وسلم کے زمانے میں مخا برہ پر زمین لیا دیا کرتے تھے اور کچھ گھنڈہ یوں میں سے اور کچھ اس سے اور کچھ اس سے بھی پتے تھے۔ پس رسول اللہ صلی اللہ علیہ وسلم نے فرمایا: جس کے پاس زمین ہو وہ خود کاشت کرے

یا اپنے بھائی کو یونہی کاشت کے لئے دے دے ورنہ چھوڑ دے۔

حضرت جابر بن عبد اللہ سے حضرت ابوالزبیر کی روایت ہے کہ ہم زمانہ رسول اللہ صلی اللہ علیہ وسلم میں زمین لیتے دیتے تھے تہائی یا چوتھائی پیداوار کے عوض پانی کی نالیوں کے کنارے کی پیداوار کے ساتھ۔ پس رسول اللہ صلی اللہ علیہ وسلم خطبہ کے لئے کھڑے ہوئے اور اس بارے میں فرمایا: جس کے پاس زمین ہو وہ اسے خود کاشت کرے، اگر خود کاشت نہیں کر سکتا تو پھر

اپنے بھائی کو یونہی مفت کاشت کے لئے دے دے اور اگر اپنے بھائی کو اس طرح نہیں دیتا تو اسے روک رکھے۔

حضرت نعمان بن عیاش نے حضرت جابرؓ

يَتَخَبَّطُهُ الشَّيْطَانُ مِنَ الْمَسِّ الْآيَةِ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ لَمْ يَذْرِ الْمَخَابِرَةَ فَلْيُؤْذَنْ بِحَرْبٍ مِنَ اللَّهِ وَرَسُولِهِ

(ص ۲۸۶ - ج ۲ - المستدرک للحاکم)

(۶) عن ابی الزبیر عن جابر قال لانا نختار علی عهد رسول اللہ صلی اللہ علیہ وسلم فنصيب من القصری ومن کذا و من کذا فقال رسول اللہ صلی اللہ علیہ وسلم من کانت له ارض فلیزرعها اولیجر ثمنها اخاه والا فلیدعها۔ (ص ۱۱ - ج ۲ - صحیح المسلم)

یا اپنے بھائی کو یونہی کاشت کے لئے دے دے ورنہ چھوڑ دے۔

(۷) عن ابی الزبیر عن جابر بن عبد اللہ یقول کنا فی زمان رسول اللہ صلی اللہ علیہ وسلم نأخذ الارض بالثلث او الربع بالماذیانات، فقام رسول اللہ صلی اللہ علیہ وسلم فی ذلك فقال من کانت له ارض فلیزرعها فان لم یزرعها فلیمنعها اخاه فان لم یمنعها اخاه فلیمسکها۔ (ص ۱۱ - ج ۲ - صحیح المسلم)

اپنے بھائی کو یونہی مفت کاشت کے لئے دے دے اور اگر اپنے بھائی کو اس طرح نہیں دیتا تو اسے روک رکھے۔

(۸) عن نعمان بن عیاش عن جابر بن عبد



ان رسول الله صلى الله عليه وسلم  
نهى عن كراء الارض

(ص ۱۲ - ج ۲ - صحيح المسلم)

(۹) عن عمرو بن دينار عن جابر بن

عبد الله ان النبي صلى الله عليه

وسلم نهى عن المخابرة

(ص ۱۱ - ج ۲ - صحيح المسلم)

(۱۰) عن يزيد بن نعيم ان جابر بن

عبد الله اخبره انه سمع

رسول الله صلى الله عليه وسلم

ينهى عن المزابنة والحقول

فقال جابر المزابنة الثمر بالقر

والحقول كراء الارض

(ص ۱۲ - ج ۲ - صحيح المسلم)

کے عوض بیچنا اور حقول کا مطلب ہے کراء الارض۔

(۱۱) عن ابى الزبير انه سمع جابر يقول

كنا نخابر قبل ان يبعثنا رسول الله

صلى الله عليه وسلم عن الخبر

لستين او ثلث على الثلث و

الشطرو شيى من التبن فقال

لنا رسول الله صلى الله عليه وسلم

من كانت له ارض فليجرها فان

كراه ان يجرها فليمنعها اذ

فان كراه ان يمنعها اذ فليتركها

(ص ۳۴۹ - سنن دارمي)

بن عبد الله سے روایت کیا یہ کہ رسول اللہ

صلى الله عليه وسلم نے کراء الارض سے

منع فرمایا۔

حضرت عمرو بن دينار نے حضرت جابر بن

عبد الله سے روایت کیا کہ نبی اکرم صلى الله

عليه وسلم نے مخابرہ (مزارعہ) سے روکا

اور منع فرمایا۔

حضرت يزيد بن نعيم سے مروی ہے کہ

حضرت جابر بن عبد الله نے اسے بتلایا

کہ انہوں نے خود رسول اللہ صلى الله

عليه وسلم سے سنا آپ نے مزابنہ اور

حقول سے منع فرمایا، پھر حضرت جابر

نے وضاحت فرمائی کہ مزابنہ کا مطلب

ہے درخت پر لگی کھجوروں کو چھوہاروں

کا مطلب ہے کراء الارض۔

حضرت ابو الزبير سے روایت ہے کہ انہوں

نے حضرت جابر سے یہ کہتے سنا کہ ہم مخابرہ

کرتے تھے قبل اس کے کہ رسول اللہ

صلى الله عليه وسلم نے منع فرمایا مخابرہ

سے چودہ سال یا تین سال کا ہوتا تھا

تہائی اور نصف پیداوار اور کچھ بھوسے

پر، کیونکہ رسول اللہ صلى الله عليه وسلم

نے فرمایا جس کے پاس زمین ہو چاہیے

کہ وہ خود کاشت کرے، اگر اسے خود

کاشت کرنا گوارا نہ ہو تو پھر اپنے بھائی

کو مفت کاشت کے لئے دیدے اور اگر اسے اپنے بھائی کو مفت دینا گوارا نہ ہو تو پھر اس زمین کو یونہی چھوڑ دے۔

حضرت جابر بن عبد اللہ الانصاری رضی اللہ عنہ کے حوالے سے یہ جو گیارہ احادیث نقل کی گئی ہیں یہ ان کے چھ شاگردوں نے ان سے روایت کی ہیں جن کے اسماء گرامی یہ ہیں: حضرت عطاء بن ابی رباح، حضرت ابوالزبر المکی، حضرت عمرو بن دینار، حضرت سعید بن میناء، حضرت نعمان بن عیاش اور حضرت یزید بن نعیم۔

### مذکورہ احادیث پر تبصرہ

پہلی تین حدیثیں جن کے راوی حضرت عطار ہیں رسول اللہ صلی اللہ علیہ وسلم کے ان الفاظ کے لحاظ سے جو ان میں بیان ہوئے تقریباً ایک ہیں۔ تینوں کا مطلب یہ ہے کہ جس کی ملکیت میں زمین ہو وہ اسے خود کاشت کرے اور اگر خود کسی وجہ سے کاشت نہ کر سکتا ہو تو پھر اپنے کسی مسلمان بھائی کو منجھ کے طور پر مفت کاشت کے لئے دے دے، اور اگر ایسا کرنے کے لئے بھی تیار نہ ہو تو پھر اس زمین کو بلا کاشت اپنے پاس روک رکھے۔ کسی اجرت و معاوضے پر دوسرے کو نہ دے۔ البتہ پہلی حدیث اور دوسری حدیث کے شروع میں حضرت جابرؓ کے جو الفاظ ہیں وہ ایک دوسرے سے مختلف ہیں، پہلی حدیث میں الفاظ یہ ہیں "کانوا یزرعونہا بالثلث والرابع والنصف" (لوگ زمینوں کو کاشت کے لئے دیتے تھے تہائی، چوتھائی اور نصف پیداوار پر) اور دوسری حدیث میں شروع کے الفاظ ہیں "کانت لرجال منا فضول ارضین فقالوا انواجرہا بالثلث والرابع والنصف" (ہم میں سے کچھ لوگوں کے پاس فاضل زمینیں تھیں۔ انہوں نے پوچھا کہ کیا ہم ان کو تہائی، چوتھائی اور نصف پیداوار کے عوض اجارے پر دے سکتے ہیں؟ لہذا اس کا مطلب یہ ہو سکتا ہے کہ ان میں رسول اللہ صلی اللہ علیہ وسلم کے جو الفاظ ہیں آپ نے دو مرتبہ دو مختلف موقعوں پر ارشاد فرمائے ہوں: ایک عام مروجہ صورت حال کے پیش نظر اور دوسرے اس وقت جب اس قانونی اعلان سے متاثر ہو کر کچھ لوگوں نے دریافت کیا اور دوسرا مطلب یہ کہ ممکن ہے کہ حضرت جابرؓ کے الفاظ ایک ہی ہوں اور انہوں نے تفصیل کے ساتھ ایک ہی بات فرمائی ہو۔ لیکن نیچے کے راویوں نے اس کا مطلب مختلف

الفاظ سے بیان کر دیا ہو۔ کیونکہ ایسا عام طور پر ہوتا ہے کہ ایک ہی روایت کو متعدد راوی مختلف الفاظ سے بیان کر دیتے ہیں۔ تیسری حدیث کے آخر میں یہ جو الفاظ ہیں کہ لایواجرھا ایاء وہ اس مطلب کی توضیح و تفصیل ہیں جو پہلی دو احادیث کے الفاظ سے مفہوم ہوتا ہے۔ یعنی جب مالک زمین کے لئے حصے کے ساتھ تین باتیں فرمادی گئیں کہ وہ خود کاشت کرے اگر ایسا نہیں کرتا تو دوسرے کو بلا معاوضہ کاشت کے لئے دے دے اور اگر ایسا بھی نہیں کرتا تو بلا کاشت اپنے پاس روک رکھے۔ ظاہر ہے کہ اس سے باقی ہر صورت کی نفی مفہوم ہوتی ہے۔ خصوصاً اجارے پر دینے کی خواہ وہ پیداوار کے ایک حصے کے عوض میں ہو یا کسی دوسری چیز کے عوض میں۔ لہذا تیسری حدیث کے آخری الفاظ میں اس اجمال کی تفصیل ہے جس کی وجہ سے اسے الگ بیان کیا گیا ہے۔ بہر حال ان تینوں احادیث سے مزارعت کا ممنوع ہونا ثابت ہوتا ہے۔

چوتھی حدیث جس کے راوی حضرت سعید بن مینار ہیں اس میں بھی تقریباً وہی قانونی ضابطہ بیان ہوا ہے جو اس سے پہلے حضرت عطاء کی روایت کردہ تین حدیثوں میں بیان ہوا ہے۔ صرف الفاظ کا معمولی سا اختلاف ہے اور یہ بھی مزارعت کے عدم جواز پر دلالت کرتی ہے۔ انہی کی ایک اور حدیث جو شرح معانی الآثار للطحاوی میں ہے اس کا ترجمہ ہے "حضرت جابر نے کہا رسول اللہ صلی اللہ علیہ وسلم نے محافلہ، مزاربہ اور مخابہ سے منع فرمایا ہے"

پانچویں، چھٹی اور ساتویں حدیث جن کے راوی حضرت جابر سے حضرت ابو الزبیر المکی ہیں ان میں سے پہلی حدیث مخابہ کو ربلو جیسا حرام معاملہ قرار دے رہی ہے اور اس سے سختی کے ساتھ روک رہی ہے۔ چھٹی اور ساتویں حدیث میں رسول اللہ صلی اللہ علیہ وسلم کے جو مبارک الفاظ ہیں وہ مطلب و مفہوم کے لحاظ سے ایک ہیں اور وہی ہیں جو پیچھے حضرت عطاء والی حدیث میں تھے۔ البتہ اپنے تمہیدی الفاظ کے لحاظ سے جو حضرت جابر کے الفاظ ہیں ان کے درمیان کچھ اختلاف ہے اور اس اختلاف کا تعلق مزارعت کی ان مختلف شکلوں سے ہے جو مدینہ طیبہ میں اسلام سے پہلے عملاً رائج چلی آرہی تھیں، مثلاً حدیث نمبر چھ میں مزارعت کی اس خاص

شکل کا ذکر ہے جس میں زمین کا مالک غلے کے ایک حصے کے ساتھ ساتھ گھنڈیاں بھی اپنے لئے مخصوص کر لیتا تھا اور حدیث نمبر سات میں اس شکل کا ذکر ہے جب مالک، غلے کے تہائی یا چوتھائی حصہ کے ساتھ ساتھ پانی کی نالیوں کے کنارے کی فصل بھی اپنے حق میں محفوظ کر لیتا تھا جو عموماً اچھی ہوا کرتی تھی، چنانچہ جب یہ دو شکلیں بھی رسول اللہ صلی اللہ علیہ وسلم کے سامنے آئیں تو آپ نے ان کے متعلق جائز و ناجائز کا جزوی حکم بیان فرمانے کی بجائے ایک قانونی ضابطہ اور قاعدہ کلیہ بیان فرمایا جس سے مالک زمین کے لئے سوائے تین شکلوں کے باقی ہر شکل ممنوع و ناجائز قرار پاتی ہے وہ شکلیں بھی جو ان دو حدیثوں میں بیان ہوئی ہیں اور وہ سب شکلیں بھی جو دوسری احادیث میں مذکور ہیں۔

حدیث نمبر آٹھ جس کے راوی حضرت جابرؓ سے حضرت نعمان بن عیاش ہیں، اس میں حضرت جابرؓ نے صرف یہ فرمایا کہ رسول اللہ صلی اللہ علیہ وسلم نے کراء الارض سے روکا اور منع فرمایا ہے۔ کراء الارض کے تحت مزارعت کی تمام شکلیں آجاتی ہیں خواہ وہ پیداوار زمین کے کسی نسبتی حصہ پر طے پائی ہوں یا نقد وغیرہ کی کسی مقدار پر غور کرنے سے ایسا لگتا ہے کہ حضرت جابرؓ سے کسی نے پوچھا کہ رسول اللہ صلی اللہ علیہ وسلم نے کراء الارض کے بارے میں کیا فرمایا ہے تو انہوں نے جواب دیا کہ منع فرمایا ہے، اس میں حضرت جابرؓ نے رسول اللہ صلی اللہ علیہ وسلم کے وہ الفاظ بیان نہیں فرمائے جن کے ذریعے آپ نے کراء الارض سے منع فرمایا ہے اور وہ الفاظ یقیناً وہی ہو سکتے ہیں جو حضرت جابرؓ کی روایت کردہ دوسری احادیث میں مذکور ہیں یعنی من كانت له ارض فليزرعها وليمنعها اذ فان لم يفعل فليمسك ارضه

حدیث نمبر ۹ جس کے راوی حضرت جابرؓ سے حضرت عمرو بن دینار ہیں اس میں بھی گویا سوال کے جواب میں اختصار کے ساتھ حضرت جابرؓ نے صرف اتنا بیان فرمایا کہ رسول اللہ صلی اللہ علیہ وسلم نے مجاہرہ سے روکا اور منع فرمایا جن الفاظ کے ساتھ روکا اور منع فرمایا ہے ان کا ذکر نہیں، اور وہ وہی ہیں جو حضرت جابرؓ نے دوسری احادیث میں بیان فرمائے ہیں۔

حدیث نمبر دس جس کے راوی یزید بن نعیم ہیں اس میں بھی حضرت جابرؓ نے اختصار کے ساتھ صرف اتنا فرمایا کہ رسول اللہ صلی اللہ علیہ وسلم نے حقول سے منع فرمایا ہے اور حقول کا مطلب کھرا اور زمین بتلایا۔

حدیث نمبر گیارہ کے راوی بھی حضرت ابو الزبیر ہیں۔ اس میں بھی رسول اللہ صلی اللہ علیہ وسلم کے تقریباً وہی کلمات ہیں جو حدیث نمبر چھ اور سات میں ہیں اور قانونی ضابطے کی حیثیت رکھتے ہیں۔ میں نے اس کے باوجود اس حدیث کو اس لئے نقل کیا ہے کہ اس کے شروع میں مزارعت کی ایک اور شکل کا ذکر ہے جس میں مالک اور مزارع کے مابین دو یا تین سال کا معاملہ طے ہوتا تھا۔ تہائی اور نصف پیداوار اور کچھ بھوسے کے عوض، ظاہر ہے کہ یہ شکل بھی اس قانونی ضابطے کی رو سے ناجائز قرار پاتی ہے جو ایک مالک زمین کے لئے رسول اللہ صلی اللہ علیہ وسلم نے ارشاد فرمایا ہے۔

بہر حال حضرت جابرؓ سے مروی یہ سب احادیث اس پر متفق ہیں کہ مزارعت و مخابرت اور کراء الارض کی کوئی شکل بھی جائز اور مشروع نہیں، اب ایک دوسرے صحابی حضرت زید بن ثابت رضی اللہ عنہ کی احادیث ملاحظہ فرمائیے جو زراعت پیشہ انصار مدینہ میں سے ہیں۔

### احادیث زید بن ثابتؓ

(۱) عن زید بن ثابت قال نہی رسول اللہ صلی اللہ علیہ وسلم عن المخابرة؛ قلت ما المخابرة؟ قال ان تلخذ الارض بنصف او ثلث او ربع۔ (ص ۱۲۷ ج ۲ - سنن ابی داؤد)

حضرت زید بن ثابت رضی اللہ عنہ نے روایت کرتے ہوئے کہا کہ رسول اللہ صلی اللہ علیہ وسلم نے مخابره سے منع فرمایا، میں نے پوچھا مخابره کیا ہے؟ تو حضرت زیدؓ نے جواب دیا تیرا زمین کو کاشت کے لئے نصف یا تہائی یا چوتھائی پیداوار پر لینا۔

(۲) عن ابن عمر عن زید بن ثابت قال نہی رسول اللہ صلی اللہ علیہ وسلم عن زید بن ثابت بن ثابت سے روایت کیا یہ کہ رسول اللہ

وسلم عن المحاقلة والمزابنة  
 (ص ۲۶۰ - ج ۲)

شرح معانی الآثار للطحاوی

(۳) عن زید بن ثابت انه قال یغفر الله  
 لرافع بن خدیج انا والله كنت  
 اعلم بالمحدث منه، انما جاء  
 رجال من الانصار الى رسول الله  
 صلی الله علیه وسلم وقد اقتلوا  
 فقال ان كان هذا شأنکم  
 فلا تکرر المزارع فسمع قوله لا تکرر  
 المزارع -

(ص ۱۲۵ - ج ۲ - سنن ابی داؤد)

(ص ۱۶۸ - ج ۲ - سنن نسائی)

صلی اللہ علیہ وسلم نے محاقله اور مزابنه  
 سے منع فرمایا۔

حضرت زید بن ثابت نے کہا اللہ رافع  
 بن خدیج کے لئے مغفرت فرمائے۔ میں  
 واللہ اس حدیث کو ان سے بہتر جانتا  
 ہوں، دراصل انصار کے دو شخص جن  
 کے درمیان کچھ پہلے جھگڑا ہو چکا تھا،  
 رسول اللہ صلی اللہ علیہ وسلم کے پاس  
 محاکمے اور تصفیے کے لئے آئے۔ آپ  
 نے ماجرا سن کر فرمایا اگر تمہارا یہ حال ہے  
 تو کھیتوں کو کرائے پر مت دو۔ حضرت  
 رافع نے صرف آخری جملہ فلا تکرر المزارع  
 ہی سنا۔

حضرت زید بن ثابت رضی اللہ عنہ کی ان تین احادیث میں سے پہلی دو حدیثوں  
 سے صاف ظاہر ہوتا ہے کہ مخابره اور محاقله سے رسول اللہ صلی اللہ علیہ وسلم نے  
 منع فرمایا ہے لہذا دونوں ممنوع و ناجائز ہیں۔ مخابره کی حضرت زید نے خود جو  
 توضیح فرمائی ہے یعنی زمین کاشت کے لئے نصف، تہائی اور چوتھائی پیداوار  
 پر لینا اس کے مطابق مخابره عین مزارعت ہے۔ اسی طرح بعض روایات میں  
 محاقله کے معنی بھی المزارعت، بالثلث والربع کہے گئے ہیں۔ لیکن دونوں حدیثوں  
 میں نہی کے ان الفاظ کا ذکر نہیں جن کے ساتھ رسول اللہ صلی اللہ علیہ وسلم نے نہی  
 فرمائی ہے۔ ہو سکتا ہے وہ الفاظ وہی ہوں جن کا حضرت زید نے تیسری حدیث میں  
 ذکر کیا ہے یعنی "فلا تکرر المزارع" یا وہ ہوں جو رسول اللہ صلی اللہ علیہ وسلم  
 نے منبر پر کھڑے ہو کر خطبہ میں ارشاد فرمائے، یعنی جس کی زمین ہو وہ خود اسے  
 کاشت کرے۔ اگر خود کاشت نہیں کر سکتا تو اپنے مسلمان بھائی کو مفت بلا معاوضہ

کاشت کے لئے دے دے ورنہ روک رکھے۔

تیسری حدیث میں جہاں تک رسول اللہ صلی اللہ علیہ وسلم کے الفاظ "فلا تکر والمزارع" کا تعلق ہے اس میں بھی کراء الارض کی صراحت ممانعت ہے جو مزارعت کا دوسرا نام ہے۔ البتہ اس میں حضرت رافع بن خدیج کے متعلق حضرت زید بن ثابت کے جو الفاظ ہیں "ان سے ایک غلط فہمی ہو سکتی ہے۔ لہذا ان کی کچھ وضاحت ضروری ہے" غلط فہمی یہ کہ چونکہ حضرت رافع بن خدیج کراء الارض کی سب شکلوں کو ناجائز اور اس معاملے کو سرے سے ممنوع سمجھتے اور کہتے تھے لہذا ان کا زید بن ثابت سے اختلاف کرنا اور یہ کہنا کہ رسول اللہ صلی اللہ علیہ وسلم کی یہی ممانعت کا تعلق کراء الارض کی ایسی شکل سے ہے جو نزاع و جھگڑے کا باعث بنتی تھی، اس پر دلالت کرتا ہے کہ حضرت زید بن ثابت اس معاملے کو سرے سے ناجائز نہیں بلکہ صرف اس کی ان شکلوں کو ناجائز سمجھتے تھے جو مالک اور مزارع کے درمیان نزاع و جھگڑے کا موجب بنتی ہیں لیکن یہ درست نہیں کیونکہ حضرت زید بن ثابت کی دوسری احادیث سے صاف ظاہر ہے کہ وہ مطلقاً اور علی العموم اس معاملے کو ممنوع و ناجائز سمجھتے تھے اور ان کے نزدیک زمین کو پیداوار کے نصف تہائی اور چوتھائی پر لینا دینا مخابرہ اور ممنوع تھا۔ حالانکہ کراء الارض کی یہ شکل کبھی باعث نزاع و جھگڑا نہیں بنتی، اسی طرح حدیث مذکور سے کسی طرح یہ ثابت نہیں ہوتا کہ کراء الارض کی نزاعی شکلیں تو ناجائز ہیں باقی غیر نزاعی سب جائز ہیں یعنی فی نفسہ یہ معاملہ جائز ہے کیونکہ اگر ایسا ہوتا تو رسول اللہ صلی اللہ علیہ وسلم ان دو شخصوں کے درمیان جو باہمی نزاع کے بعد آپ کی خدمت میں تھے اور عدالتی فیصلہ کے لئے حاضر ہوئے تھے، صرف تصفیے اور منصفانہ فیصلے پر اکتفاء فرماتے اور یہ امتناعی حکم نہ دیتے کہ کھیتوں کو کر لے پڑ دینا بند کر دو۔ یعنی یہ نہ فرماتے کہ "فلا تکر والمزارع" جو مطلق کراء الارض کے عدم جواز پر دلالت کرتا ہے کیونکہ کلام شارع میں عموم الفاظ کا اعتبار ہوتا ہے۔ خصوصاً مورد کا اعتبار نہیں ہوتا۔

علاوہ انہیں اس حدیث میں حضرت زید بن ثابت کا حضرت رافع پر جو اعتراض ہے



وہ صرف اس وقت صحیح ہو سکتا ہے جب حضرت رافع بن خدیج صحیح محض اس حدیث کی بنا پر کراء الارض کی ہر شکل کے عدم جواز کے قائل ہوتے حالانکہ ایسا نہیں کیونکہ متعدد احادیث سے ظاہر ہوتا ہے کہ وہ محض اس حدیث کی وجہ سے جس کا زید بن ثابت نے حوالہ دیا ہے کراء الارض کو ممنوع نہ کہتے تھے بلکہ کئی دوسری احادیث بھی اس کا موجب اور سبب تھیں مثلاً ایک وہ حدیث جو رسول اللہ صلی اللہ علیہ وسلم نے اس وقت ارشاد فرمائی تھی جب خود حضرت رافع اپنی کھیتی کو پانی دے رہے تھے اور حضور صلی اللہ علیہ وسلم کا وہاں سے گزر ہوا اور آپ نے ان سے دریافت فرمایا کہ کھیتی کس کی ہے اور زمین کس کی۔ انہوں نے جب یہ بتلایا کہ کھیتی میرے بیج اور عمل سے ہے اور زمین بنی فلاں کی ہے تو حضور نے ارشاد فرمایا تم ربو میں مبتلا ہو۔ اس معاملے کو فوراً ختم کر دیکھتی کے ساتھ زمین اس کے مالکان کو دے دو اور اپنا خرچہ لے لو۔ دوسری وہ حدیث جو حضرت رافع نے اپنے دو چچوں سے سنی تھی یعنی حضرت انس اور حضرت ظہیر سے، جو صحاح ستہ میں ہے، اسی طرح تیسری وہ حدیث بھی یقیناً ہو سکتی ہے جو رسول اللہ صلی اللہ علیہ وسلم نے باقاعدہ اہتمام کے ساتھ مجمعہم کے سامنے خطبہ میں ارشاد فرمائی۔ حضرت رافع بن خدیج اس سے کیسے بے خبر رہ سکتے تھے، بہر حال حضرت زید بن ثابت کی اس تیسری حدیث میں حضرت رافع بن خدیج پر جو اعتراض ہے نہایت کمزور اور ناقابل اعتبار ہے۔ لہذا اس صورت میں اس کا انتساب حضرت زید بن ثابت جیسے فقیہ کی طرف مشکوک نظر آتا ہے۔

### احادیث حضرت ابی ہریرہ رضی

- (۱) عن ابی سلمۃ عن ابی ہریرۃ رضی  
 قال قال رسول اللہ صلی اللہ علیہ  
 وسلم: من کانت لہ ارض فلیزرعھا  
 اولیٰ نعمھا اخاہ فان ابی فلیمسک  
 ارضہ
- حضرت ابو سلمہ نے حضرت ابو ہریرہ سے  
 روایت کرتے ہوئے کہا کہ رسول اللہ  
 صلی اللہ علیہ وسلم نے فرمایا: جس کی ہلک  
 میں زمین ہو وہ اسے خود کاشت کرے  
 یا پھر اپنے بھائی کو مفت کاشت کیلئے  
 دے دے اور اگر ایسا بھی نہیں کرتا تو
- (ص ۲۱۵ - ج ۱ صحیح البخاری)

اپنی زمین کو بروک رکھے۔

حضرت ابو صالح سے حضرت ابو ہریرہ رضی اللہ عنہ نے بیان کیا کہ رسول اللہ صلی اللہ علیہ وسلم نے محافلہ اور مزابنہ سے منع فرمایا۔

(۲) عن ابی صالح عن ابی ہریرۃ قال  
نہی رسول اللہ صلی اللہ علیہ  
وسلم عن المحافلۃ والمزابنۃ۔  
(ص ۱۱- ج ۲ - صحیح المسلم)

حضرت ابو ہریرہ رضی اللہ عنہ سے مروی ان دو حدیثوں میں پہلی حدیث بعینہ وہی ہے جو متعدد دوسرے صحابہ کرام رضی اللہ عنہم سے بھی مروی ہے جو مزارعت کے بارے میں قول فیصل کی حیثیت رکھتی ہے اور جو دراصل ایک جامع مانع قانونی ضابطہ ہے۔ نیز جو مسلمہ طور پر ایک صحیح حدیث ہے اور دوسری حدیث بھی وہی ہے جو دوسرے کئی صحابہ کرام نے بھی روایت فرمائی ہے اور پھر جیسا کہ پہلے بھی عرض کیا گیا اس میں رسول اللہ صلی اللہ علیہ وسلم کی نہی کا تو ذکر ہے لیکن ان الفاظ مبارکہ کا ذکر نہیں جن کے ذریعے آپ نے نہی فرمائی۔ وہ الفاظ کچھ بھی ہوں یقیناً ایسے ہوں گے جن سے نہی کا قطعی ثبوت فراہم ہوتا ہو۔

## ابوسعید الخدریؓ کی حدیث

حضرت داؤد بن الحصین سے روایت ہے کہ حضرت ابوسعید الخدریؓ نے اس کو بتلایا کہ اس نے حضرت ابوسعید خدریؓ سے یہ کہتے سنا کہ رسول اللہ صلی اللہ علیہ وسلم نے مزابنہ اور محافلہ سے منع فرمایا ہے۔ مزابنہ نام ہے درخت پر لگے پھل کو خریدنا یعنی خشک پھل کے عوض اور محافلہ کا مطلب ہے کراء الارض

عن داؤد بن الحصین ان اباسفیان  
اخبرہ انہ سمع اباسعید الخدری  
یقول: نہی رسول اللہ صلی اللہ علیہ  
وسلم عن المزابنۃ والمحافلۃ، و  
قال: المزابنۃ اشتراء الثمر فی  
رؤوس التخل، والمحافلۃ کراء الارض  
(ص ۱۲- ج ۲ - صحیح المسلم)

محافلہ، حقل، حقول اس معاملہ کے نام ہیں جو کھیت کے ٹک اور کھیتی اگانے والے کاشت کار کے مابین پیداوار کی تقسیم وغیرہ پر طے پاتا ہے۔ اسی کا

دوسرا نام مزارعت ہے۔ لہذا محافلہ کی ممانعت مزارعت کی ممانعت ہے۔

### حدیث حضرت انس رضی

عن انس بن مالك قال نهى النبي  
صلى الله عليه وسلم عن المحافلة  
والمخاضرة والملاسة والمنابذة  
والمزابنة .

حضرت انس بن مالک رضی اللہ عنہ  
سے مروی ہے کہ نبی صلی اللہ علیہ وسلم  
نے محافلہ ، مخاضرہ ، ملاسہ ،  
منابذہ اور مزابنتہ سے منع فرمایا۔

(ص ۲۹۳ - ج ۱ - صحیح البخاری)

اس حدیث میں بھی اگر محافلہ ، مزارعہ کے معنی میں ہے تو اس سے بھی  
مزارعت کی صاف ممانعت ثابت ہوتی ہے۔ باقی جن الفاظ سے رسول اللہ صلی اللہ  
علیہ وسلم نے نہی فرمائی ہے ہو سکتا ہے وہ وہی ہوں جن کا دوسری کئی احادیث میں  
ذکر ہے۔

### حضرت ثابت بن الضحاک رضی کی حدیث

عن عبد الله بن السائب قال  
سألت عبد الله بن معقل عن  
المزارعة فقال اخبرني ثابت بن  
الضحاك ان رسول الله صلى الله عليه  
وسلم نهى عن المزارعة

حضرت عبد اللہ بن سائب نے روایت  
کرتے ہوئے کہا کہ میں نے حضرت عبد اللہ  
بن معقل سے مزارعت کے متعلق پوچھا  
تو انہوں نے جواب میں کہا کہ مجھے حضرت  
ثابت بن ضحاک نے خبر دی کہ رسول اللہ  
صلی اللہ علیہ وسلم نے مزارعت سے

(ص ۱۱ - ج ۲ - صحیح المسلم)

منع فرمایا۔

حضرت ثابت بن ضحاک کی اس حدیث سے بھی مزارعت کی ممانعت ظاہر ہوتی  
ہے۔ اس میں سوال بھی مطلق مزارعت کے متعلق ہے اور جواب بھی مطلق اور عام مزارعت  
سے متعلق، لہذا کسی تاویل کی گنجائش نہیں اور بالکل واضح اور محکم حدیث ہے۔

## حضرت عائشہ صدیقہؓ کی احادیث

(۱) عن عبد الله بن عمر عن عائشة رضي الله تعالى عنها ان النبي صلى الله عليه وسلم خرج في مسيره فاذا هو بزرع يهتز فقال لمن هذا الزرع قالوا لرافع بن خديج فارس اليه وكان قد اخذ الارض بالنصف او بالثلث، فقال انظر لفتك في هذه الارض فخذها من صاحب الارض وادفع اليه ارضه وذرعه (ص ۳۰۴ - ج ۲ دارقطنی)

حضرت عبد اللہ بن عمرؓ نے حضرت عائشہؓ سے روایت کیا کہ نبی صلی اللہ علیہ وسلم اپنے ایک راستے سے گزرے کہ اچانک آپؐ کی نگاہ ایک لہلہاتی کھیتی پر پڑی آپؐ نے پوچھا یہ کھیتی کس کی ہے؟ ساتھ جو صحابہؓ تھے انہوں نے بتلایا کہ رافع بن خدیج کی۔ آپؐ نے انہیں بلوایا ان کے بتلانے پر معلوم ہوا کہ انہوں نے وہ زمین نصف یا تہائی پر لی ہے تو آپؐ نے فرمایا دیکھو تمہارا جو خرچہ اس زمین میں ہوا ہے مالک زمین سے لے لو اور زمین مہربہ کھیتی کے اس کے حوالے کر دو۔

(۲) عن عائشة رضي الله عنها قالت كان اصحاب رسول الله صلى الله عليه وسلم قوماً عبال الفسهم كانوا يعالجون اراضيهم بايديهم (ص ۱۲۷ - ج ۶ - السنن الكبرى)

حضرت عائشہ رضی اللہ عنہا نے روایت کرتے ہوئے فرمایا کہ رسول اللہ صلی اللہ علیہ وسلم کے صحابہ کرام خود کام کرنے والے لوگ تھے۔ وہ اپنی زمینوں میں خود اپنے ہاتھوں سے کام کرتے یعنی ان کو خود کاشت کرتے تھے۔ دوسروں سے نہیں کراتے تھے۔

حدیث نمبر ایک سنن ابی داؤد اور شرح معانی الآثار میں ایک دوسری سند سے نقل کی گئی ہے۔ دونوں کے درمیان جو اختلاف ہے وہ یہ کہ حضرت عائشہؓ کی اس حدیث سے معلوم ہوتا ہے کہ رسول اللہ صلی اللہ علیہ وسلم نے جب وہ کھیتی دیکھی تو وہاں حضرت رافع بن خدیج موجود نہ تھے۔ لوگوں کے بتلانے پر جب معلوم ہوا کہ کھیتی رافع کی ہے تو آپؐ نے آدمی بھیج کر

ان کو بلوایا اور معاملے کو ختم کرنے کا حکم فرمایا اور سنن ابی داؤد وغیرہ میں ابن ابی نعیم کی خود حضرت رافع بن خدیج سے روایت کردہ جو حدیث ہے اس سے یہ ظاہر ہوتا ہے کہ رسول اللہ صلی اللہ علیہ وسلم نے جب وہ کھیتی دیکھی تو رافع بن خدیج کھیتی کو پانی دے رہے تھے اور خود ان سے رسول اللہ صلی اللہ علیہ وسلم نے پوچھا زمین کس کی ہے اور کھیتی کس کی، جب حقیقت معلوم ہوئی تو آپ نے معاملہ نسخ کرنے کا حکم فرمایا، اس میں اختلاف کی توجیہ یہ ہو سکتی ہے کہ رسول اللہ صلی اللہ علیہ وسلم نے جب کھیتی کو دیکھا تو آپ کے ساتھ جو لوگ تھے ان سے پوچھا اس وقت حضرت رافع بن خدیج کچھ دور کھیتی کو پانی دے رہے تھے تو آپ نے اپنے ساتھیوں میں سے ایک کو بھیج کر انہیں بلوایا اور پھر ان سے معاملے کی نوعیت دریافت فرمائی۔ نوعیت معلوم ہو جانے پر جو فرمایا وہ دونوں حدیثوں میں یکساں اور مشترک ہے۔

## حضرت علیؑ کی حدیث

عن علی بن ابی طالب ان رسول اللہ صلی اللہ علیہ وسلم نہی عن قبالة الارض بالثنت والربع وقال اذا كان احدكم رض فليزرعها اوليما يحيا اخاء  
(ص ۲۸۳ - المسند لزید)

حضرت علی رضی اللہ عنہ سے روایت ہے کہ رسول اللہ صلی اللہ علیہ وسلم نے منع فرمایا زمین کو تہائی اور چوتھائی پر دینے کی ضمانت و ذمہ داری سے اور فرمایا جب تم میں سے کسی کی زمین ہو تو وہ اسے خود کاشت کرے یا پھر اپنے بھائی کو مفت

کاشت کے لئے دے دے۔

حضرت علیؑ کی اس حدیث کے پہلے حصہ سے صاف ظاہر ہوتا ہے کہ رسول اللہ صلی اللہ علیہ وسلم نے زمین کو تہائی اور چوتھائی پیداوار پر دینے سے یعنی معاملہ مزارعت سے منع فرمایا۔ اور دوسرے حصہ میں واضح بیان ہے کہ مالک زمین اپنی زمین کو خود کاشت کرے یا پھر دوسرے کو مفت کاشت کے لئے دے دے۔

## حضرت سعد بن ابی وقاص کی احادیث

حضرت سعد بن ابی وقاص سے مروی ہے کہ لوگ اپنے کھیت اس پیداوار کے عوض دوسروں کو دیتے تھے جو نالیوں کے کنارے اور کنوئیں کے ارد گرد پانی بہنے کی جگہ گنتی تھی۔ پس منع فرمایا رسول اللہ صلی اللہ علیہ وسلم نے اس سے اور فرمایا سونے چاندی کے عوض کرائے پر دو۔

حضرت سعید بن المسیب سے مروی ہے کہ حضرت سعد بن ابی وقاص نے ان سے روایت کرتے ہوئے کہا کہ رسول اللہ صلی اللہ علیہ وسلم کے زمانے میں کھیتوں والے اپنے کھیت کرائے پر دیتے تھے بعوض اس کھیتی کے جو پانی کی نالیوں کے کنارے پر گنتی تھی۔ پس وہ رسول اللہ صلی اللہ علیہ وسلم کی خدمت میں حاضر ہوئے بوجہ اس جھگڑے کے جو ان کے درمیان اس معاملے میں ہوا تھا۔ سننے کے بعد رسول اللہ صلی اللہ

علیہ وسلم نے ان کو اس معاملے سے روک دیا اور فرمایا کہ سونے چاندی کے عوض کرائے پر دو۔

حضرت سعید بن مسیب سے مروی ہے کہ حضرت سعد بن ابی وقاص نے ان سے کہا کہ ہم زمین کو کرائے پر دیا کرتے

(۱) عن سعد بن ابی وقاص قال کان الناس یکرون المزارع بہا یکون علی الساقی وبہا یسقی بالماء فما حول البئر فتہی رسول اللہ صلی اللہ علیہ وسلم عن ذلك وقال اکروہا بالذهب والورق

(ص ۲۵۹ - ج ۲ - شرح معانی الآثار)

(۲) عن سعید بن المسیب عن سعد بن ابی وقاص قال کان اصحاب المزارع یکرون فی زمان رسول اللہ صلی اللہ علیہ وسلم مزارعہم بہا یکون علی الساقی من الزرع فجاءوا رسول اللہ صلی اللہ علیہ وسلم فاخصموا فی بعض ذلك، فنہم رسول اللہ صلی اللہ علیہ وسلم ان یکروا بذلك وقال اکروا بالذهب والفضة

(ص ۱۴۱ - ج ۲ - سنن النسائی)

(۳) عن سعید بن المسیب عن سعد بن ابی وقاص قال کنا نکری الارض بہا علی السواقی من الزرع

وما سعد بالداء منها، فنهانا  
رسول الله صلى الله عليه وسلم  
عن ذلك وأمرنا أن نكريمها  
بذهب أو فضة  
(ص ۱۲۵- ج ۲ سنن ابی داؤد)

تھے اس کھیتی کے عوض جو نالیوں کے  
کنارے سے ادھر ادھر بہہ جائیوں  
پانی سے اگتی تھی، پس رسول اللہ ﷺ  
علیہ وسلم نے ہم کو اس سے روکا اور حکم  
فرمایا کہ ہم زمینوں کو سونے چاندی کے  
عوض کرائے پر دیں۔

حضرت سعد بن ابی وقاص رضی اللہ عنہ کی یہ احادیث جن کے راوی  
حضرت سعید بن مسیب ہیں اختلاف الفاظ کی وجہ سے بظاہر تین احادیث  
معلوم ہوتی ہیں لیکن حقیقت میں یہ ایک ہی حدیث ہے۔ راویوں کے بیان  
میں اختلاف سے اس میں اجمال و تفصیل کا اختلاف پیدا ہو گیا ہے۔ ہو سکتا  
ہے حضرت سعید بن مسیب نے یا نیچے کے راویوں نے اس کو کبھی اجمال و  
اختصار کے ساتھ اور کبھی تفصیل کے ساتھ بیان کیا ہو، بہر حال ان تینوں  
میں ایک مشترک بات یہ ہے کہ مدینہ منورہ میں مزارعت کی ایک ایسی شکل  
بھی رائج تھی جس میں مالک زمین پیداوار کے ایک نسبتی حصہ کی بجائے زمین  
کے ایک حصہ کی پیداوار مخصوص کر لیتا تھا جس میں نسبتاً بہتر اور زیادہ پیداوار  
ہوتی تھی رسول اللہ ﷺ نے اس سے منع کیا اور فرمایا سونے  
چاندی یعنی نقد کے عوض زمینیں کرائے پر دو۔

یہاں یہ عرض کر دینا ضروری ہے کہ بعض حضرات نے مفہوم مخالف کے  
طور پر اس قسم کی روایات سے یہ نتیجہ اخذ کیا ہے کہ مطلق مزارعت اور  
پیداوار زمین کے ایک نسبتی حصہ پر مزارعت جائز ہے۔ حالانکہ ان حضرات  
نے یہ غور نہیں فرمایا کہ جو لوگ مفہوم مخالف کے قائل ہیں ان کے نزدیک  
بھی اس کی صحت کے لئے کچھ شرائط ہیں۔ مثلاً یہ کہ کسی نص کے مفہوم مخالف  
سے استدلال کے لئے ضروری ہے کہ دوسری نصوص سے اس کی نفی نہ ہوتی  
ہو اور یہ شرط یہاں نہیں پائی جاتی، مطلب یہ کہ اس قسم کی احادیث سے  
جن میں مزارعت کی ایک خاص شکل کی حمانعت ہے مزارعت کی دوسری



شکلوں کا جواز اس لئے ثابت نہیں کیا جاسکتا کہ اسی درجہ کی دوسری احادیث میں مزارعت کی تمام شکلوں کی ممانعت، موجود ہے بلکہ غور سے دیکھا جائے تو حضرت سعد بن ابی وقاص کی اسی حدیث کے آخر میں جو الفاظ ہیں وہ بھی اس پر دلالت کرتے ہیں کہ صرف سونے چاندی کے عوض ہی زمین کو اجارے پر دینا جائز ہے باقی کوئی شکل جائز نہیں۔ یہی وجہ ہے کہ حضرت سعد بن ابی وقاص سے اس حدیث کے واحد راوی حضرت سعید بن مسیب مزارعت کے عدم جواز کے قائل تھے اس کا اظہار ایک تو سنن النسائی وغیرہ کی اس روایت سے ہوتا ہے:

عن طارق قال سمعت سعید بن  
المسيب يقول لا يصلم الزرع غير  
ثلث: ارض بيضاء رقبتهما، او منحة  
او ارض بيضاء يستاجرها بذهب  
او فضة.  
رص ۱۲۲-ج ۲ سنن النسائی

حضرت طارق سے روایت ہے کہ میں  
نے حضرت سعید بن المسیب کو یہ کہتے  
سنا کہ زمین سے فائدہ اٹھانا سوائے  
تین صورتوں کے درست نہیں۔ زمین  
اس کی اپنی ملکیت میں ہو یا اسے منہ کے  
طور پر مفت کاشت کے لئے دی گئی ہو

یا وہ سفید و خالی زمین اس نے سونے چاندی کے عوض اجارہ پر لی ہو۔  
اور دوسرے امام طحاوی کے بیان کردہ اس اثر سے ہوتا ہے جس کے  
راوی حضرت حماد ہیں:

عن حماد انه قال سألت سعید  
بن المسيب وسعيد بن جبير و  
سالم بن عبد الله ومجاهدا  
عن كراء الارض بالثلث والرابع  
فكروه  
رص ۲۴۲-ج ۲ شرح معانی الآثار

حضرت حماد نے بیان کیا کہ میں نے سعید  
بن مسیب، سعید بن جبیر، سالم بن عبد اللہ  
اور مجاہد سے تہائی و چوتھائی پیداوار پر  
کراء الارض کے متعلق پوچھا تو انہوں نے  
اسے مکروہ و حرام بتلایا۔ یعنی ناجائز  
و ممنوع۔

## حضرت مسور بن مخرمہ کی حدیث

عن المسور بن مخرمة قال سئل رسول الله

حضرت مسور بن مخرمہ نے روایت

صلی اللہ علیہ وسلم بارض الریحین  
بن عوف فیما زرع فقال یا عبدالرحمن  
لا تأکل الربو ولا تطعمه ، ولا  
تزرع الا فی ارض ترثها و تورثها  
او تمنعها

رص ۱۲۰ - ج ۴ - مجمع الزوائد

بحوالہ طبرانی

کرتے ہوئے کہا کہ رسول اللہ صلی اللہ  
علیہ وسلم ایک زمین کے پاس سے گزرے  
جس میں عبدالرحمن بن عوف کی کھیتی تھی  
آپ نے ان سے مخاطب ہو کر فرمایا اے  
عبدالرحمن نہ خود سود کھاؤ اور نہ دوسرے  
کو کھلاؤ اور کاشت نہ کرو مگر اسی زمین  
میں جس کے تم وارث بنے یا فرمایا نہ

گئے ہو یعنی مالک ہو یا وہ زمین تجھے منہ کے طور پر بلا معاوضہ کاشت کے لئے دی گئی ہو

اس حدیث میں رسول اللہ صلی اللہ علیہ وسلم نے حضرت عبدالرحمن بن عوف  
رضی اللہ عنہ کو یہ جو فرمایا کہ نہ خود سود کھاؤ نہ دوسرے کو کھلاؤ اس پر دلالت کرتے  
ہیں کہ حضرت عبدالرحمن بن عوف نے وہ زمین مزارعت پر لے رکھی تھی کیونکہ بعض  
دوسری احادیث میں بھی مزارعت کو ربو سے تعبیر فرمایا گیا ہے۔ لہذا رسول اللہ صلی اللہ علیہ وسلم  
کے ان الفاظ سے مزارعت کا حرام و ناجائز ہونا ثابت ہوتا ہے اور پھر اس کے ساتھ  
آپ کا یہ فرمانا کہ سوائے دوزینوں کے اور کسی زمین میں کاشت نہ کرو ایک ما وہ  
زمین جس کے تم مالک ہو اور دوسری وہ زمین جو تمہیں بطور منہ مفت کاشت کے لئے  
دی گئی ہو۔ یہ بھی مزارعت کی ہر شکل کے ممنوع و ناجائز ہونے پر دلالت کرتا ہے۔

## حضرت عبداللہ بن عمر کی احادیث

عن عمرو بن دینار عن ابن عمر  
وجابر قالوا نہی رسول اللہ صلی  
اللہ علیہ وسلم عن بیع الثمر حتی  
یبس و صلاحہ و نہی عن  
المخابرة کراء الارض بالثلث والربع  
رص ۱۲۷ - ج ۲ - سنن النسائی

حضرت عمرو بن دینار نے روایت کیا کہ  
حضرت ابن عمر اور حضرت جابر نے کہا  
کہ جناب رسول اللہ صلی اللہ علیہ وسلم نے  
منع فرمایا پھلوں کی خرید و فروخت سے  
یہاں تک کہ ان میں کھانے کی صلاحیت  
پیدا ہو جائے اور منع فرمایا مخابرة سے

یعنی زمین کو تہائی اور چوتھائی پیداوار پر لینے دینے سے۔

حضرت عمرو بن دینار نے روایت کرتے ہوئے کہا کہ میں نے عبد اللہ ابن عمرؓ سے سنا کہ ہم مخا برہ میں کچھ حرج نہ دیکھتے تھے یہاں تک کہ پہلا سال تھا کہ حضرت رافع نے بتلایا کہ نبی صلی اللہ علیہ وسلم نے اس سے منع فرمایا ہے۔ دوسری روایت میں یہ بھی ہے پس ہم نے اس کی وجہ سے اسے ترک کر دیا۔

حضرت نافع نے روایت کیا کہ عبد اللہ بن عمرؓ اپنے کھیت کسائے یعنی مزارعت پر دیتے تھے نبی صلی اللہ علیہ وسلم کے زمانہ میں اور حضرت ابو بکرؓ نے حضرت عمرؓ اور حضرت عثمانؓ کے زمانہ امارت اور حضرت معاویہؓ کے شروع کے عہد خلافت میں یہاں تک کہ حضرت معاویہؓ کے عہد خلافت کے آخر میں ان کو معلوم ہوا کہ حضرت رافع بن خدیج اس کی مخالفت سے متعلق رسول اللہ صلی اللہ علیہ وسلم کی حدیث بیان کرتے ہیں۔ چنانچہ وہ ان کے پاس گئے جب کہ میں بھی ان کے ساتھ تھا، ان سے پوچھا تو انہوں نے کہا رسول اللہ صلی اللہ علیہ وسلم کو المزارع سے منع فرماتے رہے، لہذا ابن عمرؓ نے اس کے بعد اس کو چھوڑ دیا، پھر بعد میں جب بھی ان سے اس کے متعلق پوچھا جاتا تو جواب دیتے کہ رافع بن خدیج نے کہا کہ رسول اللہ صلی اللہ علیہ وسلم نے اس سے

(۲) عن عمرو بن دينار قال سمعت ابن عمر يقول كنا لانرى بالخبر بأسا حتى كان عام اول فروعهم رافع ان النبي صلى الله عليه وسلم نهى عنهما، وفي رواية ابن عيينة فتركنا من اجله (ص ۱۲ ج ۲ - صحيح المسلم)

(۳) عن نافع ان ابن عمر كان يكرى مزارعهم على عهد النبي صلى الله عليه وسلم وفي اماره ابى بكر و عمر و عثمان و صدر من خلافة معاوية حتى بلغه في آخر خلافة معاوية ان رافع بن خديج يحدث فيحايتهن عن النبي صلى الله عليه وسلم قد دخل عليه وانا معه فسأله فقال كان رسول الله صلى الله عليه وسلم يتهن عن كراء المزارع فتركها ابن عمر بعد فكان اذا سئل عنها بعد قال زعم ابن خديج ان رسول الله صلى الله عليه وسلم نهى عنها. (ص ۱۳ ج ۲ - صحيح المسلم)

منع فرمایا۔

(۴) عن ابن شہاب قال اخبرني سالم ان عبد الله بن عمر قال كنت اعلم في عهد رسول الله صلى الله عليه وسلم ان الارض تكرى ثم نحشى عبد الله ان يكون النبي صلى الله عليه وسلم قد احدث في ذلك شيئاً لم يكن عليه فترك كراء الارض۔

(ص ۳۱۵ ج ۱ - صحيح البخاری)

(۵) عن نافع عن ابن عمر رضی اللہ عنہما قال عامل النبی صلی اللہ علیہ وسلم یہود خیبر بشر ما ینخرج منها من ثمر او ذرع (ص ۳۱۳ ج ۱ - صحيح البخاری)

حضرت ابن شہاب زہری سے روایت ہے کہ مجھے حضرت سالم نے بتلایا یہ کہ عبد اللہ بن عمر نے کہا کہ رسول اللہ صلی اللہ علیہ وسلم کے عہد میں میرا علم یہ تھا کہ زمین کو رائے پر دی جاسکتی ہے پھر انہیں ڈر و اندیشہ ہوا کہ ممکن ہے کہ اس بارے میں نبی صلی اللہ علیہ وسلم نے کچھ فرمایا ہو جس کا انہیں علم نہ ہو لہذا انہوں نے کراء الارض کو ترک کر دیا۔ حضرت نافع سے روایت ہے کہ حضرت عبد اللہ بن عمر رضی اللہ عنہما نے کہا کہ نبی صلی اللہ علیہ وسلم نے یہود خیبر سے نصف پیداوار پر معاملہ فرمایا باغوں کے پھل میوے ہوں یا کھیتوں کے غلے ہوں۔

حضرت عبد اللہ بن عمر رضی اللہ عنہما کے تعلق سے یہ جو پانچ احادیث نقل کی گئی ہیں ان میں سے پہلی حدیث کے اندر مخابره اور کراء الارض بالثلث والربح کی ممانعت کا نہایت واضح بیان ہے۔ اسی طرح دوسری، تیسری اور چوتھی حدیث میں صراحت کے ساتھ اس کا ذکر ہے کہ حضرت عبد اللہ بن عمر رضی اللہ عنہما اور مخابره کا معاملہ کرتے تھے لیکن بعد میں انہیں جب یہ معلوم ہوا کہ رسول اللہ صلی اللہ علیہ وسلم نے اس سے منع فرمایا ہے تو آپ نے اس کو ہمیشہ کے لئے ترک کر دیا، البتہ دوسری اور تیسری حدیث کے درمیان اس بارے میں اختلاف ہے کہ حضرت عبد اللہ بن عمر نے اس معاملے کو کب ترک کیا۔ پہلی روایت کے مطابق رسول اللہ صلی اللہ علیہ وسلم کی وفات کے پہلے ہی سال میں اور دوسری

روایت کے مطابق حضرت معاویہؓ کی خلافت کے آخر میں گو یا رسول اللہ صلی اللہ علیہ وسلم کی وفات کے تقریباً اڑتالیس سال بعد، کیونکہ حضرت معاویہؓ کی وفات ۶۶۰ء میں ہوئی۔ چونکہ یہ دونوں روایتیں صحیحین یعنی بخاری و مسلم کی ہیں۔ لہذا سند و اسناد کے لحاظ سے صحیح۔ لیکن ظاہر ہے کہ یہ دو بالکل مختلف باتیں ایک ساتھ صحیح نہیں ہو سکتیں۔ لہذا یہ دیکھنا ہوگا کہ دوسرے قرائن و دلائل کی روشنی میں ان دو باتوں میں سے کونسی بات راجح اور زیادہ قرین قیاس ہے۔

بہر حال یہ بات کسی طرح قرین قیاس اور قابل فہم نہیں کہ حضرت عبداللہ بن عمرؓ کو مختابرت کی حمانعت کا علم رسول اللہ صلی اللہ علیہ وسلم کی وفات کے تقریباً پچاس سال بعد ہوا ہو جبکہ اس کے مقابلے میں پہلے سال والی بات ہر لحاظ سے قرین قیاس اور مطابق عقل معلوم ہوتی ہے۔ کیونکہ یہ تو ہو سکتا ہے کہ تحریم ربوہ کے اعلان کے بعد جو سن نو ہجری میں ہوا رسول اللہ صلی اللہ علیہ وسلم نے مختابرت و کراء الارض کی جو سختی کے ساتھ حمانعت فرمائی اور بعض حضرات کو اس سے روکا ایک آدھ سال تک حضرت عبداللہ بن عمرؓ کو اس کا علم نہ ہوا ہو۔ لیکن یہ بات سمجھ میں نہیں آ سکتی کہ مدینہ جیسے ایک چھوٹے سے شہر میں جہاں مسلمانوں کا آپس میں مثالی میل ملاپ تھا اور وہ ایک دوسرے کے حالات سے خوب واقفیت اور دینی مسائل و احکام کے علم اور ان کی تبلیغ و اشاعت میں بجد و لچسپی رکھتے تھے، ایک ایسی بات کا علم حضرت ابن عمرؓ کو تقریباً پچاس سال کے بعد ہوا ہو جس کے راوی حضرت رافع بن خدیج کے علاوہ تقریباً دس صحابہؓ اور بھی تھے اور جو ایک عملی اور عام علم و مشاہدے میں آنے والی بات تھی اور جس کا شرعی جواز و عدم جواز سے تعلق تھا۔ ممکن ہے یہ بات حضرت نافع کے علاوہ نیچے کے کسی راوی نے گھڑ کر ان کی طرف منسوب کر دی ہو، بہر کیف اس دوسری بات کے مقابلے میں پہلی بات زیادہ معقول اور قابل اعتبار ہے۔

پانچویں حدیث میں اجمال کے ساتھ اس معاملے کا ذکر ہے جو فتح خیبر کے بعد رسول اللہ صلی اللہ علیہ وسلم نے یہود خیبر سے کیا، دوسری روایات میں اس کی تفصیل کچھ اس طرح ہے کہ فتح خیبر کے بعد جب رسول اللہ صلی اللہ علیہ وسلم

نے یہودیوں کو وہاں سے نکالنا چاہا تو انہوں نے عرض کیا کہ اگر ہمیں یہیں رہنے دیا جائے تو باغوں اور کھیتوں کو ہم آباد کریں گے۔ آدھی پیداوار آپ کو دیں گے اور آدھی ہم لیں گے، اس پر رسول اللہ صلی اللہ علیہ وسلم نے فرمایا:

نقرکم ببہا علی ذلک، اشنا  
فتروا بہا حتی اجلاہم  
عمر بنی تیمار داریمجاہ  
(ص ۳۱۵ ج ۱ بخاری)

ہم اس معاہدے پر تم کو ٹھہرنے  
دیں گے جب تک چاہیں گے چنانچہ  
وہ خیبر میں رہے یہاں تک کہ حضرت  
عمر نے اپنے عہد مصلحت میں ان کو  
وہاں سے نکال کر مقام تیمار داریمجاہ

کی طرف بھیجا۔

حدیث خیبر حضرت ابن عمر رضی اللہ عنہما کے علاوہ دوسرے بھی متعدد صحابہ کرام سے مروی ہے، اس حدیث میں یہود خیبر کے ساتھ جس معاہدے اور جس معاملے کا ذکر ہے کیا وہ مزارعت کا معاملہ تھا یا کسی دوسری نوعیت کا معاملہ مثلاً خراج مقاسمت کا معاملہ؟ اس میں علماء کے مابین اختلاف ہے۔ بعض اسے مزارعت کا معاملہ سمجھتے اور جواز مزارعت میں اس کو بطور سند اور دلیل پیش کرتے ہیں اور بعض اس کو مزارعت کا معاملہ نہیں بلکہ سیاسی نوعیت کا ایک معاہدہ مانتے ہیں جو اسلامی حکومت اور اس کے غیر مسلم ذمی شہریوں کے مابین طے پایا اور یہ کہ ان سے جو نصف پیداوار لینا طے پائی تھی وہ خراج مقاسمت کے طور پر تھی مزارعت کے طور پر نہ تھی۔

جو حضرات معاملہ خیبر کو مزارعت کا معاملہ نہیں مانتے مختصر طور پر ان کے

دلائل یہ ہیں:

(۱) جس سیاق و سباق اور جس پس منظر میں یہ معاملہ طے پایا وہ اس معاملہ کے مزارعت ہونے پر نہیں بلکہ سیاسی معاہدہ ہونے پر دلالت کرتا ہے، وہ سیاق و سباق اور پس منظر خود اس مفصل حدیث میں مذکور ہے جس میں اس معاملے کا بیان ہے اور وہ یہ کہ جنگ میں مسلمانوں کو فتح اور یہودیوں کو شکست ہوئی اور فتح کے بعد مسلمانوں نے یہ طے کیا کہ یہودیوں کو خیبر سے نکالا جائے

کیونکہ اب یہ علاقہ مسلمانوں کے لئے مالِ غنیمت کی طرح ہو گیا تھا۔ یہودیوں کو جب یہ معلوم ہوا کہ ان کو خیبر سے نکالا جا رہا ہے تو انہوں نے جلا وطنی کی مصیبت سے بچنے کے لئے رسول اللہ صلی اللہ علیہ وسلم کی خدمت میں سے یہ درخواست پیش کی کہ اگر ہمیں یہیں ٹھہرنے دیا جائے تو باغوں اور کھیتوں کے جملہ کام ہم انجام دیں گے جو پیداوار ہوگی وہ نصف آپ کے لئے اور نصف ہمارے لئے ہوگی۔ چنانچہ رسول اللہ صلی اللہ علیہ وسلم نے ان کی درخواست قبول کر کے ان سے مشروط معاہدہ فرمایا۔ یہ تھا وہ نسیاق و سباق اور پس منظر جس میں یہ معاملہ طے پایا۔ ظاہر ہے کہ اس لحاظ سے یہ ایک خالص سیاسی نوعیت کا معاملہ بلکہ معاہدہ تھا جو حکومت ہی کے ذریعے طے پایا۔ حکومت ہی کی نگرانی میں چلتا رہا اور پھر خلافتِ فاروقی میں حکومت ہی کے ذریعے ختم بھی ہوا۔ یہودی بحیثیت ذمیوں کے تھے اور وہ پھلوں اور غلوں کا جو نصف حصہ ادا کرتے تھے وہ بطور خراج کے تھا جسے حکومت کا نمائندہ بیت المال کے لئے وصول کرتا اور پھر بیت المال ہی کے ذریعے وہ مسلمانوں میں تقسیم ہو جاتا تھا اور یہ دراصل عوض تھا اس ٹھہرانے اور امن و امان دینے کا جس کی یہود نے درخواست کی تھی اور جس کے عوض انہوں نے خود نصف پیداوار دینا طے کیا تھا، بہر حال یہ معاملہ مزارعت کا سا معاملہ نہ تھا جو دو اشخاص یعنی مالک زمین اور کاشت کار کے درمیان آزادانہ طے پاتا ہے۔

(۲) دوسری دلیل یہ کہ اس حدیث میں "نقرکم بھا علی ذلک ماشئنا" کے جو الفاظ ہیں وہ اس پر دلالت کرتے ہیں کہ یہ معاملہ مزارعت کا معاملہ نہ تھا کیونکہ اس میں ایک فریق کو یکطرفہ طور پر یہ اختیار تھا کہ وہ جب چاہے اسے ختم اور فسخ کر سکتا ہے۔ جبکہ معاملہ مزارعت میں ضروری ہوتا ہے کہ مقررہ مدت کے بعد دونوں فریق اپنی مرضی سے اسے ختم کریں۔ ایک فریق اپنی ایک طرفہ مرضی سے اسے ختم نہیں کر سکتا۔

(۳) تیسری دلیل یہ کہ فتح خیبر کے بعد یہودی خیبر کی حیثیت ذمیوں کی تھی جن پر قرآن مجید کے واضح حکم کے مطابق جزیہ و خراج عائد ہوتا تھا جس طرح مسلمانوں پر زکوٰۃ و عشر اور حکومت پر لازم ہوتا ہے کہ وہ ان سے جزیہ و خراج وصول



کر کے قومی بیت المال میں داخل کرے۔ لیکن یہ تاریخی واقعہ ہے کہ یہود خیبر سے سوائے نصف پیداوار کے اور کچھ وصول نہیں کیا گیا جس کا مطلب یہ ہوا کہ یہود خیبر سے جو نصف پیداوار وصول کی جاتی تھی وہ خراج کے طور پر تھی مزارعت کے طور پر نہ تھی۔ ورنہ یہ لازم آئے گا کہ یہود خیبر کی حد تک قرآن کی آیت جزیہ پر عمل نہیں ہوا۔

(۴) چوتھی دلیل جس سے یہ ثابت ہوتا ہے کہ معاملہ خیبر مزارعت کا معاملہ نہ تھا یہ کہ اور تو اور خود حدیث خیبر کے راوی بھی اس معاملہ کو مزارعت کا معاملہ نہ سمجھتے تھے۔ مثلاً اس حدیث کو روایت کرنے والوں میں دو نمایاں صحابی حضرت عبداللہ بن عمرؓ اور حضرت عبداللہ بن عباسؓ ہیں اور دونوں مزارعت کے عدم جواز کے قائل تھے جیسا کہ پہلے گزر چکا کہ حضرت عبداللہ بن عمرؓ مخابری کا کاروبار کرتے تھے۔ رسول اللہ صلی اللہ علیہ وسلم کی وفات کے بعد جب انہوں نے حضرت رافع بن خدیج سے ممانعت کی حدیث سنی تو مخابریہ اور کراء الارض کو ہمیشہ کے لئے چھوڑ دیا اور پھر عدم جواز کا فتویٰ دیتے رہے۔ سوچنے کی بات یہ ہے کہ اگر حضرت عبداللہ بن عمرؓ کے نزدیک یہود خیبر کا معاملہ مزارعت کا معاملہ ہوتا تو وہ نہ صرف یہ کہ مزارعت کو ترک نہ کرتے بلکہ رافع بن خدیج کو یہ بھی کہہ سکتے تھے کہ جس معاملہ پر رسول اللہ صلی اللہ علیہ وسلم نے آخر دم تک اور پھر حضرت ابوبکرؓ اور حضرت عمرؓ نے عمل کیا اسے کیسے ممنوع و ناجائز کہا جاسکتا ہے بلکہ اس موقع پر اس سے بہتر اور قوی دلیل دوہری کوئی نہیں ہو سکتی تھی کیونکہ معاملہ خیبر سے کسی کو انکار نہ تھا۔ لیکن ایک روایت کے مطابق حضرت ابن عمرؓ نے یہ فرمایا کہ ہو سکتا ہے رسول اللہ صلی اللہ علیہ وسلم نے مخابریہ و مزارعت کی ممانعت فرمائی ہو اور انہیں اس کا علم نہ ہوا ہو۔ لہذا انہوں نے حضرت رافع بن خدیج کی روایت کو وہ حدیث پر اعتماد کرتے ہوئے مزارعت و کراء الارض کو ہمیشہ کے لئے ترک کر دیا۔

اسی طرح اگر حضرت عبداللہ بن عمرؓ کے نزدیک معاملہ خیبر، مزارعت کا معاملہ ہوتا جس پر نہ صرف یہ کہ رسول اللہ صلی اللہ علیہ وسلم کا عمل رہا بلکہ حضرت صدیق اور حضرت فاروقؓ کا بھی عمل رہا تو اس پر عمل کرنا سنت رسول اور سنت شیخین پر عمل

کرنا تھا لہذا حضرت ابن عمر رضی اللہ عنہما سے کیسے ممکن تھا کہ وہ اس سنت پر عمل کرنا چھوڑ دیتے۔ نتیجہ یہ کہ ان کا مزارعت پر عمل کو ترک کر دینا اس پر قطعی دلالت کرتا ہے کہ معاملہ خیبر ان کے نزدیک مخابره و مزارعہ کا معاملہ نہ تھا۔

تجربہ ہے بعض حضرات کی سمجھ اور روش پر کہ ایک طرف وہ یہ کہتے ہیں کہ معاملہ خیبر، یقیناً مزارعت کا معاملہ تھا۔ اور اس پر رسول اللہ صلی اللہ علیہ وسلم اور حضرت ابو بکرؓ اور حضرت عمرؓ کا عمل درآمد رہا۔ گویا مزارعت پر عمل کو وہ ایک سنت تسلیم کرتے ہیں اور دوسری طرف یہ بھی فرماتے ہیں کہ عبد اللہ بن عمرؓ نے محض تقویٰ اور احتیاط کی وجہ سے مزارعت پر عمل کو ترک کر دیا اور یہ نہیں سوچتے کہ تقویٰ اور رعایت سنت پر عمل کرنے میں ہے یا سنت کو ترک کرنے اور اس پر عمل چھوڑ دینے میں اور پھر نہایت دکھ اور افسوس کی بات ہے کہ ایک صاحب اپنی کتاب "مسئلہ ملکیت زمین" میں اس بحث کے حاشیے پر لکھتے ہیں "کہ ابن عمر رضی اللہ عنہما کے مزاج میں احتیاط، وسع کی حد سے گزر کر تشدد تک پہنچ گئی تھی اور آخر عمر میں تو اس نے ایک حد تک وسع کی صورت اختیار کر لی تھی۔" بتلائیے اپنے اس غلط خیال کی تائید میں کہ خیبر کا معاملہ مزارعت کا معاملہ تھا ایک عظیم اور جلیل القدر صحابی کے متعلق یہ لکھنا کہ وہ وسع کے مریض بن گئے تھے کس قدر بے احتیاطی اور گستاخی کی بات اور کتنی غلط روش ہے! کیا ایسا لکھنے والا ایک متواضع اور متوازن ذہن کا آدمی ہو سکتا ہے؟

بہر حال یہ حقیقت ہے کہ حدیث خیبر کے ایک راوی عبد اللہ بن عمرؓ کے نزدیک معاملہ خیبر، مزارعت و کراء الارض کا معاملہ نہ تھا اور نہ وہ نہ اسے کبھی ترک کرتے اور نہ اس کے عدم جواز کے قائل ہوتے۔

اسی طرح حدیث خیبر کے دوسرے اہم راوی حضرت عبد اللہ بن عباسؓ بھی معاملہ خیبر کو مزارعت کا معاملہ نہ سمجھتے تھے اس کا ثبوت یہ کہ ان سے متعلق بعض روایات سے ظاہر ہوتا ہے کہ وہ مزارعت کو ایک غیر اولیٰ اور مکروہ معاملہ کہتے تھے جس کا نہ کرنا کرنے سے بہتر ہوتا ہے، اس بارے میں ہم ان کی احادیث و روایات کچھ آگے نقل کریں گے جن سے یہ ظاہر ہوتا ہے، یہاں صرف یہ عرض کرنا مقصود ہے کہ اگر معاملہ خیبر ان کے نزدیک مزارعت کا معاملہ ہوتا جس پر خود رسول اللہ صلی اللہ علیہ وسلم اور دو خلفاء راشدین

کا عمل رہا تو وہ معاملہ مزارعت کو کبھی بھی غیر اولیٰ اور مکروہ معاملہ نہ کہتے کیونکہ اس سے یہ لازم آتا ہے کہ رسول اللہ صلی اللہ علیہ وسلم نے اولیٰ کے مقابلہ میں غیر اولیٰ اور مستحب کے مقابلہ میں مکروہ کو اختیار کیا حالانکہ یہ درست نہیں کیونکہ آپ ہمیشہ اولیٰ اور مستحب کو اختیار فرماتے تھے، بالفاظ دیگر جس چیز کو رسول اللہ صلی اللہ علیہ وسلم نے "خَيْرٌ" فرما کر اسے اختیار کرنے کی ترغیب دوسروں کو دی ہو کیسے ممکن ہے کہ آپ خود اس کو اختیار نہ فرماتے اور لِمَ تَقْتُولُونَ مَا لَا تَفْعَلُونَ کا مصداق بنتے۔

حضرت ابن عباس سے ایک روایت ایسی بھی مروی ہے جس میں مزارعت کی

صریح ممانعت ہے وہ یہ ہے۔

عن ابن عباس اذا اراد احدکم ان یطی  
اخاه ارضا فلیمنعها یا اء ولا یعطہ  
بالثلت والربع

حضرت عبداللہ بن عباس سے مروی  
ہے کہ جب تم میں سے کوئی اپنے بھائی کو  
زمین دینا چاہے تو اسے پونہی مفت دے  
تہائی چوتھائی پر نہ دے۔

دص ۷۲ ج ۸۔ کنز العمال، طبرانی،

اس روایت کے آخری الفاظ "ولا یعطہ بالثلث والربع" صاف بتلا رہے

ہیں کہ حضرت ابن عباس زمین مزارعت پر دینے سے روکتے تھے اور یہ معاملہ ان کے نزدیک جائز معاملہ نہ تھا اور اگر معاملہ خیبر ان کے نزدیک مزارعت کا معاملہ ہوتا تو مزارعت سے کسی کو نہ روکتے اور نہ اسے ممنوع و ناجائز سمجھتے، علامہ حافظ ابو بکر

الحازمی نے اپنی کتاب "الاعتبار فی الناسخ والمنسوخ من الاخبار" میں صفحہ ۷۲ پر جہاں ان صحابہ کرام کے نام لکھے ہیں جو مزارعت کو فاسد معاملہ سمجھتے اور کہتے تھے

ان میں سرفہرست حضرت عبداللہ بن عمر اور حضرت عبداللہ بن عباس کے نام ہیں

حدیث خیبر کے تیسرے راوی حضرت ابو ہریرہ رضی اللہ عنہ بھی معاملہ خیبر کو

مزارعت کا معاملہ نہ سمجھتے تھے اور مزارعت کے عدم جواز کے قائل تھے اور وہ

رسول اللہ صلی اللہ علیہ وسلم کی جس حدیث کی وجہ سے مزارعت کو ناجائز کہتے

تھے اسے ہم پہلے بیان کر چکے ہیں۔ بہر حال اگر معاملہ خیبر حضرت ابو ہریرہ کے نزدیک

مزارعت کا معاملہ ہوتا تو وہ کبھی مزارعت کو ممنوع و ناجائز معاملہ نہ کہتے یہ ایک

بسی ساری بات ہے جو باطنی تامل پر شخص کی سمجھ میں آسکتی ہے بشرطیکہ وہ سمجھنے کیلئے آمادہ ہو۔

## احادیث عبد اللہ بن عباس رضی

(۱) قال عمرو قلت لطاؤوس لو تركت  
المخابرة فانهم يزعمون ان  
النبي صلى الله عليه وسلم نهى  
عنه فقال اى عمرو والى اعطيهم  
واعينهم وان اعلمهم اخبرني لعيني  
ابن عباس رضى الله عنه ان النبي  
صلى الله عليه وسلم لم ينه عنه  
ولكن قال ان يمت احدا خاه  
خير له من ان يأخذ عليه خراجا  
معلوما.

(ص ۳۱۳ ج ۱ صحيح البخاری)

حضرت عمرو بن دینار نے کہا کہ میں نے  
حضرت طاؤوس سے عرض کیا کہ کاش  
آپ صحابہ کو چھوڑ دیتے کیونکہ کئی صحابہ  
فرماتے ہیں کہ نبی صلی اللہ علیہ وسلم نے اس  
سے منع فرمایا ہے۔ اس کے جواب میں  
طاؤوس نے فرمایا میں مزار عین کو ان کے  
حق سے زیادہ دیتا اور ان کی اعانت کرتا  
ہوں اور یہ کہ صحابہ میں جو زیادہ علم والا  
ہے یعنی ابن عباس، اس نے مجھے بتلایا  
کہ نبی صلی اللہ علیہ وسلم نے اس سے منع  
نہیں کیا بلکہ یہ فرمایا کہ تم میں سے کسی کا

اپنی زمین اپنے بھائی کو مفت کاشت کے  
لئے دے دینا بہتر ہے بجائے اس کے کہ  
اس پر کوئی متعین پیداوار وغیرہ لے۔

(۲) عن طاؤوس عن ابن عباس ان  
رسول الله فنهى الله عليه وسلم لم  
يحرم المزارعة ولكن امر ان  
يرتق بعضهم ببعض.

(ص ۱۶۶ ج ۱ - جامع ترمذی)

حضرت طاؤوس نے حضرت عبد اللہ  
بن عباس سے روایت کیا کہ رسول اللہ  
صلی اللہ علیہ وسلم نے مزارعت کو حرام نہیں  
ٹھہرایا بلکہ یہ حکم دیا کہ بعض لوگ دوسرے  
بعض کے ساتھ نرمی کا برتاؤ کریں۔

(۳) عن طاؤوس عن ابن عباس ان  
النبي صلى الله عليه وسلم لم يحرم  
كراء الارض ولكنه امر بكامل  
الاخلاق.

حضرت طاؤوس نے حضرت عبد اللہ بن  
عباس سے روایت کیا کہ نبی صلی اللہ  
علیہ وسلم نے کراء الارض کو حرام نہیں کہا  
بلکہ حکم دیا مکالم و اخلاق اختیار کرنے کا۔

(۴) عن ابن عباس اذا اراد احدكم ان يعطي اخاه ارضا فليمنعها اياها و لا يعطه بالثلث والربع -

حضرت عبداللہ بن عباسؓ سے روایت ہے کہ جب تم میں سے ایک اپنے بھائی کو زمین دینا چاہے تو اسے بطور منہ بلا معاوضہ دے، تہائی اور چوتھائی پر نہ دے۔

(ص ۷۲- ج ۸ - کنز العمال بحوالہ الطبرانی)

(۵) عن ابی القاسم عن ابن عباس قال اعطى رسول الله صلى الله عليه وسلم خيبر بالشر ثم ارسل ابن رواحة فقا سدهم -

ابو القاسم سے روایت ہے کہ حضرت ابن عباسؓ نے کہا کہ رسول اللہ صلی اللہ علیہ وسلم نے خیبر نسیف پر دیا، پھر ابن رواحہ کو بھیجا۔ اس نے ان سے تقسیم کا معاملہ کیا۔

(ص ۲۶۰ - ج ۲ - طحاوی)

حضرت عبداللہ بن عباس رضی اللہ عنہما کی ان احادیث میں سے پہلی، دوسری اور تیسری حدیث کے راوی صرف ایک تابعی حضرت طاؤس بن کيسان ہیں، تینوں کے الفاظ میں اگرچہ اختلاف ہے لیکن مطلب تینوں کا تقریباً ایک ہے اور وہ یہ کہ معاملہ مزارعت و کراء الارض حرام نہیں بلکہ مکارم اخلاق کے خلاف ایسا مکروہ سامعہ ہے جس کا ترک کرنا، اختیار کرنے سے بہتر ہے، یہ مطلب ممکن ہے حضرت ابن عباس نے رسول اللہ صلی اللہ علیہ وسلم کے ان الفاظ سے سمجھا ہو جو پہلی حدیث میں مذکور ہیں یعنی "ان يمنع احدكم اخاه خيrole من ان ياخذ عليه خرجا معلوما" اگر یہ الفاظ بعینہ رسول اللہ صلی اللہ علیہ وسلم کے ہیں تو ان سے بلاشبہ مطلب مذکور نقل سکتا ہے بشرطیکہ دوسری احادیث سے اس کی نفی نہ ہوتی ہو، لیکن نہ صرف یہ کہ دوسرے صحابہ کرام کی احادیث سے بلکہ خود حضرت عبداللہ بن عباسؓ کے اس اثر سے بھی اس کی نفی ہوتی ہے جو نمبر چار پر طبرانی کے حوالے سے نقل کیا گیا ہے اس میں نہی کے صیغے سے "لا يعطه بالثلث والربع" کے الفاظ اس پر دلالت کرتے ہیں کہ مزارعت کا یہ معاملہ ابن عباسؓ کے نزدیک ناجائز اور ممنوع معاملہ تھا۔ پہلے تو حرام ورنہ مکروہ تحریمی ضرور تھا، حافظ ابو بکر الحازمی نے ابن عباسؓ کو ان صحابہ کرامؓ میں شمار کیا ہے جو اس معاملے کو فاسد سمجھتے تھے۔

چونکہ حضرت طاؤس کی بیان کردہ حضرت ابن عباسؓ کی احادیث دوسرے صحابہ

کرام کی احادیث سے متعارض ہیں لہذا آگے چل کر تعارض کی بحث میں حضرت طاؤس کی مذکورہ روایات سے بحث و تحقیق کی جائے گی۔

حضرت ابن عباس کی پانچویں حدیث جو معاملہ خیر سے متعلق ہے اور جس کے الفاظ ابو عبید کی کتاب الاموال میں اس طرح ہیں:

عن ابن عباس قال دفع رسول الله  
صلى الله عليه وسلم خيبر ارضها  
ونحلها الى اهلها مقاسمة على  
النصف (م ۷۴)

حضرت ابن عباس نے روایت کرتے  
ہوئے فرمایا کہ رسول اللہ صلی اللہ علیہ وسلم  
نے خیر کے کھیت اور باغ یہود خیر کو بیادار  
کے نصف نصف پر دیئے۔

چونکہ یہ معاملہ جیسا کہ کچھ پہلے حضرت ابن عمر رضی اللہ عنہما کی احادیث میں عرض کیا گیا ایک  
سیاسی نوعیت کا اور خراج مقاسمت کا معاملہ تھا، مزارعت کا معاملہ نہ تھا۔ لہذا  
اس سے مزارعت کا جواز ثابت نہیں ہوتا۔

## حضرت اسید بن ظہیر کی حدیث

(۱) عن رافع بن أسيد عن أبيه أسيد  
بن ظهير انه خرج الى قومه الى  
بني حارثة فقال يا بني حارثة  
لقد دخلت عليكم مصيبة، قالوا  
ما هي؟ قال نهى رسول الله صلى الله  
عليه وسلم عن كراء الارض،  
قلنا يا رسول الله اذا نكر بها بشئ  
من الحب قال لا، قال وكنا  
نكريها بالتبن فقال لا، و  
كنا نكريها بها على الربيع  
الساقى قال لا، ازرعها وانحما

حضرت رافع بن اسید نے اپنے باپ اسید  
بن ظہیر سے روایت کیا کہ وہ اپنی قوم بنی  
حارثہ میں پہنچے اور ان سے کہا کہ تم پر ایک  
مصیبت آگئی ہے انہوں نے پوچھا وہ کیا  
مصیبت ہے؟ کہا کہ رسول اللہ صلی اللہ  
علیہ وسلم نے کراء الارض سے منع فرما دیا  
ہے، ہم نے عرض کیا کہ یا رسول اللہ! تو  
پھر کیا ہم غلے کی کچھ مقدار کے عوض زمین  
دے سکتے ہیں؟ جواب میں آپ نے فرمایا  
نہیں، ہم نے عرض کیا کہ ہم بھوسے کے  
بدلے دیا کرتے تھے، فرمایا یہ بھی جائز

نہیں، عرض کیا ہم نالیوں کے کنارے  
کی پیداوار کے عوض دیا کرتے تھے فرمایا

حضرت مجاہد نے روایت کیا حضرت انسؓ  
بن ظہیر نے کہا کہ حضرت رافع بن خدیج  
ہمارے ماں اٹے اور کہا کہ رسول اللہ  
نے تمہیں ایک ایسے معاملے سے روک  
دیا ہے جو تمہارے لئے نفع مند تھا لیکن  
رسول اللہ کی طاعت تمہارے لئے تمام  
منافع سے بہتر ہے، رسول اللہ صلی اللہ  
علیہ وسلم نے حقل سے منع فرمایا ہے اور  
حقل تہائی و چوتھائی پر مزارعت کا نام ہے  
پس جس کے پاس زمین ہو اور اسے اس  
کی ضرورت نہ ہو تو وہ اپنے بھائی کو یونہی

اخاک

رص ۱۴۱- ج ۲ - سنن النسائی

نہیں، خود کاشت کرو یا اپنے بھائی کو یونہی کاشت کے لئے دے دو۔

(۲) عن مجاہد عن انس بن ظہیر

قال اتی علینا رافع بن خدیج فقال

ان رسول اللہ صلی اللہ علیہ وسلم

نہاکم عن امرکان ینفعاکم

وطاعة رسول اللہ صلی اللہ علیہ

وسلم خیر لکم مما ینفعاکم نہاکم

رسول اللہ صلی اللہ علیہ وسلم عن

الحقل والحقل المزارعة بالثلت و

الریح فمن کان لہ ارض فاستغنی

عنا فلیمنعها احاک اولیدع۔

(رص ۱۴۱ - ج ۲ - النسائی)

مفت کاشت کے لئے دے دے یا پھر بے کار چھوڑ دے۔

حضرت انس بن ظہیر جو حضرت رافع بن خدیج کے چچے بھائی اور صحابی ہیں

ان کی پہلی حدیث سے ظاہر ہوتا ہے کہ رسول اللہ صلی اللہ علیہ وسلم نے جن لوگوں کے

سامنے کراء الارض کی ممانعت کا اعلان فرمایا ان میں ایک حضرت انس بن ظہیر بھی تھے۔

اس اعلان کو سننے کے بعد کچھ حضرات نے کراء الارض کی بعض ایسی شکلوں کی وضاحت

چاہی جو نصف، تہائی اور چوتھائی پیداوار والی شکلیں نہ تھیں، رسول اللہ صلی اللہ

علیہ وسلم نے سب کی نفی فرمائی اور پھر مالک زمین کو حکم دیا کہ وہ خود کاشت کرے، خود

نہ کر سکتا ہو تو اپنے بھائی کو بلا معاوضہ کاشت کے لئے دے دے، ظاہر ہے کہ اس

سے معاوضے کی ہر شکل کی نفی ہو جاتی ہے۔ چنانچہ اسی وجہ سے حضرت انس بن ظہیر نے

اس ممانعت کو نبی حارثہ کے لئے مصیبت سے تعبیر کیا جو کراء الارض کا معاملہ کیا کرتے

تھے۔ مطلب یہ کہ اگر کراء الارض کی صرف بعض شکلوں کی ممانعت ہوتی تو اس میں ان کے



لئے مصیبت کی کوئی خاص بات نہ تھی، دوسری حدیث سے معلوم ہوتا ہے کہ حضرت  
 اُسید بن ظہیر کو کراء الارض اور مزارعت کی ممانعت کا علم اپنے چچے بھائی رافع بن خدیج  
 سے ہوا لیکن اس سے پہلی بات کی نفی نہیں ہوتی کیونکہ یہ ہو سکتا ہے کہ انہوں نے پہلے  
 خود رسول اللہ صلی اللہ علیہ وسلم سے براہ راست سنا ہو اور پھر رافع بن خدیج سے بھی  
 معلوم ہوا ہو، دراصل کراء الارض کی ممانعت کا حکم ایک انقلابی قسم کا حکم تھا جس سے  
 وہ سب لوگ متاثر ہوئے جو مختلف شکلوں سے کراء الارض کا کاروبار کرتے چلے آئے  
 تھے۔ لہذا یہ عین ممکن ہے کہ وہ لوگ متفرق طور پر اور مختلف اوقات میں رسول اللہ صلی اللہ  
 علیہ وسلم کی خدمت میں پہنچے ہوں اور حقیقت حال معلوم کرنے کی کوشش کی ہو اور آپ  
 نے متعدد مرتبہ قدرے مختلف الفاظ سے اس کی وضاحت فرمائی ہو کیونکہ ایسی صورت  
 حال میں عموماً ایسا ہی ہوا کرتا ہے اور قانون سے متاثر ہونے والے قانون کی جزوی  
 تفصیلات معلوم کیا کرتے ہیں۔

اب وہ احادیث و آثار ملاحظہ فرمائیے جو حضرت رافع بن خدیج سے مروی اور  
 حدیث کی متفرق کتابوں میں مذکور ہیں۔

## احادیث حضرت رافع بن خدیج رضی اللہ عنہما

(۱) عن اُسید بن رافع قال قال رافع  
 بن خدیج نہاکم رسول اللہ  
 صلی اللہ علیہ وسلم عن امرکان  
 لنا نافعاً وطاعة رسول اللہ صلی اللہ  
 علیہ وسلم الفح لنا، قال من کانت  
 له ارض فلیزرعها فان عجز عنها  
 فلیزرعها اخاه۔

اُسید بن رافع نے روایت کرتے ہوئے  
 کہا کہ ان کے باپ رافع بن خدیج نے  
 فرمایا رسول اللہ صلی اللہ علیہ وسلم نے تمہیں  
 ایک ایسے معاملے سے روک دیا ہے جو  
 تمہارے لئے نفع بخش تھا لیکن رسول اللہ  
 کی اطاعت ہمارے لئے زیادہ نفع مند  
 ہے آپ نے فرمایا جس کے پاس زمین  
 ہو وہ خود اسے کاشت کرے اور اگر

(ص ۱۳۱ - ج ۲ - النسائی)

وہ اس سے عاجز ہو تو اپنے بھائی کو کاشت کے لئے دے دے۔

ابو النجاشی غلام رافع بن خدیج نے روایت کرتے ہوئے کہا کہ میں نے حضرت رافع بن خدیج سے سنا، انہوں نے اپنے چچا ظہیر سے روایت کیا یہ کہ ظہیر نے کہا کہ رسول اللہ صلی اللہ علیہ وسلم نے ہمیں ایک ایسے معاملے سے روک دیا جو ہمارے لئے آسان و مفید تھا، میں نے کہا رسول اللہ صلی اللہ علیہ وسلم نے جو بھی فرمایا حق ہے، انہوں نے کہا کہ مجھے رسول اللہ صلی اللہ علیہ وسلم نے بلوایا اور پوچھا کہ تم اپنے کھیتوں کے ساتھ کیا معاملہ کرتے ہو میں نے عرض کیا ہم اجارے پر دیتے ہیں بعض چوتھائی پیداوار یا نالیوں کے کنارے کی پیداوار کے اور چھوٹا اڑل گہوں اور جوئی متعین مقدار کے بدلے

یہ سن کر حضور نے فرمایا ایسا مت کرو، خود کاشت کرو یا دوسرے کو کاشت کے لئے دے دو یا اپنے پاس روک رکھو، حضرت رافع نے فرمایا ہم نے سنا اور مانا، یعنی حضور کا ارشاد سراسر نکھوں پر۔

ابو النجاشی مولیٰ رافع بن خدیج نے روایت کرتے ہوئے کہا کہ میں نے حضرت رافع سے عرض کیا کہ میری ایک زمین ہے میں اسے کرایے پر دے سکتا ہوں تو انہوں نے اس سے منع کیا اور مجھ سے کہا کہ رسول اللہ صلی اللہ علیہ وسلم نے کراہ الارض سے منع فرمایا ہے اور فرمایا جب تم میں

(۲) عن ابی النجاشی مولیٰ رافع بن خدیج قال سمعت رافع بن خدیج عن عمہ ظہیر بن رافع قال ظہیر لقد نہانا رسول اللہ صلی اللہ علیہ وسلم عن امرکان بنا رافقا قلت ما قال رسول اللہ صلی اللہ علیہ وسلم فهو حق قال دعانی رسول اللہ صلی اللہ علیہ وسلم قال ما تصنعون بمحافلکم قلت نواجرها علی الریح والریح وعلی الاوسق من التمر والشعیر قال لا تفعلوا، ازرعونها وازرعوها او امسکوها، قال رافع قلت سمعنا وطاعتی۔

(ص ۲۱۵ - ج ۱ - صحیح البخاری)

(۳) عن ابی النجاشی مولیٰ رافع بن خدیج قال قلت لرافع ان لی ارضا کریمہا فنہانی رافع واراہ قال لی ان رسول اللہ صلی اللہ علیہ وسلم نہی عن کراء الارض وقال اذا کانت لاحدکم ارض فلیزرعها اولیٰ زرعتها اخباء فان لم یفعل فلیدعها ولا یکریمها

بشيئى فقلت اريت ان تركتها و  
لم ازرعها ولم اكرها بشيئى  
فزرعها قوم فوهبوا لى من نباتها  
شيئا اخذه قال لا -

(ص ۲۵۶ - ج ۲ - طحاوى)

سے کسی کی زمین ہو تو وہ اسے خود کاشت  
کرے یا اپنے بھائی کو کاشت کے لئے  
دے دے اور اگر ایسا نہیں کرتا تو اسے  
یونہی چھوڑ دے اور اس کو کسی شے کے  
بدلے کرائے پر نہ دے اس پر

میں نے پوچھا کہ یہ بتلائیے کہ اگر میں اس زمین کو چھوڑ دوں نہ خود کاشت کروں اور  
نہ کرائے پر دوں اور کچھ لوگ آکر اسے کاشت کر لیں اور پھر وہ مجھے بطور ہبہ اس  
کی پیداوار میں سے کچھ دیں تو کیا میں لے سکتا ہوں؟ حضرت رافع نے جواب دیا  
کہ نہیں۔

(۴) عن سليمان بن يسار عن رافع بن  
خديج قال قال رسول الله صلى الله  
عليه وسلم من كانت له ارض فليزرها  
او يزرعها اخاه ولا يكرهها بالثلث  
والربيع ولا بطعام مستى

(ص ۲۵۶ - ج ۲ - طحاوى)

سليمان بن يسار سے حضرت رافع بن  
خديج نے روایت کرتے ہوئے کہا کہ  
رسول اللہ صلی اللہ علیہ وسلم نے فرمایا جس  
کے زمین ہو چاہیے کہ وہ اسے خود کاشت  
کرے یا اپنے بھائی کو کاشت کے لئے  
دے دے، تہائی، چوتھائی پیداوار  
یا غلہ کی متعین مقدار کے بدلے کرایہ پر نہ دے

حضرت سليمان بن يسار سے روایت ہے  
کہ حضرت رافع بن خديج نے کہا کہ ہم عہد  
رسالت میں زمین محافلے پر دیا کرتے تھے  
یعنی تہائی اور چوتھائی پیداوار اور غلے  
کی متعین مقدار کے بدلے کاشت کے  
لئے دیتے تھے، پس ایک دن میرے  
چچاؤں میں سے ایک آئے اور کہنے لگے  
رسول اللہ صلی اللہ علیہ وسلم نے ہمیں ایک  
ایسے معاملے سے روک دیا ہے جو ہمارے

(۵) عن سليمان بن يسار عن رافع بن  
خديج قال كنا نحافل الارض  
على عهد رسول الله صلى الله  
عليه وسلم فنكرهها بالثلث  
والربيع والطعام المستى فجاءنا ذات  
يوم رجل من عمو متى فقال نهانا  
رسول الله صلى الله عليه وسلم  
عن امر كان لنا نافعاً وطواعية الله  
ورسولنا الفح لنا، نهانا ان نحافل

لئے نفع بخش تھا لیکن اللہ اور اس کے  
رسول کی اطاعت ہمارے لئے اس سے  
زیادہ نفع بخش ہے آپ نے ہم کو زمین  
مخالقے پر دینے سے منع فرما دیا ہے،  
اس سے کہ ہم تہائی، چوتھائی اور غلہ کی  
مقررہ مقدار کے عوض زمین دوسرے کو کاشت کے لئے دیں اور زمین والے کو حکم  
فرمایا ہے کہ وہ خود کاشت کرے یا دوسرے کو یونہی کاشت کے لئے دے اور اس  
کے کرائے و ہر معاوضے کو ناجائز ٹھہرایا۔

بالارض فنكر يها على الثلث والربح  
والطعام المسهي وامر رب الارض  
ان يزرعها او يزرعها وكره  
كراءها وسوى ذلك  
(ص ۱۳۰ ج ۲ - صحيح المسلم)

حضرت حنظلة الزرقی سے روایت ہے  
کہ حضرت رافع بن خدیج نے کہا کہ ہم اہل  
مدینہ میں زیادہ کھیتوں والے تھے ہم  
میں سے ایک اپنی زمین دوسرے کو کاشت  
کے لئے دیتا اور کہتا زمین کا یہ ٹکڑا میرے  
لئے ہو گا اور یہ تیرے لئے، پھر کبھی ایسا  
ہوتا کہ یہ قطعہ اگاتا اور یہ نہ اگاتا، پس  
نبی صلی اللہ علیہ وسلم نے ان کو منع فرما دیا۔  
حضرت حنظلة بن قیس نے روایت کیا  
کہ حضرت رافع بن خدیج نے کہا کہ مجھ سے  
میرے دو چچاؤں نے بیان کیا کہ وہ ﷺ  
کے زمانہ میں زمین کرائے پر دیا کرتے  
تھے بعض اس پیداوار کے جو نالیوں  
کے کنارے پراگتی تھی یا ایسی شے کے  
جس کو مالک زمین اپنے لئے مستثنیٰ کرتا  
تھا پس نبی صلی اللہ علیہ وسلم نے اس سے  
ہم کو روک دیا۔ میں نے رافع سے پوچھا

(۶) عن حنظلة الزرقی عن رافع بن خدیج  
قال كنا كثر اهل المدينة حقلا  
وكان احدا يكرى ارضه فيقول  
هذه القطعة لي وهذه لك فربما  
اخرجت ذة ولم تخرج ذة فتهاجم  
النبي صلی اللہ علیہ وسلم  
(ص ۳۱۳ ج ۱ - صحيح البخاری)

(۷) عن حنظلة بن قیس عن رافع بن  
خدیج قال حدثني عماي انهم  
كانوا يكرون الارض على عهد  
رسول الله صلی اللہ علیہ وسلم  
بما ينبت على الاربعاء او بشئ  
يستثنيه صاحب الارض فتهاجم  
النبي صلی اللہ علیہ وسلم عن ذلك  
فقلت لرافع كيف هي بالدينار  
والدرهم فقال رافع ليس بها باس

بالدينار والدرهم۔

(ص ۳۱۵ - ج ۱ - صحيح البخاري)

(ص ۱۲۵ - ج ۲ - سنن النسائي)

(۸) عن حنظلة بن قيس قال سالت

رافع بن خديج عن كراء الارض

فقال نفى رسول الله صلى الله عليه

وسلم عنه، قلت بالذهب والورق

فقال لا، اما نفى عنها بما تخرج

الارض منها، فاما الذهب والفضة

فلا بأس

(ص ۱۲۵ - ج ۲ - سنن النسائي)

کہ دینار و درہم کے عوض زمین کرائے پر

دی جاسکتی ہے تو انہوں نے جواب دیا

درہم و دینار کے عوض کچھ خرچ نہیں۔

حنظله بن قیس نے روایت کرتے ہوئے

کہا میں نے حضرت رافع بن خدیج سے

کراء الارض کے بارے میں پوچھا تو

انہوں نے جواب دیا کہ رسول اللہ

صلی اللہ علیہ وسلم نے اس سے روکا ہے

میں نے کہا کہ کیا سونے چاندی کے عوض

بھی روکا ہے۔ تو انہوں نے کہا نہیں

صرف اس پیداوار سے روکا ہے

جو زمین سے اگتی ہے، لیکن سونے اور چاندی میں کچھ متعلقہ نہیں۔

حضرت حنظله بن قیس سے حضرت رافع بن

خدیج نے روایت کرتے ہوئے کہا کہ رسول اللہ

صلی اللہ علیہ وسلم نے منع فرمایا ہماری زمینوں

کے کرائے سے اور اس وقت سونا اور

چاندی نہیں تھے، پس ایک شخص اپنی

زمین کرائے پر دیتا تھا اس پیداوار کے

بدلے جو پانی کی نالیوں کے کنارے پر

اگتی تھی اور کچھ دوسری متعین اشیاء کے بدلے

مجاہد سے مروی ہے کہ حضرت رافع بن خدیج

نے کہا رسول اللہ صلی اللہ علیہ وسلم نے منع

فرمایا ہے اس سے کہ زمین اجارے پر لی جائے

نقد درہم کے بدلے یا پیداوار کے تہائی یا

چوتھائی کے بدلے۔

(۹) عن حنظلة بن قيس عن رافع بن

خديج قال نهانا رسول الله صلى الله

عليه وسلم عن كراء ارضنا ولو يكن

يومئذ ذهب ولا فضة فكان الرجل

يكري ارضه بما على الربيع والاقبال

الجدول واشياء معلوما

(ص ۱۲۵ - ج ۲ - سنن النسائي)

(۱۰) عن مجاهد عن رافع بن خديج

قال نفى رسول الله صلى الله عليه وسلم

ان تستأجر الارض بالدرهم المنقورة

او بالثلث او بالربيع

(ص ۱۱۵ - ج ۱۵ - فتح الرباني مسند)

مجاہد نے روایت کرتے ہوئے کہا کہ حضرت  
رافع بن خدیج نے فرمایا کہ رسول اللہ صلی اللہ  
علیہ وسلم ہماری طرف نکلے اور ہم کو ایک ایسے  
معاٹے سے روکا جو ہمارے لئے مفید تھا  
اور فرمایا جس کی زمین ہو وہ اسے خود بونٹے  
یا کسی کو بلا معاوضہ دے دے یا پھر اسے  
چھوڑ دے۔

سعید بن المستیّب سے حضرت رافع بن  
خدیج نے روایت کرتے ہوئے کہا کہ  
رسول اللہ صلی اللہ علیہ وسلم نے مزانبہ ادد  
مخالفتہ سے منع فرمایا، اور کہا رافع نے  
یا سعید نے کہا کاشت صرف تین آدمیوں  
کو کرنی چاہیے ایک اس کو جس کی اپنی  
زمین ہو دوم اس کو جسے زمین مفت کاشت  
کے لئے دی گئی ہو اور تیسرے اس کو جس  
نے زمین سونے چاندی یعنی نقدی کے عوض  
کرائے پر لی ہو۔

حضرت ابو سلمہ نے حضرت رافع بن خدیج  
سے روایت کیا کہ رسول اللہ صلی اللہ علیہ وسلم  
نے مخالفتہ اور مزانبہ سے منع فرمایا۔

میں نے قاسم بن محمد سے کراۃ الارض کے  
کے بارے میں پوچھا تو انہوں نے جواب  
دیا کہ حضرت رافع بن خدیج نے کہا کہ  
رسول اللہ صلی اللہ علیہ وسلم نے کراۃ الارض

(۱۱) عن مجاہد قال حدث رافع بن  
خدیج قال خرج الینا رسول اللہ  
صلی اللہ علیہ وسلم فنہانا عن  
امر کان لنا نافعاً فقال من کان له  
ارض فلیزرعها او ینعمها او یدرها  
رض ۱۴۲ - ج ۲ سنن النسائی،

(۱۲) عن سعید بن المستیّب عن رافع بن  
خدیج قال نہی رسول اللہ صلی اللہ  
علیہ وسلم عن المزانبہ والمخالفتہ و  
قال انما یزرع ثلاثہ رجل لہ ارض  
فہو یزرعها ورجل منہم ارض الخاء  
یزرع ما منہم منها ورجل اکثری  
بذہب او فضة۔

(رض ۱۴۲ - ج ۲ - نسائی)

(رض ۲۵۶ - ج ۲ - معانی الآثار للطحاوی)

(۱۳) عن ابی سلمہ عن رافع بن خدیج  
ان رسول اللہ صلی اللہ علیہ وسلم  
نہی عن المخالفتہ والمزانبہ  
(رض ۱۴۳ - ج ۲ - نسائی)

(۱۴) سألت القاسم بن محمد عن کراۃ الارض  
فقال قال رافع بن خدیج ان  
رسول اللہ صلی اللہ علیہ وسلم  
نہی عن کراۃ الارض

(ص ۱۲۳ - ج ۲ - سنن النسائی)

(۱۵) عن عیسیٰ بن سهل بن رافع بن خدیج قال انی یتیم فی حجر جدی رافع بن خدیج وبلغت رجلاً وحببت معاً فجاهاخی عمران بن سهل بن رافع، فقال یا ابتاه! انه قد اکتربنا ارضنا فلانة بما شتی درهم، فقال یا بنی دع ذاک فان الله عزوجل سيجعلکم رزقا غیره ان رسول الله صلی الله علیه وسلم قد نهی عن کراء الارض

(ص ۱۲۷ - ج ۲ - سنن النسائی)

(۱۶) عن ابن ابی نعیم قال حدثنی رافع بن خدیج انه زرع ارضاً فتریه النبی صلی الله علیه وسلم وهو یسقیها نساءه لمن الزرع ولمن الارض فقال زرعی بیدری وعلی لی الشطر ولبنی فلان الشطر، فقال اربیت، فرد الارض علی اهلها وخذ نفقک

(ص ۱۲۷ - ج ۲ - سنن ابی داؤد)

(ص ۲۵۶ - ج ۲ - طحاوی)

پڑے، زمین اس کے مالکوں کو دے دو اور ان سے اپنا خرچہ لے لو۔

(۱۷) عن نافع ان ابن عمر کان یاجر الارض قال فنبی حدیثاً عن رافع بن

سے منع فرمایا۔

حضرت رافع بن خدیج کے پوتے عیسیٰ بن سهل نے کہا کہ میں یتیم بچہ تھا اپنے دادا رافع بن خدیج کی گود میں پلا بڑھا اور جوان ہوا اور ان کے ساتھ حج کیا، ایک موقع پر میرا بھائی عمران بن سهل آیا اور دادا کو بتلایا کہ ہم نے اپنی فلاں زمین سے دو سو درہم کے عوض کرائے پر دی ہے۔ دادا نے فرمایا بیٹے اس کو چھوڑ دو اللہ تمہیں دوسرے طریقہ سے رزق دے گا۔ کیونکہ رسول اللہ صلی اللہ علیہ وسلم نے کراء الارض سے روکا اور منع فرمایا ہے۔

ابن ابی نعیم کی روایت ہے کہ مجھ سے حضرت رافع بن خدیج نے بیان کیا کہ اس نے ایک زمین کاشت کی تھی۔ ایک دن وہاں سے نبی صلی اللہ علیہ وسلم کا گزر ہوا جبکہ وہ اس کو پانی دے رہا تھا، حضور نے پوچھا کھیتی کس کی ہے اور زمین کس کی؟ میں نے عرض کیا کھیتی میری ہے جو میرے بیج اور عمل کا نتیجہ ہے۔ نصف پیداوار میرے لئے ہوگی اور نصف بنی فلاں کے لئے۔ اس پر آپ نے فرمایا تم رباؤ میں سے اپنا خرچہ لے لو۔

حضرت نافع سے روایت ہے کہ حضرت ابن عمر نے کرائے پر زمین دیا کرتے تھے پھر



بن خدیج قال فانطلق بی معہ الیہ  
 قال فذکر عن بعض عمومته  
 ذکر فیہ عن النبی صلی اللہ علیہ  
 وسلم انه نہی عن کراء الارض  
 قال فترکہ ابن عمر فلم یأجروہ  
 (ص ۱۳ - ج ۲ - صحیح المسلم )

ان کو رافع بن خدیج کی حدیث کی  
 خبر ملی، مجھے ساتھ لے کر ان کے پاس گئے۔  
 انہوں نے اپنے بعض چچاؤں کے حوالے  
 سے حدیث بیان کی اور اس میں نبی صلی  
 اللہ علیہ وسلم کی طرف سے کراء الارض کی  
 نہی کا ذکر کیا۔ چنانچہ حدیث سننے کے بعد

ابن عمر نے کراء الارض کو ترک کر دیا اور پھر کبھی زمین اجارے پر نہ دی۔

مزارعت اور کراء الارض سے متعلق حدیث کی مختلف کتابوں میں حضرت رافع  
 بن خدیج کی نسبت سے جو مختلف روایات بیان ہوئی ہیں ان میں سے میں نے سترہ  
 روایات منتخب کی ہیں جن میں تقریباً وہ سب باتیں آگئی ہیں جو حضرت رافع بن خدیج  
 کے حوالہ سے کہی گئی ہیں، ان روایات کے متون میں جو اختلاف ہے اس پر تبصرہ  
 کرنے سے پہلے ایک اصولی بات عرض کر دینا مفید و مناسب سمجھتا ہوں جس سے  
 اس قسم کے اختلاف کو سمجھنے اور سلجھانے میں مدد مل سکتی ہے۔

اور وہ اصولی بات یہ کہ محدثین کے نزدیک یہ ایک مسلمہ حقیقت ہے کہ صحابہ  
 کرام رضی اللہ عنہم نے احادیث رسول کے روایت اور بیان کرنے میں الفاظ کی پابندی  
 سے زیادہ ان کے مفہوم و مطلب کی پابندی کا لحاظ رکھا جب کہ اس کے بالمقابل  
 آیات قرآنی کے بیان میں انہوں نے الفاظ کی پابندی کا انتہائی طور پر اہتمام کیا یہاں  
 تک کہ ذیروز و زبر تک کا فرق نہ آنے دیا۔ ایسی مثالیں بکثرت ہیں کہ صحابہ کرام کی ایک  
 جماعت نے ایک ہی مجلس میں رسول اللہ صلی اللہ علیہ وسلم سے ایک حدیث سنی لیکن جب  
 دوسروں کے سامنے وہ حدیث روایت کی تو عموماً ان کے الفاظ میں کچھ نہ کچھ اختلاف  
 ضرور رونما ہوا کیونکہ وہ یہ جانتے تھے کہ نشانے رسول صلی اللہ علیہ وسلم ان الفاظ کا  
 من و عن یاد رکھنا نہیں بلکہ اس مفہوم و مطلب اور شرعی حکم کا یاد رکھنا ہے جو ان  
 الفاظ کے ذریعے بیان فرمایا گیا، اسی طرح پھر یہ بھی ہوا کہ کسی نے وہ حدیث ان  
 اول تا آخر پوری کی پوری بیان کر دی جس میں متعدد امور کا ذکر تھا اور کسی نے محل و  
 موقع کی مناسبت سے اس کا ایک ٹکڑا بیان کیا اور دوسرا چھوڑ دیا نیز یہ بھی ہوا کہ

کسی نے حدیث کے اصل الفاظ یا اس کے مفہوم و مطلب کے ساتھ وہ صورت حال بھی بیان کر دی جس سے اس حدیث کا تعلق تھا یا جو اس حدیث کا ظاہری سبب و محرک تھی اور کسی نے صرف حدیث بیان کر دی اور اس واقعہ کا ذکر نہ کیا جس سے اس حدیث کا ظاہری تعلق تھا، اسی طرح یہ بھی ہوا کہ بعض نے حدیث کے اصل الفاظ کی بجائے اس سے جو مفہوم و مطلب اور شرعی حکم سمجھا صرف اس کو بیان کر دیا اور بعض نے اپنے سمجھے ہوئے مفہوم و مطلب کے ساتھ حدیث کے الفاظ بھی پورے یا ادھورے بیان کر دیئے۔

پھر آگے صحابہ کرامؓ سے تابعین نے جو احادیث سنیں انہوں نے بھی ان کے بیان و روایت میں صحابہ کرامؓ کے الفاظ کی من و عن پابندی نہیں کی۔ مثلاً ایک ہی حدیث ایک صحابی سے دس تابعین نے سنی۔ لیکن جب دوسروں سے بیان کی تو ان کے الفاظ ایک دوسرے سے ضرور کچھ نہ کچھ مختلف رہے گویا ان کی توجیہ بھی زیادہ تر مفہوم و مطلب کی طرف رہی الفاظ کے تغیر و تبدل کو انہوں نے کوئی خاص اہمیت نہ دی، اسی طرح انہوں نے بھی اپنی سنی ہوئی حدیث بعض دفعہ پوری کی پوری اور بعض مواقع پر اس کا کچھ حصہ بیان کرنے پر اکتفا کیا اور بعض دفعہ اس حدیث سے سمجھا ہوا صرف مطلب بیان کر دیا۔ علیٰ ہذا القیاس تابعین کے بعد تبع تابعین وغیرہ کا بھی یہی طریقہ اور یہی رویہ رہا، اس کا نتیجہ یہ کہ رسول اللہ صلی اللہ علیہ وسلم کی ایک ہی حدیث مؤلفین صحاح ستہ وغیرہ تک پہنچتے پہنچتے مختلف اسناد و طرق اور مختلف الفاظ متون کی وجہ سے کثیر التعداد احادیث کی صورت اختیار کر گئی۔ اس اصولی بات اور حقیقت واقعہ کو سامنے رکھتے ہوئے اس اختلاف پر نظر ڈالی جائے جو حضرت رافع بن خدیج سے منسوب مذکورہ روایات میں پایا جاتا ہے تو کوئی خاص الجھن باقی نہیں رہتی اور حقیقت حال واضح ہو جاتی ہے۔

حضرت رافع بن خدیج کی مذکورہ احادیث و روایات پر غور و فکر کے بعد کچھ ایسا سمجھ میں آتا ہے کہ حضرت رافع کو سب سے پہلے یہی محافلہ و مزارعہ کا علم اپنے چچا حضرت ظہیر کی بیان کردہ حدیث سے ہوا جو انہوں نے رسول اللہ صلی اللہ علیہ وسلم سے سنی اور پھر اپنے خاندان بنی حارثہ میں جا کر بیان کی، حضرت رافع بن خدیج کی اکثر

روایات میں اس کا اجمال و تفصیل کے ساتھ ذکر ہے۔ وہ حدیث بعض کتابوں میں بایں الفاظ ہے:

ان رسول اللہ صلی اللہ علیہ وسلم  
اتی بنی حارثہ فرأی زرعاً فی  
ارض ظہیر فقال ما احسن زرع  
ظہیر، قالوا ایس ظہیر، قال  
ایس ارض ظہیر قالوا بلی و  
لکنہ زرع فلان، قال فخذوا  
زرعکم و ردوا علیہ النقتما  
(ص ۱۲۶ - ج ۲ - ابوداؤد)  
(ص ۱۲۶ - ج ۲ - نسائی)

حضرت ارفع نے روایت کیا کہ رسول اللہ  
صلی اللہ علیہ وسلم محلہ بنی حارثہ کی طرف تشریف  
لائے اور ظہیر کی زمین میں پہلہ پائی کھیتی  
دیکھ کر فرمایا کیا ہی عمدہ کھیتی ہے ظہیر  
کی، لوگوں نے عرض کیا یہ ظہیر کی کھیتی  
نہیں، آپ نے فرمایا کیا یہ زمین ظہیر کی  
نہیں۔ لوگوں نے بتلایا کہ زمین تو ظہیر  
کی ہے لیکن اسے کاشت فلاں شخص  
نے کیا ہے آپ نے فرمایا اپنی کھیتی لے لو  
اور مزارع کو اس کا خرچہ دے دو۔

بعض روایات میں یہ بھی ہے کہ یہ معلوم ہونے کے بعد کہ حضرت ظہیر نے زمین  
کرائے اور مزارعت پر دے رکھی ہے رسول اللہ صلی اللہ علیہ وسلم نے انہیں بلوایا  
اور پوچھا "ما تصنعون بہا قلکم؟" تم لوگ اپنے کھیتوں کے ساتھ کیا معاملہ کرتے  
ہو؟ تو انہوں نے جواب دیا "نؤجرها علی الریح و علی الایسق من التمر و الشعیر"  
ہم ان کو چوتھائی پیداوار اور پیمانے کے لحاظ سے چھو باروں یا گیلوں اور جوئی متعین  
مقدار کے عوض اجارے و کرائے پر دیتے ہیں۔ یہ سن کر رسول اللہ صلی اللہ علیہ وسلم  
نے فرمایا "لا تفعلوا، ازرعوها و ازرعوها و اسکوھا" ایسا مت کرو بلکہ ان کو خود کاشت  
کر دو یا دوسرے کو یونہی کاشت کے لئے دے دو یا پھر بغیر کاشت کے اپنے پاس  
روک رکھو اور ایک دوسری روایت میں کہ حضرت ظہیر رسول اللہ صلی اللہ علیہ وسلم  
کے پاس سے جب واپس اپنے خاندان میں آئے تو پہلے یہ کہا کہ آج تم پر ایک مصیبت  
اچھڑی ہے۔ ان کے پوچھنے پر کہا کہ رسول اللہ صلی اللہ علیہ وسلم نے کراء الارض کی ہر شکل سے  
منہج کر دیا ہے اور فرمایا ہے "ازرعھا و امنعھا الخاک" خود کاشت کرو یا اپنے بھائی  
کو مفد کاشت کے لئے دے دو۔ ایک اور روایت میں ہے کہ انہوں نے اپنے

خاندان والوں سے کہا:

نہانا ان نحافل بالارض فنكر يها  
على الثلث والربح والطعام المستهي  
وامر ب الارض ان يزرعها او  
يزرعها وكره كراءها و  
ما سوى ذلك  
رسول الله صلى الله عليه وسلم نے ہمیں زمین  
کے محافلے سے روک دیا یعنی اس سے کہ  
ہم زمین کو رائے پر دیں تہائی، چوتھائی پیدار  
اور غلے کی متعین مقدار کے بدلے اور  
حکم فرمایا کہ زمین کا مالک اسے خود کاشت  
کرے یا کسی کو یونہی کاشت کے لئے دے دے اور اس کے کرائے اور دیگر ہر  
معاوضے کو ناجائز و ممنوع ٹھہرایا۔

اسی طرح یہ بھی ممکن ہے کہ حضرت رافع بن خدیج کی بعض احادیث میں کراء الارض  
کی جن دوسری شکلوں کا ذکر اور ان کی ممانعت کا بیان ہے وہ شکلیں بھی حضرت  
ظہیر ہی نے بیان فرمائی ہوں اور حضرت رافع بن خدیج کو ان کی ممانعت کا علم بھی حضرت  
ظہیر ہی کے ذریعے ہوا ہو کیونکہ قرین قیاس یہ ہے کہ رسول اللہ صلی اللہ علیہ وسلم نے  
جب حضرت ظہیر سے یہ دریافت فرمایا کہ تم لوگ اپنے کھیتوں کے ساتھ کیا معاملہ  
کرتے ہو تو اس کے جواب میں حضرت ظہیر نے کراء الارض کی وہ تمام شکلیں عرض  
کی ہوں گی جو مدینہ میں رائج چلی آ رہی تھیں اور آپ صلی اللہ علیہ وسلم نے ان سب کی  
نہی فرمائی ہوگی اور پھر حضرت ظہیر نے پوری تفصیل کے ساتھ کراء الارض کی ان تمام  
شکلوں اور ان کے متعلق رسول اللہ صلی اللہ علیہ وسلم کی نہی کا ذکر فرمایا ہوگا اور حضرت  
رافع بن خدیج نے اپنے چچا حضرت ظہیر کی بیان کردہ حدیث پر ایسا یقین کیا ہو کہ گویا  
انہوں نے خود اپنے کانوں سے وہ سنی ہے۔ لہذا وہ وقتاً فوقتاً اس کے مختلف اجزاء  
اس طرح بیان کرتے رہے ہوں کہ گویا انہوں نے مختلف اوقات میں خود رسول اللہ  
صلی اللہ علیہ وسلم سے براہ راست وہ متعدد احادیث سنی ہیں۔ البتہ ان میں بعض  
احادیث ایسی ہیں جن کا حضرت رافع بن خدیج سے براہ راست تعلق ہے اور جو  
انہوں نے بلا واسطہ طور پر رسول اللہ صلی اللہ علیہ وسلم سے سنی ہیں، اس اجمال  
کی تفصیل اس تبصرہ میں آجائے گی جو میں مذکورہ بالا سترہ احادیث پر نمبر وار کرنا  
چاہتا ہوں۔

پہلی حدیث جو حضرت رافع بن خدیج کے صاحبزادے حضرت انس بن رافع سے مروی ہے اس میں رسول اللہ صلی اللہ علیہ وسلم کا وہی ارشاد گرامی ہے جو مالکان اراضی کے لئے قانونی ضابطے کی حیثیت رکھتا اور جسے دوسرے کئی صحابہ کرام نے بھی نقل فرمایا ہے اور جس سے بلا استثناء کراء الارض اور مزارعت کی ہر شکل کا ناجائز ہونا ثابت ہوتا ہے۔

دوسری اور تیسری حدیث جن کے راوی حضرت رافع بن خدیج کے مولیٰ (آزاد شدہ غلام) ہیں جن کا ان سے قریبی تعلق رہا ہے، ان دونوں حدیثوں میں نہایت واضح طور پر اسی قانونی ضابطے کا بیان ہے جو ہر مالک زمین سے تعلق رکھتا اور جو کراء الارض و مزارعت کی ہر شکل کے عدم جواز پر قطعی الدلالتہ ہے۔ چوتھی اور پانچویں حدیثیں جن کے روایت کرنے والے حضرت سلیمان بن بشار ہیں، ان دونوں حدیثوں سے مزارعت اور کراء الارض کی ہر شکل کا ممنوع و ناجائز ہونا ظاہر ہوتا ہے اور کسی شکل کے استثناء کی کوئی گنجائش نہیں نکلتی۔

چھٹی، ساتویں، آٹھویں اور نویں احادیث کے راوی حضرت رافع بن خدیج سے حضرت حنظلہ بن قیس ہیں اور ان کی دو روایات بلحاظ الفاظ متن دوسرے راویوں سے مختلف ہیں۔ یعنی چھٹی اور ساتویں حدیث میں کراء الارض کی دو خاص جزوی شکلوں کا ذکر اور ان کی ممانعت کا بیان ہے لیکن ان میں وہ الفاظ مذکور نہیں جن کے ساتھ حضور صلی اللہ علیہ وسلم نے ممانعت فرمائی بلکہ حضرت رافع بن خدیج نے اپنے الفاظ سے وہ شرعی حکم بیان فرمایا ہے جو انہوں نے رسول اللہ صلی اللہ علیہ وسلم کے ارشاد گرامی سے سمجھا، اگر وہ رسول اللہ صلی اللہ علیہ وسلم کے اصل الفاظ بھی ذکر کر دیتے تو یہ سمجھنا آسان ہو جاتا کہ نہیں، اس خاص شکل کے ساتھ مخصوص ہے یا کراء الارض کی سب شکلوں کے ساتھ عام ہے۔ اگرچہ انہی حضرت رافع بن خدیج کی بعض دوسری احادیث میں بھی انہی کے ذکر کے بعد رسول اللہ صلی اللہ علیہ وسلم کے وہ الفاظ بھی مذکور ہیں جو انہی پر دلالت کرتے ہیں جیسے پہلی، دوسری، تیسری، پانچویں اور گیارہویں حدیث کہ ان میں بھی انہی کے ذکر کے بعد یہ الفاظ ہیں۔

ع "قال من كانت له ارض فليزرعها فان عجز عنها فليزرعها اخاه"

۴ قالوا تفعلوا ازرعوها او ازرعوها او امسکوها  
 ۵ قال اذا كانت لاحدكم ارض فليزرعها اوليزرعها اذاه فان لم يفعل  
 فليدعها ولا يكرها بشئ  
 ۶ وامر رب الارض ان يزرعها او يزرعها وكره كراءها وسوى ذلك  
 ۷ فقال من كان له ارض فليزرعها او يبنها او يذرها

بلکہ زیادہ صحیح اور قرین قیاس یہ ہے کہ زیر بحث حنظلہ بن قیاس کی بعض روایات میں بھی رسول اللہ صلی اللہ علیہ وسلم کے الفاظ ضرور موجود ہوں گے لیکن حنظلہ بن قیس یا ان سے نیچے کے کسی راوی نے بغرض اختصار یا کسی دوسری مصلحت سے ان کو ذکر نہیں کیا، بہر حال کراء الارض کی کسی خاص شکل کی بھی سے یہ کسی طرح لازم نہیں آتا کہ اس کے سوا کراء الارض کی باقی سب شکلیں مشروع اور جائز ہیں۔ پھر جبکہ دوسری احادیث میں کراء الارض کی تمام شکلوں کی صریح ممانعت بھی مذکور ہے، اور پھر حنظلہ بن قیس کی بعض روایتوں میں اس قسم کے جو الفاظ ہیں کہ "اس وقت کراء الارض کی صرف یہی شکل رائج تھی جس میں مالک زمین ایک حصہ زمین کی پیداوار اپنے لئے اور دوسرے حصے کی پیداوار مزارع کے لئے مخصوص کر لیتا تھا۔ گو پیداوار کے نسبتی حصہ مثلاً نصف، تہائی اور چوتھائی پر زمین دینے لینے کا رواج نہ تھا" دوسری بکثرت احادیث سے جو صحابہ کرام کی ایک جماعت سے مروی بلکہ خود حضرت رافع بن خدیج کی بعض احادیث سے بھی جن کے راوی حضرت حنظلہ کے علاوہ بہت سے راوی ہیں اس کی صاف طور پر تعلیط و تردید ہی ہے کیونکہ ان کے اندر نہایت واضح طور پر یہ بیان ہے کہ پیداوار کے نصف تہائی اور چوتھائی حصہ پر کراء الارض و مزارعت کا رواج تھا ورنہ رسول اللہ صلی اللہ علیہ وسلم صراحت کے ساتھ اس سے منع نہ فرماتے کیونکہ جو چیز موجود ہی نہ ہو اس سے منع کرنے کا کیا فائدہ۔

حنظلہ بن قیس کی مذکورہ احادیث میں سے حدیث نمبر آٹھ سے صاف ظاہر ہے کہ کراء الارض کی ایسی کوئی شکل جائز نہیں جس کا تعلق پیداوار کے نسبتی یا غیر نسبتی حصہ سے ہو کیونکہ اس میں بقول حنظلہ بن قیس صرف ایک شکل ممانعت

سے مستثنیٰ قرار پاتی ہے جو سونے چاندی اور درہم و دینار کے بدلے میں سونا اور  
 حدیث نمبر نو میں پہلے مطلق کراء الارض کی ممانعت کا بیان ہے اور آخر میں کراء الارض  
 کی مروجہ شکلوں میں سے ایک شکل کا ذکر ہے اور درمیان میں یہ جو جملہ ہے کہ "ولہ  
 یکن یومئذ ذہب و لاقضۃ" اور اس وقت سونا اور چاندی نہ تھے، یہ جملہ  
 دراصل ایک سوال کا جواب ہے جو حضرت رافع بن خدیج سے پوچھا گیا، سوال  
 جیسا کہ دوسری روایات میں ہے یہ کہ "کیف ہی بالدینار والدرہم دینار و  
 درہم اور سونے چاندی کے عوض کراء الارض کا کیا حکم ہے، جائز ہے یا ناجائز؟  
 اس حدیث کے مطابق جواب یہ دیا گیا کہ اس وقت نہ سونا موجود تھا اور نہ چاندی  
 تھی۔ چونکہ یہ بات بظاہر غلط ہے کیونکہ اس وقت دینار اور درہم اور سونا چاندی  
 موجود تھے۔ لہذا شارحین نے اس کا مطلب یہ بیان کیا ہے کہ اس وقت سونے  
 چاندی کے عوض کراء الارض کا وجود نہ تھا۔ لہذا رسول اللہ صلی اللہ علیہ وسلم نے  
 اس کے بارے میں کچھ نہیں فرمایا۔ اس سے پہلے دو حدیثوں میں جو جواب نقل  
 کیا گیا ہے وہ یہ کہ اس میں کچھ حرج و مضائقہ نہیں۔ اس جواب کے متعلق محدثین  
 نے لکھا ہے کہ اگر یہ جواب نقل کے لحاظ سے درست ہے تو یہ محض حضرت رافع بن  
 خدیج کی رائے ہے جس کے خلاف خود ان کی دوسری رائے بھی ان کی نسبت  
 سے بیان کی ہوئی بعض دوسری روایات میں ملتی ہے۔ مثلاً اس کے بعد حدیث  
 نمبر دس اور پندرہ میں دوسری رائے مذکور ہے، حدیث نمبر دس جو حضرت مجاہد  
 سے مروی ہے اس میں صاف مذکور ہے کہ رسول اللہ صلی اللہ علیہ وسلم نے نقد  
 درہم کے عوض اور تہائی و چوتھائی پیداوار کے بدلے زمین کے اجارے و  
 کرائے سے منع فرمایا، حضرت مجاہد سے مروی حدیث نمبر گیارہ میں بھی اس  
 جامع مانع قانونی ضابطے کا بیان ہے جو نالک زمین کو پابند کر دیتا ہے کہ وہ اپنی  
 زمین کو خود آباد کرے اور خود نہیں کر سکتا تو دوسرے کو بطور احسان مفت  
 کاشت کے لئے دے دے یا پھر پونہی چھوڑ دے، لہذا اس سے کراء الارض اور  
 مزارعت کی ہر شکل کا ممنوع ہونا ثابت ہو جاتا ہے۔

حدیث نمبر ۱۲ میں حضرت سعید بن مسیب نے حضرت رافع بن خدیج کی دو



باتیں نقل کی ہیں ایک بات جو رسول اللہ صلی اللہ علیہ وسلم کے حوالے سے کہی گئی ہے یہ کہ آپ صلی اللہ علیہ وسلم نے محافلہ کو ممنوع ٹھہرایا اور اس سے روکا ہے اور دوسری بات جو حضرت رافع بن خدیج نے انہما کلمہ دھڑکے ساتھ کہی ہے یہ کہ زمین کی کاشت صرف تین ہی شخص کر سکتے ہیں: ایک وہ جو مالک ہو، دوسرا وہ جسے کسی نے زمین بطور منجھ مفت کاشت کے لئے دی ہو اور تیسرا وہ جس نے سونے چاندی کے عوض زمین کرائے پر لی ہو۔ ظاہر ہے کہ اس حدیث سے بھی کراء الارض کی ہر اس شکل کی ممانعت ثابت ہوتی ہے جس کا تعلق پیداوار زمین کے کسی نسبتی حصے یا متعین مقدار سے ہو۔ لیکن جہاں تک سونے چاندی کے عوض کراء الارض کا تعلق ہے جیسا کہ کچھ پہلے عرض کیا گیا اس کے جواز سے متعلق رسول اللہ صلی اللہ علیہ وسلم کی کوئی صحیح حدیث موجود نہیں بلکہ یہ حضرت رافع بن خدیج کی اجتہادی رائے ہے جس کے خلاف بعض روایات ہیں ان کی دوسری رائے بھی مذکور ہے، میں نے جو یہ کہا کہ اس کے جواز سے متعلق کوئی صحیح حدیث موجود نہیں تو اس کا مطلب یہ کہ سنن ابی داؤد اور سنن النسائی وغیرہ میں حضرت سعد بن ابی وقاص کی اس بارے میں جو حدیث ہے اور جس کے راوی حضرت سعید بن مسیب ہیں اور جو میں نے پیچھے حضرت سعد بن ابی وقاص کی احادیث میں نقل کی ہے محدثین کے لکھنے کے مطابق چونکہ اس کی ایک سند میں محمد بن عبدالرحمن بن بسیب اور دوسری سند میں عبدالملک بن حبیب اللاندسی ہیں جو غیر ثقہ اور حد درجہ ضعیف اور ناقابل اعتماد ہیں۔ لہذا محدثین کرام کے نزدیک وہ حدیث ضعیف اور ناقابل استدلال ہے اس کی کچھ مزید تفصیل آگے کسی موقع پر پیش کی جائے گی۔

حدیث نمبر تیرہ کے راوی حضرت رافع بن خدیج سے حضرت ابو سلمہ ہیں۔ اس میں بھی حدیث نمبر بارہ کی طرح محافلہ کی نہیں کا بیان ہے جس کے معنی مزارعت و محابرت کے ہیں جیسا کہ پیچھے گزر چکا۔

حدیث نمبر چودہ کے راوی حضرت قاسم بن محمد ہیں انہوں نے بھی حضرت رافع بن خدیج کے حوالے سے بتلایا کہ رسول اللہ صلی اللہ علیہ وسلم نے مطلق کراء الارض سے منع فرمایا۔

حدیث نمبر نیندرہ حضرت رافع بن خدیج کے پوتے عیسیٰ بن سہل نے روایت کی ہے جو بچپن میں ہی اپنے والد کی موت کے بعد اپنے دادا حضرت رافع بن خدیج کی پرورش و نگہداشت میں رہے اور انہی کی سرپرستی میں پلے بڑھے اور جوان ہوئے اور ان کی معیت و رفاقت میں حج بھی کیا، انہوں نے بتلایا کہ ایک دن میرا مہبائی عمران دادا کی خدمت میں حاضر ہوا اور عرض کیا دادا جان ہم نے اپنی فلاں زمین دو سو درہم کے عوض کرائے و اجارے پر دی ہے، انہوں نے سن کر فرمایا بیٹے اس کو چھوڑ دو اللہ تمہارے لئے اس کے سوا کسی اور طریقہ سے رزق کا بندوبست کرے گا، کیونکہ رسول اللہ صلی اللہ علیہ وسلم نے کراوالا روض سے روکا اور منع فرمایا ہے۔ یہ حدیث اس پر دلالت کرتی ہے کہ اگر پہلے حضرت رافع بن خدیج کی یہ رائے تھی بھی کہ نقد کے عوض زمین کو کرائے پر دینا جائز ہے تو آخر میں وہ بدل گئی کیونکہ اس حدیث کا تعلق ان کی بڑھاپے کی عمر سے ہے۔

حدیث نمبر سولہ کے راوی حضرت رافع بن خدیج سے حضرت ابن ابی نعیم ہیں اس حدیث سے صاف ظاہر ہوتا ہے زمین کو کاشت کے لئے پیداوار کے ایک حصے مثلاً نصف نصف پر لینا دینا ربو کی طرح کا حرام معاملہ ہے، اس حدیث پر پہلے بھی بعض جگہ بحث ہو چکی ہے۔

حدیث نمبر سترہ کے راوی حضرت نافع ہیں انہوں نے یہ حدیث حضرت رافع بن خدیج سے اس وقت سنی جب وہ حضرت عبداللہ بن عمرؓ کے ساتھ حضرت رافع کی خدمت میں حاضر ہوئے اور حضرت عبداللہ بن عمرؓ کے دریافت فرمانے پر انہوں نے اپنے بعض حجاجوں کے حوالے سے بیان فرمائی اور جسے سن کر حضرت ابن عمرؓ کو وثوق و اعتماد ہو گیا اور انہوں نے اس مخابریے اور اجارے کو ہمیشہ کے لئے ترک کر دیا جو وہ کرتے چلے آ رہے تھے۔

واضح رہے کہ میں نے حضرت رافع بن خدیج کی احادیث کو گیارہ تابعین کی روایت اور متعدد طرق و اسانید سے اس لئے نقل کیا اور پھر ان پر قدرے تفصیل کے ساتھ اس وجہ سے بحث کی ہے کہ جو حضرات مزارعت کے عدم جواز کے قائل ہیں وہ عموماً حضرت رافع بن خدیج کی احادیث سے استدلال کرتے ہیں جبکہ

وہ حضرات جو جواز کے قائل ہیں حضرت رافع کی احادیث کو یہ کہہ کر رد کر دیتے ہیں کہ ان کے اندر شدید اختلاف اور اضطراب پایا جاتا ہے، حالانکہ کھلے ذہن اور غور سے دیکھا جائے تو اصل مطلب کے لحاظ سے ان کے درمیان کوئی اختلاف اور اضطراب نہیں بلکہ سب اس پر متفق و متحد ہیں کہ پیداوار زمین کے ایک حصے پر کراء الارض اور مزارعت کا معاملہ ممنوع و ناجائز ہے ان کے درمیان جو اختلاف ہے وہ یا تو اجمال و تفصیل کا ہے جو مضر نہیں یا پھر سونے چاندی اور درہم و دنانیر کے عوض کراء الارض سے متعلق ہے بعض روایات سے اس کا جواز ظاہر ہوتا ہے اور بعض سے عدم جواز اور یہ اختلاف بلاشبہ ایک مضر اختلاف ہے جسے سلجھانا اور دور کرنا ضروری ہے۔

بہر حال مزارعت کے عدم جواز سے متعلق حضرت رافع بن خدیج کی حدیث کو محدثین نے صحیح اور قابل استدلال تسلیم کیا ہے۔ مثلاً علامہ بیہقی سنن الکبریٰ میں لکھتے ہیں:

وحدیث رافع بن خدیج حدیث ثابت و فیہ دلیل علی نہیہ عن المعاملۃ علیہا بعض ما یخرج منها الا انہ اسندہ عن بعض عمومتہ مرۃ وارسلہ اخری و استقصی فی روایتہ مرۃ و اختصرہا اخری، و تابعہ علی روایتہ جابر بن عبد اللہ وغیرہ کما قدمنا ذکرہ  
(ص ۱۳۶ - ۱۴۳)

اور حضرت رافع کی حدیث ایک مسلم الثبوت حدیث ہے اور اس میں دلیل ہے اس پر کہ زمین کو پیداوار کے ایک حصہ پر دینے کا معاملہ ممنوع ہے، اس حدیث میں سوائے اس کے کچھ نہیں کہ انہوں نے کبھی یہ اپنے بعض چچاؤں کے واسطے سے بیان کی اور کبھی بلا واسطہ، اسی طرح کبھی انہوں نے پوری کی پوری بیان فرمائی اور کبھی اختصار کے ساتھ اور حضرت جابرؓ اور دوسرے صحابہؓ

کی احادیث میں اس کی موافقت و تائید موجود ہے اور پھر تعجب یہ ہے کہ جو حضرات حضرت رافع بن خدیج کی احادیث کو ناقابل اعتماد ٹھہراتے ہیں وہی نقد پر زمین کے اجارہ کے جواز میں ان کی انہی احادیث

سے استدلال بھی کرتے ہیں۔

مزارعت اور مرفوع احادیث کے زیر عنوان ہم نے حدیث کی مختلف کتابوں سے جو احادیث نقل کی ہیں وہ مندرج ذیل چودہ صحابہ کرام سے مروی ہیں۔  
حضرت جابر بن عبد اللہ، حضرت زید بن ثابت، حضرت ابو ہریرہؓ، حضرت ابوسعید الخدری، حضرت انس بن مالک، حضرت ثابت بن ضحاک، حضرت عائشہؓ، صدیقہ، حضرت علی بن ابی طالب، حضرت سعد بن ابی وقاص، حضرت مسوٰب بن عمیر، حضرت عبد اللہ بن عمرؓ، حضرت عبد اللہ بن عباسؓ، حضرت اسید بن ظہیر، حضرت رافع بن خدیج۔

اور پھر ان احادیث کے نقل کرنے میں اس کا لحاظ رکھا گیا ہے کہ ہر صحابی سے جن مختلف اور متعدد تابعین حضرات نے ان احادیث کو روایت کیا ہے ان سب کی روایات اختلاف الفاظ کے ساتھ سامنے آجائیں چنانچہ اس طرح پچاس سے زیادہ ایسی روایات جمع ہو گئی ہیں جو مرفوع احادیث کی تعریف میں آتی ہیں۔  
ان روایات کے پورے مجموعے پر خالی الذہن ہو کر نظر ڈالی جائے تو جو حقیقت نکھر کر سامنے آتی ہے وہ یہ کہ مدینہ منورہ میں مزارعت، مخابرت، محاکلت اور کراء الارض کی مختلف اور متعدد شکلیں رائج چلی آ رہی تھیں رسول اللہ صلی اللہ علیہ وسلم نے ان سب شکلوں سے مسلمانوں کو منع فرمایا اور نہایت واضح اور قطعی الفاظ میں حکم دیا کہ جس کی ملکیت میں زمین ہو وہ اسے خود کاشت کرے، اگر کسی وجہ سے خود کاشت نہیں کر سکتا تو پھر اپنے مسلمان بھائی کو یونہی بلا معاوضہ کاشت کے لئے دے دے اور اگر ایسا بھی نہیں کرتا تو پھر اس زمین کو بلا کاشت رہنے دے۔ مطلب یہ کہ ایک مسلمان کے لئے یہ جائز نہیں کہ وہ ایک مسلمان سے مزارعت و مخابرت کا معاملہ کرے، البتہ اسلامی حکومت اپنی غیر مسلم ذمی رعایا سے بیت المال کے لئے اس قسم کا معاملہ کر سکتی ہے جو دراصل ایک طرح کا سیاسی معاملہ اور اجتماعی مفاد کے لئے ہوتا ہے اور یہ کہ ان پچاس سے زائد روایات میں کوئی ایک روایت بھی ایسی نہیں جس کے متن سے یہ ظاہر ہوتا ہو کہ یہ معاملہ مسلمانوں کے مابین بغیر کسی کراہت کے جائز ہے اور اس پر عمل کرنا اور اسے قائم اور جاری رکھنا

نیک کام اور موجب اجر و ثواب ہے جبکہ اس کے برخلاف بعض روایات میں ایسے الفاظ مذکور ہیں جو اس کے برے اور موجب سزا و عذاب ہونے پر دلالت کرتے ہیں ان الفاظ سے میری مراد بعض روایات میں اس کو ربوب کہنا اور اسے نہ چھوڑنے والے کے لئے وہی وعید اور تہدید ہونا جو قرآن مجید میں ربوب کو نہ چھوڑنے والوں کے لئے ہے یعنی اللہ اور اس کے رسول کے ساتھ جنگ کرنا اور لڑنا، پھر یہ الفاظ اس پر بھی دلالت کرتے ہیں کہ مخابرت و مزارعت کی ممانعت، اخلاقی نوعیت کی نہیں بلکہ قانونی نوعیت کی ہے جس کی پابندی پر حکومت، مسلمان رعایا کو مجبور کر سکتی ہے گویا یہ معاملہ ان معاملات میں سے ہے جو ظلم و حق تلفی پر مبنی اور عدل و قسط کے منافی ہیں۔

اسی طرح مذکورہ روایات کو بغور پڑھا اور دیکھا جائے تو ان کے درمیان کہیں کوئی تعارض نظر نہیں آتا یعنی ایسا نہیں کہ بعض روایات صریح طور پر مزارعت کو جائز بتلاتی ہوں اور بعض اس کو ناجائز ظاہر کرتی ہوں کیونکہ ان میں سے کسی روایت کے اندر ایسے الفاظ مذکور نہیں جو صراحت کے ساتھ مزارعت کے جواز پر دلالت کرتے اور یہ بتلاتے ہوں کہ دو آزاد مسلمانوں کے درمیان یہ معاملہ بلا کسی کراہت کے جائز ہے۔

اگر یہ کہا جائے کہ معاملہ خیبر سے متعلق جو احادیث ہیں وہ صریح طور پر معاملہ مزارعت کے جواز پر دلالت کرتی ہیں تو اس کا جواب یہ کہ جیسا کہ پیچھے تفصیل کے ساتھ عرض کیا گیا کہ معاملہ خیبر، مزارعت کا معاملہ ہی نہیں بلکہ وہ سیاسی نوعیت کا خراج مقاسمت کا معاملہ ہے اور اگر چھوڑی دیر کے لئے یہ تسلیم کر لیا جائے کہ معاملہ خیبر مزارعت کا معاملہ تھا تو چونکہ ظاہر ہے کہ وہ دو آزاد مسلمانوں کے درمیان نہ تھا بلکہ اسلامی حکومت کے سربراہ اور غیر مسلم ذمیوں کے درمیان تھا لہذا جن احادیث میں معاملہ خیبر کا ذکر ہے وہ ان احادیث سے کسی طرح متعارض نہیں جن میں دو آزاد مسلمانوں کے درمیان مزارعت کے عدم جواز کا ذکر ہے کیونکہ تعارض کے لئے ضروری ہے کہ ایک حدیث سے جس چیز کا اثبات ہو رہا ہو دوسری حدیث سے بعینہ اسی چیز کی نفی ہو رہی ہو اور یہاں اثبات اور نفی کا تعلق دو مختلف

چیزوں سے ہے لہذا تعارض نہیں پایا جاتا۔

اسی طرح اگر یہ کہا جائے کہ حضرت عبداللہ بن عباسؓ کی وہ حدیث بھی مزارعت کے جواز پر دلالت کرتی ہے جس کے واحد راوی حضرت طاووسؓ ہیں اور جس کا مضمون یہ ہے کہ تم میں سے ایک کا اپنی زمین اپنے بھائی کو کاشت کے لئے مفت دے دینا خیر و بہتر ہے بمقابلہ اس کے کہ وہ اس سے کچھ معاوضہ وصول کرے۔ تو اس کا جواب یہ کہ دیکھا جائے تو اس حدیث میں بھی یہ تعلیم و ہدایت ہے کہ ایک مسلمان اپنی زمین دوسرے کو مزارعت وغیرہ پر دینے کی بجائے مفت بلا معاوضہ کاشت کے لئے دے گیا اس میں بھی ترک مزارعت کی تعلیم و ترغیب ہے خواہ اس کی نوعیت کچھ بھی ہو اور پھر اگر ایک مسئلہ کے متعلق کسی صحابی کی ایک حدیث کا مفہوم و مطلب سمجھنے اور متعین کرنے کے لئے ضروری ہے کہ اس مسئلہ کے متعلق اس صحابی کی دوسری احادیث نیز اس کے ذاتی قول و عمل کو بھی دیکھا اور ملحوظ رکھا جائے، تو پھر مزارعت کے متعلق حضرت عبداللہ بن عباسؓ کی دوسری ایسی احادیث بھی ملتی ہیں جو اس کے ممنوع و ناجائز ہونے پر دلالت کرتی ہیں اور جن سے ظاہر ہوتا ہے کہ ابن عباسؓ ترک مزارعت کو اولیٰ و مستحب نہیں بلکہ واجب و ضروری سمجھتے تھے۔ اور پھر محدث ابو بکر الحارثی وغیرہ کا حضرت ابن عباسؓ کو ان صحابہ میں شمار کرنا جو فساد مزارعت کے قائل تھے جیسا کہ میں پہلے حضرت ابن عباسؓ کی احادیث کی شرح میں نقل کر چکا ہوں، یہ بھی اس پر دلالت کرتا ہے کہ وہ مزارعت کے غیر اولیٰ ہونے کے نہیں بلکہ حرام و مکروہ ہونے کے قائل تھے کیونکہ فساد کا مقتضی تحریم یا کراہیت تحریمی کے سوا کچھ نہیں ہو سکتا۔

غرضیکہ غور سے دیکھا جائے تو حضرت ابن عباسؓ کی حدیث مذکور کا بھی ان احادیث سے حقیقی تعارض نہیں جو مزارعت کو ناجائز بتلاتی ہیں، اور اگر اس کے باوجود کسی کا یہ خیال ہو کہ تعارض موجود ہے تو اس کا حل اُس کے رفع تعارض کی بحث میں پیش کیا جائیگا۔



# احادیث مزارعت کے مابین تعارض کی بحث

جیسا کہ میں نے پہلے عرض کیا کہ مزارعت سے متعلق مرفوع احادیث کے درمیان جہاں تفصیل کی قسم کا اختلاف تو ضرور پایا جاتا ہے لیکن مزارعت کے جواز و عدم جواز سے متعلق حقیقی معنوں میں تعارض نہیں پایا جاتا کیونکہ تعارض کے لئے جن امور کا وجود ضروری ہے وہ یہاں موجود نہیں لیکن اگر اس کے باوجود یہ تسلیم کر لیا جائے کہ تعارض موجود ہے بعض احادیث مزارعت کے جواز پر اور بعض عدم جواز پر دلالت کرتی ہیں تو پھر آئیے یہ دیکھیں کہ متعارض احادیث کے متعلق محدثین کرام اور علماء اصول الحدیث اور اصول الفقہ نے جو اصولی ضابطہ مقرر فرمایا ہے اس کے مطابق ان احادیث میں سے کونسی قابل اعتبار اور قابل قبول ٹھہرتی اور کون سی ناقابل اعتبار اور ناقابل قبول قرار پاتی ہیں۔

وہ اصولی ضابطہ یہ ہے کہ جب کسی مسئلہ سے متعلق احادیث میں اختلاف و تعارض پایا جاتا ہو یعنی جب قوت اور صحت کے لحاظ سے مساوی درجہ کی احادیث میں سے بعض ایک چیز کے جواز پر اور بعض اس کے عدم جواز پر دلالت کر رہی ہوں، تو اس اختلاف و تعارض کو سلجھانے اور رفع کرنے کے تین طریقے ہیں: نسخ کا طریقہ، جمع و تطبیق کا طریقہ اور ترجیح کا طریقہ، رفع تعارض کے ان تین طریقوں پر محدثین و فقہاء کا اتفاق ہے۔ البتہ ان کی ترتیب میں ان کے مابین ضرور اختلاف ہے بعض کے نزدیک سب سے پہلے نسخ کا طریقہ، پھر ترجیح کا طریقہ، پھر جمع و تطبیق کا طریقہ اور آخر میں توقف ہے۔ علامہ ابن الصمام حنفی نے کتاب التحریری فی الاصول میں اسی ترتیب کو اختیار کیا ہے۔ بعض شافعی علماء کے نزدیک پہلے جمع و تطبیق کا طریقہ، پھر نسخ کا طریقہ، پھر ترجیح کا طریقہ ہے۔ بعض کے نزدیک پہلے ترجیح، پھر جمع و تطبیق اور تیسرے نمبر پر نسخ کا طریقہ ہے، اور



بعض کے نزدیک پہلے ترجیح، پھر نسخ اور پھر جمع و تطبیق کا طریقہ ہے۔ سب کے نزدیک  
 آخر میں توقف و ترک ہے، ہر فریق نے اپنے اپنے موقف کی تائید میں دلائل پیش کئے  
 ہیں جن کی تفصیل متعلقہ کتابوں میں دیکھی جاسکتی ہے، چونکہ میرا مقصد مذکورہ ترتیب  
 میں سے ہر ترتیب سے یکساں طور پر حاصل ہو سکتا ہے لہذا اس بحث میں پڑنا نہیں چاہتا  
 کہ دلائل کے لحاظ سے مذکورہ ترتیب میں سے کونسی ترتیب زیادہ صحیح و معقول ہے۔

نسخ کے طریقہ کا مطلب ہے کہ جس مسئلہ سے متعلق احادیث میں اختلاف متعارض  
 ہے اگر وہ مسئلہ ان مسائل میں سے ہے جن میں نسخ ہو سکتا ہے تو پھر جو بلحاظ زمانہ پہلے کی  
 ہوں انہیں منسوخ اور جو بعد کی ہوں انہیں ناسخ سمجھا جاتا ہے۔ اس کی کچھ مزید وضاحت  
 یہ کہ اگر وہ مسئلہ جس کے متعلق احادیث میں تعارض ہے ان مسائل میں سے ہے جو ایمانی  
 عقائد اور اصول دین سے تعلق رکھتے ہیں تو وہ ناقابل نسخ ہوتا اور سرے سے نسخ کے  
 طریقہ میں آتا ہی نہیں، اور اگر وہ ایسے عملی مسائل سے تعلق رکھتا ہے جو قابل نسخ ہوتے  
 ہیں تو اس میں نسخ کا قاعدہ جاری ہوتا ہے۔ اس کی صورت یہ کہ اگر ان متعارض احادیث  
 میں ایسے لفظی و معنوی قرائن اور داخلی و خارجی شواہد پائے جاتے ہوں جن سے بعض  
 احادیث کا تقدم اور بعض کا تاخر ظاہر ہوتا ہو تو مقدم احادیث کو منسوخ اور مستأخر  
 احادیث کو ناسخ سمجھ کر منسوخ کو ترک اور ناسخ کو اختیار کر لیا جاتا ہے۔

ترجیح کا طریقہ یہ کہ متعارض احادیث میں سے جس کے اندر وجوہ ترجیح پائی جاتی  
 یا نسبتاً زیادہ پائی جاتی ہوں اس کو راجح سمجھ کر اختیار کر لیا جاتا اور جس میں وجوہ ترجیح نہ  
 پائی جاتی یا کم پائی جاتی ہوں اسے مرجوح جان کر ترک کر دیا جاتا ہے۔ وجوہ ترجیح محدثین  
 کے نزدیک کثیر التعداد ہیں، علامہ حازمی نے کتاب الاعتبار میں وہ چاس تک لکھی ہیں  
 جبکہ علامہ سیوطی نے تدریب الراوی میں ان کی تعداد سو تک پہنچادی اور مزید کی  
 گنجائش رکھی ہے۔

جمع و تطبیق کا طریقہ یہ کہ کسی خارجی دلیل کے تحت متعارض احادیث کے معنی  
 مفہوم میں تاویل اور رد و بدل کر کے ان کو ایک مطلب پر جمع کر دیا اور ایک دوسرے  
 کے ایسے مطابق و موافق بنا دیا جائے کہ دونوں پر عمل ہو سکے۔  
 ترک و توقف کا مطلب یہ کہ جب دو متعارض احادیث کے درمیان نہ ناسخ

و منسوخ کا تعین ہو سکتا ہو اور نہ راجح و مرجوح کا تعین اور نہ ان کے مابین جمع و تطبیق کی کوئی صورت نکل سکتی ہو تو ان احادیث کو چھوڑ کر آثار صحابہ یا قیاس کو اختیار کر لیا جاتا ہے

## نسخ کے طریقہ سے احادیث مزارعت کا چارہ

مزارعت سے متعلق متعارض احادیث کا جب ہم مذکورہ اصولی ضابطے کی روشنی میں جائزہ لیتے اور سب سے پہلے ان کو نسخ کے طریقے سے دیکھتے ہیں تو نظر آتا ہے کہ ان میں سے بعض منسوخ اور بعض ناسخ ہو سکتی ہیں کیونکہ جس معاملہ مزارعت سے ان کا تعلق ہے اس میں نسخ ہو سکتا ہے۔ نیز ان کے اندر ایسے لفظی و معنوی قرآن و شواہد بھی پائے جاتے ہیں جن سے بلحاظ زمانہ بعض کا مقدم اور بعض کا متاخر ہونا معلوم ہوتا ہے۔ یعنی ان سے صاف طور پر یہ معلوم ہوتا ہے کہ رسول اللہ صلی اللہ علیہ وسلم جب مدینہ تشریف لائے تو مدینہ میں مزارعت کا عام رواج تھا۔ دوسرے لوگوں کی طرح مسلمان بھی مزارعت پر زمینیں کاشت کے لئے دیتے تھے اور ایک عرصہ تک آپ صلی اللہ علیہ وسلم نے ان کو اس سے منع نہیں فرمایا بلکہ اس عرصہ میں مسلمان ربوہ تک کا لین دین کرتے تھے۔ اس سے بھی ان کو نہیں روکا گیا جس کی وجہ یہ کہ اب تک اس بارے میں قرآن مجید کے اندر کوئی حکم نازل نہیں ہوا تھا۔ لہذا رسول اللہ صلی اللہ علیہ وسلم خاموش رہے۔ بلکہ بعض احادیث سے ایسا بھی ظاہر ہوتا ہے کہ ایک صحابی نے آپ سے پوچھا کہ میں اپنی زمین دوسرے کو مزارعت پر دے سکتا ہوں تو آپ نے نفی و اثبات میں کوئی جواب نہ دیا اور سکوت فرمایا۔ یہ حدیث میں کچھ آگے محدث الحازمی کی کتاب الاعتبار سے نقل کروں گا۔ البتہ جب قرآن مجید میں تحریم ربوہ کی آیات آخر میں نازل ہوئیں تو رسول اللہ صلی اللہ علیہ وسلم نے ربوہ سے مشابہ و مماثل ہونے کی وجہ سے محابرت و مزارعت سے بھی منع فرمایا، اس سے پہلے جیسا کہ بعض روایات سے عیاں ہوتا ہے آپ نے کراء الارض کی بعض ایسی شکلوں سے جو عموماً نزارع و جھگڑے کا باعث بنتی تھیں اس وقت منع فرمایا جب

ہے کہ سائے نزع و جھگڑے کے کچھ مقدمات آئے لیکن مطلق مزارعت سے  
 تحریم ربوہ کے بعد منع فرمایا، جن احادیث سے اس حقیقت کا اظہار ہوتا ہے وہ ہیں  
 پہلے پیش کر چکا ہوں، ان احادیث میں اس قسم کے جو الفاظ ہیں: (۱) کانوا یزرعون  
 بالثلث والرابع وانصف فقال النبی صلی اللہ علیہ وسلم من كانت له ارض الحدیث  
 (۲) کنا نخابر قبیل ان ینہانا رسول اللہ صلی اللہ علیہ وسلم عن الخبر الحدیث  
 (۳) کنا فی زمان رسول اللہ صلی اللہ علیہ وسلم نأخذ الارض بالثلث والرابع بالماذیانات  
 فقام رسول اللہ صلی اللہ علیہ وسلم فی ذلك فقال من كانت له ارض الحدیث (۴) کنا  
 نحاول الارض علی عهد رسول اللہ صلی اللہ علیہ وسلم فنکریمها بالثلث والرابع والطعام المسمیٰ فیہا نارسول اللہ  
 صلی اللہ علیہ وسلم ان نحاول الحدیث (۵) سمان الناس یکررون المزرع بما یکررون علی الساقی وبما یسقی بالماء ما حول النبری  
 رسول اللہ صلی اللہ علیہ وسلم عن ذلك الحدیث

علماء حضرات جانتے ہیں کہ کانوا یزرعون کنا نوابر کنا نأخذ الارض، کنا نحاول اور  
 کان الناس یکررون المزرع ماضی استمراری کے صیغے ہیں جو اس پر دلالت کرتے ہیں کہ ماضی  
 میں مزارعت، محابرت، محابرت اور کراء الارض پر عمل استمرار کے ساتھ ہوتا چلا آ رہا تھا  
 اور فقال النبی، فقام رسول اللہ فی ذلك فقال، فذہبنا رسول اللہ، فنہی رسول اللہ صلی اللہ  
 علیہ وسلم میں قاء تعقیب اس پر دلالت کرتی ہے کہ رسول اللہ صلی اللہ علیہ وسلم کی  
 طرف سے ممانعت بعد میں وارد ہوئی اور پھر کنا نخابر قبیل ان ینہانا رسول اللہ صلعم  
 میں تو پوری مزاحمت ہے کہ مزارعت کی نہیں کا زمانہ بعد کا ہے۔ رہا یہ کہ وہ زمانہ  
 تحریم ربوہ کے بعد کا ہے حضرت جابر رضی اللہ عنہ کی مذکورہ احادیث میں اس کی  
 پوری صراحت و وضاحت ہے کہ جب آیات تحریم — انزل ہوئیں تو اس وقت  
 رسول اللہ صلی اللہ علیہ وسلم نے فرمایا جو محابره کو نہ چھوڑے اللہ اور اس کے رسول  
 کے ساتھ جنگ کے لئے تیار ہو جائے یا یہ کہ اس کے لئے اللہ اور رسول کی طرف  
 سے اعلان جنگ ہے، اسی طرح جن احادیث میں مزارعت کو ربوہ فرمایا گیا ہے  
 وہ بھی اس پر دلالت کرتی ہیں کہ ان کا زمانہ تحریم ربوہ کے بعد کا زمانہ ہے، علاوہ  
 انہیں عقل و دانش کا تقاضا بھی یہی ہے کہ مزارعت کی ممانعت، ربوہ کی ممانعت  
 بعد وجود میں آئے کیونکہ معاشی معاملات میں سب سے برا اور ظالمانہ معاملہ ربوہ

کا معاملہ ہے۔ جب تک اس کی ممانعت نہ ہو اس وقت تک مزارعت وغیرہ کی ممانعت کا سوال ہی پیدا نہیں ہوتا۔

یہاں بطور حیلہ معتزضہ یہ عرض کر دینا غیر مناسب نہ ہو گا کہ جہاں تک ریلوے کے حرام و باطل ہونے کا تعلق ہے ظلم و حق تلفی پر مبنی ہونے کی وجہ سے یہ معاملہ روزِ اول سے حرام و باطل معاملہ تھا سابقہ ادیان اور کتب سماویہ میں اسے حرام بتلایا اور اس سے منع کیا گیا تھا جیسا کہ قرآن مجید میں اس کا واضح ذکر ہے، لیکن مسلمانوں کے لئے اس کی تحریم کا اعلان اور ممانعت کا حکم ابتدا ہی میں نہیں بلکہ کافی تاخیر سے ہونا ایک خاص حکمتِ عقلی پر مبنی تھا جسے اسلام نے اپنے قوانین کے نفاذ میں پوری طرح ملحوظ رکھا ہے اور وہ یہ کہ کسی قانون کو اس وقت نافذ کیا جائے جب اس کے لئے موافق و سازگار ذہنی و خارجی حالات پیدا ہو جائیں کیونکہ اس کے بغیر پہلے تو اس کا نفاذ عمل میں آ ہی نہیں سکتا اور کسی طرح آجائے تو پائیداری کے ساتھ قائم نہیں رہ سکتا۔ ضرور اس کا ایسا ردِ عمل ظاہر ہو کر رہتا ہے جس کا ضرر حاصل شدہ فائدے سے کہیں زیادہ ہوتا ہے، لہذا جب تک وہ ذہنی و خارجی حالات پیدا نہ ہو گئے جو ممانعت ریلوے پر عمل کرنے کے لئے ضروری تھے اس وقت تک اس ممانعت کو مبعوض التواء میں رکھا گیا اور جب وہ مطلوبہ حالات وجود میں آ گئے تو اس کو قانونی طور پر ممنوع قرار دے دیا گیا۔ چنانچہ اس وقت اس سے وہ دوسرے معاشی معاملات بھی ضرور متاثر ہوئے جن میں کم و بیش ریلوے کی برائی پائی جاتی تھی۔ اور وہ ریلوے سے مشابہ و مماثل تھے اور جن میں سرفہرست منجانب مزارعت کا معاملہ تھا۔ لہذا خصوصیت کے ساتھ اسے منع فرمایا گیا، اس کا مطلب یہ کہ مزارعت کی ممانعت کا حکم بلحاظ زمانہ مؤخر لہذا نسخ کی حیثیت رکھتا ہے اور اس سے پہلے خاص طرح کے حالات کی وجہ سے اس کا جو عبوری جواز تھا وہ اب ختم اور منسوخ ہو گیا۔

واضح رہے کہ ناسخ و منسوخ احادیث کے موضوع پر محدثین نے جو کتابیں تصنیف فرمائی ہیں ان میں امام حافظ ابو بکر الحجازی کی کتاب جس کا نام ہے کتاب الاعتبار فی بیان الناسخ و المنسوخ من الآثار، خصوصاً اہمیت رکھتی اور

متعدد مرتبہ طبع ہو چکی ہے، علامہ ابن خلیکان نے وفیات الاعیان میں امام ابو بکر محمد بن ابی عثمان الحازمی الہمدانی الملقب زین الدین کے متعلق لکھا ہے:-

كان احدا الحفاظ المتقنين  
الصالحين وغلب عليه الحديث  
وبرع فيه واشتهر به و  
صنف فيه وفي غير كتب  
مفيدة منها الناسخ والمنسوخ  
في الحديث..... الخ

وہ ان حفاظ حدیث میں سے ایک تھے جو اثنان و رسوخ کے ساتھ صلاح و تقویٰ سے بھی آراستہ تھے، علم حدیث کا ان پر غلبہ ہوا، اس میں انہوں نے کمال حاصل کیا اور محدث کی حیثیت سے شہرت پائی، حدیث میں اور دوسرے علوم میں مفید کتابیں تصنیف فرمائیں جن میں سر فہرست کتاب الناسخ و المنسوخ فی الحدیث علامہ السبکی نے طبقات الشافعیہ میں ان کے متعلق جو لکھا ہے اس میں سے بعض جملے اس طرح ہیں:

قدم بغداد عند بلوغها <sup>طنها</sup>  
وتفقه بها على مذهب الشافعي  
وجالس علماء هلو تميز وفهم  
وصار من احفظ الناس للحديث  
واسانيدہ ورجالہ مع زهد  
وتعبد ورياضة وذكره  
صنف في علم الحديث مصنفات  
واعلى عدة مجالس وكان يغلب  
عليه معرفة احاديث الاحكام:

بلوغت کے وقت بغداد آئے اور اسی کو وطن بنایا، وہیں شافعی مذہب کے مطابق فقہ حاصل کی، وہاں کے علماء کی مجالس میں بیٹھے اور علم و فہم میں اتنی پایا، زہد و عبادت، ریاضت، ذکر کے ساتھ ساتھ حدیث، اس کی اسانید اور اس کے رجال کے سب سے بڑے حافظ بنے اور علم حدیث میں متعدد کتابیں تصنیف فرمائیں اور متعدد علمی مجالس میں

درس حدیث دیا، احادیث احکام کی معرفت ان کی نمایاں خصوصیت تھی۔

ابن النجار نے ان کے بارے میں تحریر فرمایا ہے:

كان من الاثمة الحفاظ العالمين  
بفقه الحديث ومعانيه ورجالہ  
ابو بکر الحازمی ان الممہ اور حفاظ حدیث  
میں سے تھے جو حدیث کی فقہ اور حدیث

الفنا للناسخ والمنسوخ  
 (مقدمہ کتاب الاعتبار)

کے معانی و مطالب اور اس کے رجال  
 کو جانتے ولے تھے، انہوں نے حدیث

کے نسخ و منسوخ کے موضوع پر کتاب تالیف فرمائی۔

مذکورہ عبارات سے ظاہر ہوتا ہے کہ علامہ ابو بکر الحازمی متوفی ۵۸۴ھ اپنے وقت کے عظیم محدث، حافظ اور ماہر علوم حدیث اور فقہ الحدیث تھے۔ نسخ اور منسوخ احادیث کی معرفت میں ان کو ممتازہ درجہ حاصل تھا اور یہ کہ اس موضوع پر ان کی کتاب، ایک نہایت مستند اور معتبر کتاب ہے۔

امام ابو بکر الحازمی نے نسخ و منسوخ احادیث پر اپنی کتاب میں جو طریقہ اختیار فرمایا ہے وہ یہ کہ پہلے وہ ایک مسئلہ کے متعلق وہ احادیث بیان کرتے ہیں جو ان کے نزدیک منسوخ ہو، اور پھر وہ احادیث نقل کرتے ہیں جو ان کی دانست میں نسخ ہیں یا پھر ایک ہی ایسی حدیث ذکر کرتے ہیں جس میں ایک مسئلہ کے متعلق یہ تصریح ہوتی ہے کہ پہلے اس کی اجازت تھی بعد میں ممانعت وارد ہوئی، مزارعت کے متعلق بھی انہوں نے ایسا ہی کیا ہے، پہلے وہ احادیث ذکر کی ہیں جن سے اس معاملہ کی اجازت اور اباحت اخذ کی جاسکتی ہے پھر وہ حدیث نقل فرمائی ہے جس میں یہ صراحت ہے کہ اس معاملے کی نہیں اور ممانعت اس کی اجازت کے بعد وجود میں آئی، عنوان کے الفاظ یہ ہیں "ذکر خبر یصرح بالاذن والی بعد" ذکر اس حدیث کا جس میں یہ تصریح ہے کہ مزارعت کی اجازت پہلے اور نہیں بعد میں ہوئی، اور پھر اس عنوان کے تحت جو حدیث ذکر فرمائی وہ حسب ذیل ہے:

أخبرنا الفضل بن القاسم الصیقلانی، أنا الحسن بن أحمد، أنا أحمد بن عبد الله، أنا

ابو اسحاق المزکی، أنا مکی بن عبدان، ثنا جریر بن عبد العزيز وهو ابن رفیع :

حضرت رفاعہ بن رافع بن خدیج سے

عن رفاعہ بن رافع بن خدیج

روایت ہے کہ (عہد رسالت میں) ایک

ان رجلاً كانت له ارض فعجز

شخص کی زمین تھی جسے وہ کاشت کرنے

عنها ان یزرعها فجاءه رجل

سے عاجز رہا، اس کے پاس ایک دوسرا

فقال له هل لك ان ازرع ارضك

شخص آیا اور اس نے کہا کہ کیا آپ مجھے اجازت دیتے ہیں کہ میں آپ کی زمین کاشت کروں اور جو پیدا ہو وہ میرے اور آپ کے درمیان تقسیم ہو اس نے جواب دیا ہاں یہ ہو سکتا ہے جبکہ میں رسول اللہ صلی اللہ علیہ وسلم سے پوچھ لوں۔ چنانچہ وہ حضور کی خدمت میں حاضر ہوا اور پوچھا تو آپ نے کچھ جواب نہ دیا۔ پھر وہ حضرت ابو بکرؓ اور حضرت عمرؓ کے پاس آیا اور ان سے پوچھا۔ انہوں نے فرمایا پھر حضورؐ کے پاس جاؤ اور دوبارہ پوچھو۔ چنانچہ وہ پہنچا اور دریافت کیا تو آپ نے پھر کوئی جواب نہ دیا۔ وہ پھر حضرت صدیقؓ و فاروقؓ کے پاس لوٹا۔ انہوں نے اس کی بات سن کر فرمایا جاؤ اور زمین مزار پر دے دو کیونکہ اگر یہ معاملہ حرام ہوتا تو حضورؐ ضرور منع فرماتے، دوسرے شخص نے مزارعت پر اس زمین کو کاشت کیا۔ یہاں تک کہ کھیتی پہنچائی اور سرسبز ہوئی اور یہ زمین اس راستے پر واقع تھی جس سے کبھی رسول اللہؐ گزرتے تھے چنانچہ

فما خرج منها من شئى كان بينى وبينك فقال نعم حتى اسأل رسول الله صلى الله عليه وسلم فسألما فلم يرجع اليه شيئا قال فأتيت ابا بكر وعمر فقلت لهما، فقالا ارجع اليهما فرجعت اليهما الثانية فسألتهما فلم يرد علي شيئا، فرجعت اليهما فقالا اطلق فاذرعها فانه لو كان حراما نهاك عنهما قال فاذرعها الرجل حتى اهتز زرعها واخضر و كانت الارض على طريقي لرسول الله صلى الله عليه وسلم فمر بها يوما فابصر الزرع فقال لمن هذه الارض؟ فقالوا فلان زارع بها فلانا، فقال ادعوهما التي جميعا قال فأتيناها فقال لصاحب الارض ما الفق هذا في ارضك فردك علينا ولك ما اخرجت ارضك.

(ص ۱۷۶، کتاب الاعتقاد)

ایک دن رسول اللہؐ وہاں سے گزرے اور کھیتی دیکھ کر دریافت فرمایا کہ یہ کس کی زمین ہے لوگوں نے بتلایا فلاں شخص کی ہے اور اس نے مزارعت پر فلاں کو دی ہے، آپ نے فرمایا دونوں کو میرے پاس بلاؤ، جب دونوں آئے تو آپ نے زمین والے سے فرمایا اس کاشت کار نے تیری زمین میں جو خرچہ کیا ہے اس کو دے دو اور زمین



سے جو پیدا ہو وہ تمہارا ہے، اس طرح اس معاملے کو ختم کر دینے کا حکم دیا  
 بہر حال اس حدیث کے الفاظ سے صاف ظاہر ہوتا ہے کہ مدینہ میں  
 رسول اللہ صلی اللہ علیہ وسلم کے تشریف لانے کے بعد کچھ عرصہ ایسا بھی گزرا  
 جس میں مزارعت کے جواز و عدم جواز کے متعلق کوئی شرعی حکم موجود نہ تھا۔  
 ایک موقع پر باوجود پوچھنے کے آپ نے کوئی جواب نہ دیا اور سکوت فرمایا، پھر وہ  
 وقت بھی آیا کہ آپ نے اس معاملے کو فسخ کرنے کا حکم دیا اور اس سے قطعی طور  
 پر نہایت واضح الفاظ میں منع فرمایا، لہذا اس سے امام ابو یوسف الحجازی کا یہ مطلب لینا  
 کہ نہی مزارعت کی حیثیت ناسخ کی ہے بالکل صحیح ہے اور پھر یہ ایک ایسے محدث  
 کی رائے ہے جو فقہ و فہم حدیث میں ممتاز درجہ کے مالک ہیں۔



## ترجیح کے طریقہ احادیث مزارعت کا جائزہ!

نسخ کے طریقہ سے احادیث مزارعت کا جائزہ لینے کے بعد اب ہم ترجیح کے طریقہ سے ان کا جائزہ لینا اور یہ دیکھنا چاہتے ہیں کہ اس طریقہ سے کونسی احادیث راجح اور کونسی مرجوح قرار پاتی ہیں۔

علماء اصول الحدیث اور فقہاء اصول الفقہ نے متعارض احادیث میں سے بعض کے بعض پر ترجیح کے جو قواعد لکھے ہیں ان میں سے چند نمایاں قواعد یہ ہیں :-

۱۔ جب دو متعارض حدیثوں میں سے ایک قولی ہو اور دوسری فعلی تو قولی کو فعلی پر ترجیح ہوگی۔

۲۔ جب دو متعارض احادیث میں سے ایک کسی چیز کی حرمت پر دلالت کرتی ہو اور دوسری اس چیز کی اباحت پر، تو حرمت والی حدیث کو اباحت والی حدیث پر ترجیح ہوگی۔

۳۔ جب دو متعارض حدیثوں میں سے ایک کے اندر عام اور کلی حکم اور دوسری کے اندر خاص اور جزوی حکم ہو تو عام اور کلی حکم والی حدیث کو خاص اور جزوی حکم والی حدیث پر ترجیح ہوگی۔

۴۔ جب دو متعارض احادیث میں سے ایک اپنے مطلب کے لحاظ سے واضح و مفصل اور دوسری اپنے مطلب کے لحاظ سے مبہم و مجمل ہو تو اول الذکر کو ثانی الذکر پر ترجیح ہوتی ہے۔

۵۔ جب دو متعارض حدیثوں میں سے ایک کسی خاص واقعہ سے متعلق اور

مقید ہو اور دوسری مطلق اور مجرّد ہو تو پہلی پر دوسری کو ترجیح ہوگی۔  
 ۶۔ دو متعارض احادیث میں جس حدیث کی تائید دوسری احادیث سے ہوتی  
 ہو اسے دوسری حدیث پر ترجیح ہوگی جس کی مؤید کوئی اور حدیث نہ ہو۔  
 ۷۔ دو متعارض حدیثوں میں سے جس حدیث کے راوی متعدد صحابہ کرام  
 یا متعدد تابعین ہوں اسے اس حدیث پر ترجیح ہوتی ہے جس کا راوی  
 صرف ایک صحابی یا ایک تابعی ہو۔

۸۔ دو متعارض احادیث میں سے جس حدیث کا راوی خود وہ شخص ہو جس  
 سے اس حدیث کے مضمون کا براہ راست تعلق ہے اسے اس دوسری  
 حدیث پر ترجیح ہوتی ہے جس کا راوی ایسا شخص ہو جس سے اس حدیث  
 کا براہ راست کوئی تعلق نہ ہو۔

۹۔ جب دو متعارض حدیثوں میں سے ایک کی نسبت رسول اللہ صلی اللہ علیہ وسلم  
 کی طرف نصاً اور صراحتاً ہو اور دوسری کی نسبت قیاساً اور اجتہاداً ہو تو  
 پہلی حدیث کو دوسری پر ترجیح ہوگی۔

۱۰۔ دو متعارض احادیث میں سے جب ایک کے مرفوع ہونے پر اتفاق ہو  
 اور دوسری کے مرفوع ہونے میں اختلاف ہو تو جس کے مرفوع ہونے  
 پر اتفاق ہے اسے اس حدیث پر ترجیح ہوگی جس کے مرفوع و موقوف  
 ہونے میں اختلاف ہے۔

۱۱۔ جب دو متعارض حدیثوں میں سے ایک قرآن مجید کے ظاہری مطلب سے  
 مطابقت رکھتی اور دوسری مطابقت نہ رکھتی ہو تو قرآن سے مطابقت  
 رکھنے والی حدیث کو قرآن مجید سے مطابقت نہ رکھنے والی حدیث پر  
 ترجیح ہوگی۔

۱۲۔ دو متعارض احادیث میں سے جو حدیث عقل و قیاس کے مطابق ہو  
 اسے اس حدیث پر ترجیح ہوتی ہے جو عقل و قیاس کے مخالف ہو۔

۱۳۔ جب دو متعارض حدیثوں میں ایک حدیث کے راوی کا فتویٰ اور عمل

اس کے مطابق ہو اور دوسری کے راوی کا فتویٰ اور عمل اس کے خلاف ہو تو اول الذکر کو ثانی الذکر پر ترجیح ہوتی ہے۔

۱۴۔ متعارض احادیث میں سے جو مطول و مفصل ہو اسے اس حدیث پر ترجیح ہوگی جو مختصر و مجمل ہو۔

۱۵۔ جب دو متعارض احادیث میں سے ایک کے اندر حکم لفظی طور پر مذکور اور منطوق ہو اور دوسری کے اندر معنوی طور پر مفہوم اور قہتمثل ہو تو پہلی قسم کی حدیث کو دوسری قسم کی حدیث پر ترجیح ہوتی ہے۔

متعارض احادیث میں سے ایک کے دوسری پر ترجیح کے یہ جو پندرہ قاعدے اور ضابطے بیان کئے گئے ہیں یہ عام و مشہور اور ہماری زیر بحث احادیث سے قریبی تعلق رکھتے ہیں ورنہ جیسا کہ میں نے پہلے بھی عرض کیا ان کی تعداد بہت زیادہ ہے۔ علامہ ابو بکر الخازمی نے وجوہ ترجیح کی تعداد پچاس تک لکھی ہے اور علامہ السیوطی نے تدریب الراوی میں ایک سو تک اور علامہ العراقي نے التقیید والایضاح شرح مقدمہ ابن صلاح میں ایک سو دس ذکر کی ہیں جنکی تفصیل مذکورہ کتابوں میں دیکھی جاسکتی ہے۔

مذکورہ پندرہ قاعدوں اور ضابطوں کی روشنی میں احادیث مزارعت کا گہرا اور تحقیقی جائزہ لیا جائے تو وہ احادیث جو مزارعت کے عدم جواز پر دلالت کرتی ہیں صاف طور پر راجح اور جواز پر دلالت کرتی ہیں مروج نظر آتی ہیں۔ اس کی کچھ تفصیل یہ کہ جو حضرات جواز مزارعت کے دعویدار ہیں وہ اپنے دعوے کے ثبوت میں بالخصوص دو احادیث پیش کرتے ہیں: ایک حدیث خیر جس پر قبل ازیں خاصی بحث ہو چکی ہے اور دوسری حضرت طاؤس کی روایت کردہ حضرت عبداللہ بن عباسؓ کی وہ حدیث جس سے مزارعت کا غیر ادلی اور غیر اخلاقی معاملہ ہونا ظاہر ہوتا ہے اور جس پر پہلے کچھ بحث کی گئی ہے، اور جو حضرات مزارعت کے عدم جواز کے قائل ہیں وہ حضرت جابرؓ، حضرت ابو ہریرہؓ، حضرت ابوسعید الخدریؓ، حضرت ظہیر بن رافعؓ، حضرت رافع بن خدیجؓ، حضرت

عائشہ صدیقہ، حضرت زید بن ثابت، حضرت ثابت بن الضحاک، حضرت سعد بن ابی وقاص، حضرت عبداللہ بن عمرؓ اور حضرت عبداللہ بن عباسؓ کی مذکورہ سابق احادیث سے استدلال کرتے ہیں، ان حضرات کی احادیث جن وجوہ کی بنا پر حدیث خیبر پر ترجیح رکھتی اور راجح قرار پاتی ہیں ان میں سے ایک وجہ یہ کہ حدیث خیبر فعلی حدیث ہے اور یہ قولی احادیث ہیں، دوسری وجہ یہ کہ حدیث خیبر مزارعت کی اباحت پر دلالت کرتی ہے اور یہ احادیث اس کی حرمت پر دلالت کرتی ہیں، تیسری وجہ یہ کہ حدیث خیبر ایک مخصوص جزوی واقعہ سے تعلق رکھتی اور ایک محدود اور مقید حکم پر دلالت کرتی ہے جبکہ یہ دوسری احادیث اپنے اندر عموم کے ساتھ ایک کلی قانون رکھتی ہیں، چوتھی وجہ یہ کہ حدیث خیبر میں جس معاملے کا ذکر ہے وہ یقینی طور پر مزارعت نہیں بلکہ اس کے متعلق جہاں یہ احتمال ہے کہ وہ مزارعت ہو وہاں یہ احتمال بھی ہے کہ مزارعت نہ ہو بلکہ خرما ج متقاہمت کا معاملہ ہو جبکہ ان دوسری احادیث میں جو بھی مزارعت پر دلالت کرتی ہیں۔ مزارعت کی تصریح ہے۔ پانچویں وجہ یہ کہ حدیث خیبر اپنے اصل کے لحاظ سے ایک ہی حدیث ہے جبکہ اس کے مقابلہ میں دوسری احادیث اپنے اصل کے اعتبار سے متعدد احادیث ہیں۔ چھٹی وجہ یہ کہ حدیث خیبر کی کسی دوسری مرفوع حدیث سے تائید نہیں ہوتی جبکہ اس کے بالمقابل ہر حدیث کی دوسری احادیث سے تائید ہوتی ہے، ساتویں وجہ یہ کہ حدیث خیبر قرآن مجید کے اس اصولی تصور سے مطابقت نہیں رکھتی جو معاشی معاملات کے جواز و عدم جواز سے متعلق اس میں پایا جاتا ہے جبکہ اس کے بالمقابل احادیث قرآن مجید کے اصولی تصور سے مطابقت رکھتی ہیں، آٹھویں وجہ یہ کہ حدیث خیبر کے راویوں جیسے عبداللہ بن عمر، عبداللہ بن عباس، ابو ہریرہ اور جابر بن عبداللہ رضی اللہ عنہم کا فتویٰ اور عمل حدیث خیبر کے خلاف تھا یعنی وہ مزارعت کو ناجائز سمجھتے اور کہتے تھے جبکہ اس کے بالمقابل دوسری احادیث کے راویوں کا فتویٰ اور عمل ان کے مطابق تھا۔ جیسے حضرت جابر، حضرت رافع بن خدیج، ظہیر بن رافع اور اسید

بن ظہیر وغیرہ۔ نویں وجہ یہ کہ حدیث خیبر میں جس معاملے کا ذکر ہے اگر بالفرض اسے مزارعت کا معاملہ مان لیا جائے تو غیر مسلم ذمیوں کی حد تک تو اس کا جواز حتمی ہوگا لیکن مسلمانوں کی حد تک حتمی نہ ہوگا کیونکہ اس میں کوئی ایسے الفاظ موجود نہیں جو مسلمانوں کے درمیان اس کے جواز پر دلالت کرتے ہیں، جبکہ یہی مزارعت والی احادیث میں ایسے الفاظ موجود ہیں جو پوری صراحت کے ساتھ مسلمانوں کے مابین اس معاملہ کے عدم جواز پر دلالت کرتے ہیں، دسویں وجہ یہ کہ حدیث خیبر میں ایسے الفاظ موجود ہیں جو یہ بتلاتے ہیں کہ یہود کی حد تک بھی یہ معاملہ عارضی اور خاص حالات کے ساتھ مشروط مقید تھا یعنی مستقل اور مطلق نہ تھا جس کا مطلب یہ کہ اس حدیث مزارعت کا جو جواز مستنبط ہوتا ہے وہ عارضی اور مقید ہے جبکہ یہی مزارعت والی احادیث سے جو عدم جواز ثابت ہوتا ہے وہ مستقل اور مطلق ہے۔

میں صرف ان دس وجوہ کے بیان پر اکتفا کرتا ہوں ورنہ اور بھی کئی وجوہ ہو سکتی ہیں جن کی بنا پر حدیث خیبر کے بالمقابل یہی مزارعت والی احادیث کو ترجیح حاصل ہے اور وہ اس کے مقابلہ میں زیادہ قابل اعتماد ہیں۔

اس کے بعد اب اس دوسری حدیث کو لیجئے جو حضرت ابن عباس کی طرف منسوب اور جس کے واحد راوی حضرت طاؤس بن کیسان ہیں اور جس سے یہ ظاہر ہوتا ہے کہ گو کراہیت کے ساتھ سہی لیکن مزارعت جائز ہے بالفاظ دیگر اگرچہ اخلاقاً نہ سہی لیکن قانوناً جائز ہے۔ ترجیح کے طریقہ سے جب اس حدیث کا یہی مزارعت والی احادیث سے موازنہ کیا جائے تو کئی وجوہ سے یہ حدیث ترجیح اور عدم جواز والی احادیث راجح نظر آتی ہیں؛ مثلاً پہلی وجہ یہ ہے کہ اس حدیث میں ابن عباسؓ نے رسول اللہ صلی اللہ علیہ وسلم کے حوالے سے جو بات فرمائی ہے یعنی یہ کہ رسول اللہ صلی اللہ علیہ وسلم نے مزارعت کو نہ حرام کہا اور نہ اس سے روکا ہے بلکہ بطور ترغیب صرف یہ فرمایا ہے کہ تمہارے لئے بہتر یہ ہے کہ تم اپنی زمین دوسرے کو کاشت کے لئے بلا متواضعی دے دو۔ یہ بات دراصل ان الفاظ

کے ساتھ رسول اللہ صلی اللہ علیہ وسلم کی بات نہیں بلکہ ابن عباس کی بات ہے۔ جو انہوں نے کسی حدیث سے بذریعہ اجتہاد و استنباط سمجھی اور پھر اپنے الفاظ میں بیان فرمائی۔ لہذا اس حدیث سے مزارعت کا جو جواز نکلتا ہے اسے قطعیت کے ساتھ ابن عباس کی طرف تو منسوب کیا جاسکتا ہے لیکن رسول اللہ صلی اللہ علیہ وسلم کی طرف منسوب نہیں کیا جاسکتا اور اس حدیث کی بنیاد پر یہ نہیں کہا جاسکتا کہ رسول اللہ صلی اللہ علیہ وسلم نے مزارعت کو جائز فرمایا ہے جیسے اس کے بالمقابل مزارعت کے عدم جواز والی جو احادیث ہیں ان میں خود رسول اللہ صلی اللہ علیہ وسلم کے ایسے الفاظ مذکور ہیں جن سے صاف ظاہر ہوتا ہے کہ رسول اللہ صلی اللہ علیہ وسلم نے مزارعت کو ناجائز فرمایا ہے۔ دوسری وجہ یہ کہ حضرت ابن عباس کی یہ حدیث مزارعت کی اباحت پر دلالت کرتی ہے جیسے اس کے بالمقابل دوسری احادیث اس کی تحریم پر دلالت کرتی ہیں۔ تیسری وجہ یہ کہ اس حدیث کے راوی رسول اللہ صلی اللہ علیہ وسلم سے صرف ابن عباس ہیں اور عدم جواز والی احادیث کے راوی رسول اللہ صلی اللہ علیہ وسلم سے متعدد صحابہ کرام ہیں۔ چوتھی وجہ یہ کہ ابن عباس سے اس حدیث کو روایت کرنے والے صرف ایک تابعی طاؤس بن کیسان ہیں۔ حالانکہ عدم جواز والی احادیث کو روایت کرنے والے تابعین کی بڑی جماعت ہے۔ پانچویں وجہ یہ کہ حضرت ابن عباس کی اس حدیث کی تائید کسی دوسری حدیث سے نہیں ہوتی جبکہ عدم جواز والی ہر حدیث کی دوسری متعدد احادیث سے تائید ہوتی ہے۔ چھٹی وجہ یہ کہ حضرت ابن عباس کا تعلق زراعت پیشہ خاندان سے نہیں بلکہ تجارت پیشہ خاندان سے تھا لہذا معاملہ مزارعت کا ان سے براہ راست کوئی تعلق نہ تھا، جبکہ حضرت جابرؓ، حضرت ظہیرؓ، حضرت اسیدؓ، حضرت رافع بن خدیج وغیرہ کا انصار کے زراعت پیشہ خاندانوں سے تعلق تھا لہذا یہ معاملہ ان کے گھر کا معاملہ تھا۔ ساتویں وجہ یہ کہ اس حدیث کے راوی خود ابن عباس کا فتویٰ اس کے خلاف تھا اور وہ مزارعت کو فاسد معاملہ کہتے اور اس سے روکتے تھے جیسا کہ پیچھے نقل کردہ بعض روایات سے ظاہر ہوتا ہے، حالانکہ



اس کے بالمقابل احادیث کے راویوں کا فتویٰ اور عمل اپنی روایت کردہ احادیث کے خلاف ثابت نہیں۔ آٹھویں وجہ یہ کہ ابن عباسؓ کی یہ حدیث قرآنی تصور معاملات کے مطابق نہیں جبکہ عدم جواز والی احادیث اس کے مطابق ہیں۔ نویں وجہ یہ کہ ترجیح کے قاعدوں میں سے ایک قاعدہ یہ بھی ہے کہ متعارض حدیثوں میں سے جس کے اندر زجر و تہدید اور عذاب کی دھمکی ہو اسے بالمقابل حدیث پر ترجیح ہوتی ہے اور چونکہ مزارعت کے عدم جواز والی احادیث میں سے بعض کے اندر اس معاملہ کو نہ چھوڑنے والوں کے لئے اللہ اور اس کے رسولؐ کی طرف سے جنگ کی تہدید اور دھمکی ہے۔ لہذا اس حدیث ابن عباسؓ پر ان کو ترجیح حاصل ہے۔ اسی طرح دو متعارض حدیثوں میں سے جس حدیث کے الفاظ میں زیادہ اختلاف ہو اس پر اس دوسری حدیث کو ترجیح ہوتی ہے جس کے الفاظ میں اختلاف نہ ہو یا کم اختلاف ہو، اور چونکہ حضرت طاؤس کی روایت کردہ ابن عباسؓ کی زیر بحث حدیث میں بہت زیادہ اختلاف ہے، محدث ابو بکر الحارثی نے کتاب الاعتبار میں اس حدیث کے متعلق لکھا ہے:

یہ حدیث ایسی ہے کہ اس کے بہت سے طرق ہیں اور اس میں الفاظ کا اتنا زیادہ اختلاف ہے جس کا احاطہ اس مختصر کتاب میں ممکن نہیں۔

هذا الحديث له طرق و  
فيه اختلاف الفاظ لا يمكن  
حصرها في هذا المختصر

(ص ۱۸۱)

اس حدیث کے الفاظ میں جو اختلاف ہے اس کی چند مثالیں

درج ذیل ہیں :-

طاؤس نے کہا کہ ابن عباسؓ نے اس کو بتلایا کہ نبی صلی اللہ علیہ وسلم نے مزارعت سے منع نہیں کیا اور فرمایا تم میں سے ایک کا اپنے بھائی کو اپنی زمین مفت دے دینا اس کے لئے بہتر ہے بہ نسبت اس کے کہ وہ اس کے بدلے کوئی متعین چیز

۱۱ قال طاؤس ان ابن عباس اخبرني ان النبي صلى الله عليه وسلم لم ينه عنها وقال لان يمنع احدكم اخاه خيره من ان يأخذ عليها خراجا معلوما  
(بخاری، ابن ماجہ، ابوداؤد)

## وصول کرے

طاؤوس نے ابن عباسؓ سے روایت کیا کہ نبی صلی اللہ علیہ وسلم نے مزارعت کو حرام نہیں ٹھہرایا بلکہ حکم دیا یا چاہا کہ ان میں سے بعض دوسرے بعض کے ساتھ زمی و مہربانی سے پیش آئیں۔

طاؤوس سے روایت ہے کہ ابن عباسؓ نے فرمایا کہ نبی صلی اللہ علیہ وسلم نے کراء الارض کو حرام نہیں ٹھہرایا بلکہ آپ نے مکارم اخلاق کا حکم دیا ہے۔

## سنن النسائی کی ایک روایت کے الفاظ ہیں :

طاؤوس نے ماننے سے انکار کیا اور کہا میں نے ابن عباسؓ سے سنا ہے وہ اس میں کچھ حرج محسوس نہیں کرتے تھے۔

طاؤوس نے ابن عباسؓ سے روایت کرتے ہوئے کہا کہ انہوں نے جب سنا کہ لوگ زیادہ سختی کر رہے ہیں کراء الارض کے متعلق تو سبحان اللہ کہہ کر کہا کہ رسول اللہ صلی اللہ علیہ وسلم نے تو صرف یہ فرمایا کہ کیا ہی اچھا ہو کہ تم میں سے ایک اپنی زمین اپنے بھائی کو یونہی دے دے اور آپؐ نے کراء الارض سے منع نہیں فرمایا۔

طاؤوس نے کہا مجھ سے بیان کیا اس نے جو اس کا ان سب سے زیادہ علم رکھتا ہے یعنی ابن عباسؓ نے کہ نبی صلی اللہ علیہ وسلم

(۲) عن طاؤوس عن ابن عباس ان النبي صلی اللہ علیہ وسلم لم یحرم المزارعت ولكن امر او اراد ان یرفق بعضهم ببعض (ص ۲۲۸ - جامع الترمذی)

(۳) عن طاؤوس عن ابن عباس ان النبي صلی اللہ علیہ وسلم لم یحرم کراء الارض ولكنه امر بکرام الاخلاق

(۴) فابی طاؤوس وقال سمعت ابن عباس لا یرى بذلك بأسا

(۵) عن طاؤوس عن ابن عباس انه لما سمع اکثار الناس فی کراء الارض قال سبحان الله انما قال رسول الله صلی اللہ علیہ وسلم الامت بها احدکم اخاه ولم ینه عن کراءها۔

(ص ۱۷۹ - سنن ابن ماجہ)

(۶) عن طاؤوس حدثنی اعلیهم بذلك یعنی ابن عباس ان نبی صلی اللہ علیہ وسلم خرج الی

ارض تہتر ذرعا فقال لمن ہذا  
فقالوا اکثر اھا فلان فقال اما  
انہ یومئھا ایاء کان خیر لہ من  
ان یاخذ علیہما اجر معلوما  
(ص ۳۵۸ - ج ۱ - صحیح البخاری)

ایک زمین کی طرف نکلے جو کھیتی سے پہلے  
رہی تھی آپ نے پوچھا کس کی ہے لوگوں  
نے بتلایا کہ فلاں شخص نے اس کو کرائے  
پر دے رکھا ہے، اس پر آپ نے فرمایا اگر  
وہ اس کو بلا معاوضہ دے دیتا تو اس کے

لئے بہتر ہوتا نسبت اس کے کہ اس کے بدلے مقررہ اجرت دے لیتا۔

ان روایات کے متون میں جو لفظی اختلاف ہے یہ حضرت طاؤس یا ان  
کے شاگرد کا پیدا کردہ ہے حضرت ابن عباسؓ سے ایک ہی حدیث جو انہوں  
نے سنی تھی اس کو مختلف اوقات میں انہوں نے مختلف الفاظ سے بیان کیا  
مقصد سب صورتوں میں ان کا ایک ہی رہا۔ وہ یہ کہ زمین والے کے لئے بہتر یہ  
ہے کہ اپنی زمین دوسرے کو کاشت کے لئے مفت بلا معاوضہ دے لیں اگر  
کوئی مفت نہیں دیتا معاوضہ پر دیتا ہے تو یہ بھی حرام نہیں زیادہ سے زیادہ کروہ  
ہی ہو سکتا ہے، بہر حال ایک ہی راوی کی ایک روایت کے الفاظ میں اتنا زیادہ  
اختلاف پایا جانا، روایت کی استنادی حیثیت کو کمزور کر دیتا ہے۔ لہذا یہ حدیث  
ان احادیث کے مقابلہ میں مرجوح ہے جو نہی مزارعت سے متعلق متعدد صحابہ کرام  
سے مروی ہیں۔

پھر جہاں تک اس حدیث کے واحد راوی حضرت طاؤس بن کیسان  
کا تعلق ہے اس معاملے میں ان کا موقف عجیب سا ہے ایک طرف تو وہ حدیث  
کا تعلق ہے اس معاملے میں ان کا موقف عجیب سا ہے ایک طرف تو وہ حدیث  
ابن عباسؓ سے یہ مطلب لیتے ہیں کہ نبی صلی اللہ علیہ وسلم کا منشاء یہ ہے کہ مسلمان آپس  
میں ایک دوسرے کو اپنی زمین بغیر کسی خراج و اجر کے مفت دیں کیونکہ یہ  
صورت اس کے مقابلہ میں ان کے لئے خیر و بہتر ہے کہ وہ اس کے بدلے کسی  
شکل میں کوئی معاوضہ وصول کریں خواہ وہ پیداوار زمین کے ایک حصہ کی  
شکل میں ہو یا نقد درہم و دنانیر کی شکل میں دوسری طرف وہ سونے چاندی  
یعنی درہم و دینار کے بدلے کر اور الارض کو حرام کہتے ہیں، مثلاً سنن النسائی  
میں ہے۔

عن عمرو بن دينار قال كان  
طاؤوس يكره ان يواجر ارضه  
بالذهب والفضة ولا يري  
بأسا بالثلت والرابع

حضرت عمرو بن دينار نے روایت کرتے  
ہوئے کہا کہ حضرت طاؤوس اس کو حرام سمجھتے  
تھے کہ زمین سونے چاندی کے عوض اجارہ  
پر دیں اور تہائی و چوتھائی پیداوار پر دینے  
میں کچھ حرج نہ دیکھتے تھے۔

جہاں تک ان کی روایت کردہ حدیث ابن عباس کا تعلق ہے اس سے  
کراء الارض کی ہر شکل کا خواہ وہ پیداوار کے ایک حصہ کے بدلے ہو یا سونے چاندی  
یعنی دینار و درہم کے بدلے ایک ہی حکم معلوم ہوتا ہے یعنی یہ کہ حرام نہیں غیر اولیٰ  
ہے، لیکن وہ حدیث کے برخلاف کراء الارض بالنقدین کو حرام فرماتے ہیں، اگر یہاں  
یہ کہا جائے کہ وہ کراء الارض بالنقدین کو حضرت جابر اور حضرت رافع بن خدیج وغیرہ  
کی احادیث کی بنا پر حرام سمجھتے تھے تو پھر سوال یہ پیدا ہوتا ہے کہ اگر ان دو سرے صحابہ  
کرام کی احادیث ان کے نزدیک صحیح اور قابل اعتماد تھیں تو ان میں مزارعت و  
مخابرت کی بھی اسی طرح ممانعت تھی جس طرح درہم و دنانیر کے بدلے کراء الارض  
کی ممانعت تھی تو پھر وہ ان احادیث کی بنا پر مزارعت کی حرمت کے کیوں قائل نہ  
ہوئے، کہیں ایسا تو نہیں جو ان کے ہم عصر اور ہم پایہ بعض تابعین کرام نے کہا ہے  
کہ چونکہ وہ خود مزارعت پر عمل پیرا تھے اور انہوں نے اپنی زمین مزارعت پر دے  
رکھی تھی۔ لہذا وہ اسے جائز کہتے تھے۔ حضرت طاؤوس بن کیسان مزارعت پر  
عمل پیرا تھے اس کا ایک ثبوت صحیح البخاری کی اس حدیث سے فراہم ہوتا ہے  
جو اس طرح ہے۔

حضرت عمرو بن دينار نے روایت  
کرتے ہوئے کہا کہ میں نے طاؤوس  
سے عرض کیا کہ کاش آپ مخابرتہ کو  
چھوڑ دیں کیونکہ متعدد صحابہ کرام  
و ثوق کے ساتھ فرماتے ہیں کہ نبی صلی اللہ

عن عمرو بن دينار قال قلت  
لطاؤوس لو تركت المخابرة  
فانهم يذعمون ان النبي  
صلى الله عليه وسلم نهى عنها  
من  
عليه وسلم نے اس کی نہیں فرمائی ہے۔

اس روایت میں "لو ترکت المنجابه" کے جو الفاظ ہیں ان سے صاف ظاہر ہوتا ہے کہ حضرت طاؤوس مزارعت پر عمل پیرا تھے، اسی طرح شرح معانی الآثار لھجاوی کے اس اثر سے بھی یہی ظاہر ہوتا ہے۔

عن حماد انه قال سألت مجاهدًا  
وسالما عن كراء الارض  
بالثلاث والرابع فكهاه وسالت  
عن ذلك طاؤوسًا فلم يوبه  
بأسًا، قال فذكرت ذلك  
لمجاهد وكان يشرفه و  
يوقره فقال انه يزارع  
(ص ۲۶۲ - ج ۲)

حضرت حماد سے روایت ہے کہ انہوں نے کہا میں نے پوچھا حضرت مجاہدؒ اور حضرت سالمؒ سے تہائی اور چوتھائی پر کراء الارض کے متعلق تو دونوں نے اسے ممنوع و مکروہ کہا، پھر میں نے اس کے متعلق طاؤوس سے پوچھا تو انہوں نے جواب دیا کہ اس میں کچھ حرج نہیں پھر میں نے طاؤوس کی یہ بات مجاہد

سے بیان کی جو ان کی تحکیم و تعظیم کرتے تھے تو انہوں نے کہا کہ طاؤوس نے یہ اس

نئے کہا کہ وہ مزارعت کا کاروبار کرتے ہیں۔  
اس روایت میں "انہ یزارع" کے الفاظ جو طنزاً کہے گئے ہیں اس پر دلالت کرتے ہیں کہ حضرت طاؤوس مزارعت پر عمل پیرا تھے، پھر اسی قسم کی ایک اور روایت کتاب الآثار امام محمد میں بھی ہے جس کے الفاظ یہ ہیں۔

عن محمد قال اخبرنا ابو حنيفة  
عن حماد انه سأل طاؤوسا  
عن الزراعة بالثلاث والرابع فقال  
لو بأس به فذكرت ذلك  
لابراهيم فكهاهما وقال  
ان طاؤوسا له ارض يزارعها  
فمن اجل ذلك قال۔

امام محمد شیبانی سے روایت ہے کہ انہیں امام ابو حنیفہؒ نے بتلایا کہ حضرت حماد نے حضرت طاؤوس سے تہائی یا چوتھائی پر مزارعت کے متعلق پوچھا تو انہوں نے جواب دیا کہ کچھ مضائقہ نہیں، پھر حماد نے حضرت ابراہیمؒ سے اس کا ذکر کیا تو انہوں نے اس پر کراہیت و ناگواری کا اظہار کیا اور فرمایا کہ طاؤوس کی زمین

(باب المزارعة کتاب الآثار)

ہے جو اس نے مزارعت پر دے رکھی ہے اس لئے اس نے کہا کہ اس میں کچھ حرج نہیں) مذکورہ تین روایتوں سے واضح ہوتا ہے کہ حضرت طاؤس عملاً مزارعت کو اختیار کئے ہوئے تھے اور اس وقت کے بعض ممتاز علماء جیسے عمرو بن دینار، مجاہد، ابراہیم نخعی اور حماد کو ان کا یہ عمل کھٹکتا اور برا لگتا تھا اور بعض نے ان سے کہا بھی کہ کاش وہ اسے چھوڑ دیں، لیکن انہوں نے نہیں چھوڑا اور عمرو بن دینار سے کہا:

ای عمروانی اعطیہم وأعینہم  
وان اعلمہم اخبرنی یعنی ابن  
عباس رضی اللہ عنہما ان نبی  
صلی اللہ علیہ وسلم لم ینہ  
عنها ولكن قال ان ینم احدکم  
اخاه خیولہ من ان یاخذ  
علیہم خرجاً معلوماً صحیح البخاری  
ومن ۳۱۳ ج ۱۰ صحیح البخاری

اے عمرو! میں اپنے مزارعوں  
کو ان کے حق سے زیادہ دیتا اور  
ان کی مدد کرتا ہوں اور یہ کہ جو صحابہ  
میں زیادہ علم والا ہے یعنی ابن عباس  
اس نے مجھے بتلایا کہ نبی صلعم نے مزارعہ  
سے روکا نہیں بلکہ یہ فرمایا کہ تم میں  
سے ایک اپنی زمین اپنے بھائی کو  
مفت کاشت کے لئے دے دے

تو یہ اس کے لئے بہتر ہے بہ نسبت اس کے کہ وہ اس سے خاص مقدار  
میں نکلے وصول کرے۔

اس حدیث کے شروع میں ہے کہ حضرت عمرو بن دینار نے حضرت طاؤس  
سے عرض کیا کہ اگر آپ مزارعت کو چھوڑ دیتے تو کیا اچھا ہوتا کیونکہ متعدد صحابہ  
زعم و اعتقاد رکھتے ہیں کہ رسول اللہ صلی اللہ علیہ وسلم نے اس سے منع فرمایا ہے  
ریزعمون کے معنی جمع الجہار وغیرہ لغات حدیث میں یظنون و یعتقدون  
لکھے ہیں، تو اس کے جواب میں حضرت طاؤس نے فرمایا: اے عمر و! مجھے معلوم  
ہوتا چاہیے کہ میں دوسرے لوگوں کے بالمقابل اپنے کاشت کاروں کے ساتھ  
فیاضی کا سلوک کرتا ہوں اور دوسری بات یہ کہ جن صحابہ کا آپ حوالہ دے رہے  
ہیں ان سے بڑے عالم حضرت ابن عباس نے مجھے بتلایا ہے کہ نبی صلی اللہ

علیہ وسلم نے تجارت سے روکا نہیں بلکہ یہ فرمایا کہ ایک مسلمان کے لئے بہتر یہ ہے کہ وہ اپنی زمین اپنے مسلمان بھائی کو بطور منہجہ یونہی دے دے اور اس سے کچھ نہ لے۔

غور سے دیکھا جائے تو حضرت طاؤس کے اس جواب میں کئی کمزوریاں ہیں۔ مثلاً اپنی مزارعت کے جواز کے لئے یہ کہنا کہ میں اپنے مزارعین کو ان کے مقررہ حق سے زیادہ دیتا اور ان کی مدد کرتا ہوں، اس وجہ سے کمزور ہے کہ جو معاملہ بنیادی طور پر ناجائز ہو وہ ایک فریق کے فیاضانہ برتاؤ سے جائز نہیں ہو سکتا۔ مثلاً سود و ربا کا معاملہ سود خوار کے اپنے مقروض کے ساتھ حسن سلوک سے کبھی حلال و جائز نہیں ہو سکتا، اور پھر ان کا یہ کہنا کہ جو صحابہ یہ کہتے ہیں کہ نبی صلی اللہ علیہ وسلم نے تجارت کی بھی و ممانعت فرمائی ہے ان کے مقابلہ میں ابن عباس کو اس معاملے کا بہتر اور زیادہ علم تھا، اس وجہ سے کمزور ہے کہ نہ صرف یہ کہ اس کے ثبوت میں کوئی وزنی دلیل نہیں بلکہ اس کے خلاف لائل و قرائن ہوتا ہو سکتے ہیں۔ مثلاً ایک یہ کہ تجارت پیشہ ہونے کی وجہ سے ابن عباس کا معاملہ مزارعت سے براہ راست تعلق نہ تھا جبکہ ان کے مقابلہ میں دوسرے صحابہ کا ذرا عت پیشہ ہونے کی وجہ سے براہ راست تعلق تھا۔ اور اس معاملہ کے جواز عدم جواز کے ساتھ ان کا فائدہ و نقصان وابستہ تھا کیونکہ ان میں سے بیشتر قبیلہ انصار میں سے تھے جن کا ذریعہ معاش زراعت اور کھیتی باڑی تھا، دوسری دلیل یہ کہ ابن عباس عمر کے لحاظ سے بہت چھوٹے اور ان کے مقابلہ میں حضرت ظہیرؓ، حضرت اسیدؓ، حضرت جابرؓ، حضرت رافع بن خدیجؓ، حضرت ابو سیرہؓ، حضرت ثابت بن ضحاکؓ، حضرت زید بن ثابتؓ وغیرہ بڑی عمر کے اور زیادہ واقف کار تھے۔ لکن اسے کہ رسول اللہ صلی اللہ علیہ وسلم کی وفات کے وقت ابن عباس کی عمر تقریباً تیرہ سال تھی اور ظاہر ہے کہ اگر انہوں نے مزارعت کے بارے میں رسول اللہ صلی اللہ علیہ وسلم سے کوئی حدیث سنی ہوگی تو وہ تیرہ سال کی عمر سے بھی پہلے سنی ہوگی جو عام طور پر بوخت کی عمر بھی نہیں ہوتی۔



اور اگر حضرت طاؤوس کا مطلب یہ تھا کہ حضرت ابن عباسؓ غم و تفقہ میں ان دوسرے صحابہ پر فوقیت و برتری رکھتے تھے۔ لہذا اس معاملے میں جو مطلب انہوں نے سمجھا وہ صحیح اور دوسرے صحابہ کا سمجھا ہوا مطلب غلط ہے۔ تو اس مطلب کے لحاظ سے بھی ان کی بات نہایت کمزور ہے کیونکہ اس سے ایک تو ان صحابہ کرام کے علم و فہم کی تغلیط اور تنقیص ہوتی ہے جو نہی مزارعت والی احادیث کے راویوں اور نہایت سمجھ دار اور فقیہ صحابہ تھے اور جن سے مروی ہزاروں احادیث کو صحیح اور قابل اعتماد تسلیم کیا گیا ہے۔ بعض احادیث سے ظاہر ہوتا ہے کہ حضور صلی اللہ علیہ وسلم نے حضرت ابن عباسؓ کے حق میں دعا فرمائی تھی کہ اے اللہ اسے دین کی گہری سمجھ اور تفقہ عطا فرما، لہذا اللہ نے انہیں تفقہ عطا فرمائی لیکن اس سے دوسرے صحابہ کرام کے تفقہ فی الدین کی نہ نفی ہوتی ہے اور نہ یہ ثابت ہوتا ہے کہ ابن عباسؓ تفقہ فی الدین میں دوسرے تمام صحابہ کرام سے بڑھے ہوئے تھے نہ عہد صحابہ میں کسی نے یہ بات کہی اور نہ عہد تابعین و عہد تبع تابعین میں اور نہ بعد کے کسی عہد میں، اگر ایسا ہوتا تو براختلافی مسئلہ میں ائمہ مجتہدین اور فقہاء امت بے چوں و چرا حضرت ابن عباسؓ کی بات کو ترجیح دیتے لیکن بطور ایک اصول کے کبھی ایسا نہیں ہوا، حضرت ابن عباسؓ علی الاطلاق علم الصحابہ اور ائمہ الصحابہ نہ تھے اس کا اظہار ان روایات سے بھی ہوتا ہے جن میں حضرت علی رضی اللہ عنہ کو قضاء میں، حضرت معاذ بن جبل کو حلال و حرام کے علم و فہم میں اور حضرت زید بن ثابت کو ترکہ و میراث کے مسائل میں ممتاز و برتر تسلیم کیا گیا ہے۔ ممکن ہے حضرت طاؤوس نے حضرت ابن عباسؓ کو آنکھ دافقہ اس لئے فرمایا ہو کہ اس کے بغیر حضرت عمرو بن دینار کی اس دلیل کی نفی اور تردید نہ ہو سکتی تھی کہ "انھم یزعمون ان النبی صلی اللہ علیہ وسلم نہی عنہا جو جمع کے صیغے میں اس پر دلالت کرتے ہیں کہ صحابہ کرام میں سے کوئی ایک دو نہی مزارعت کے قائل نہ تھے بلکہ ایک جماعت یہ کہتی تھی کہ نبی صلی اللہ علیہ وسلم نے اس سے منع فرمایا ہے اور ظاہر ہے کہ جماعت کے مقابلے میں ایک فرد کی بات کمزور ہوا کرتی ہے۔ لہذا حضرت طاؤوس نے حضرت ابن عباسؓ کی منفرد بات میں وزن ڈالنے کے لئے ان

کے علم ہونے کا دعویٰ فرمایا اور یہ نہ سوچا کہ اس سے دوسرے صحابہ کے علم و فہم کی تنقیص و تغلیط ہوتی ہے۔

اور پھر بڑے تعجب کی بات یہ ہے کہ حضرت طاؤس جس چیز کو حضرت ابن عباس اور خود رسول اللہ صلی اللہ علیہ وسلم کے حوالے سے خیر اور بہتر کہتے ہیں خود عملاً اس خیر و بہتر کو اختیار نہیں کرتے، یعنی دوسروں کو تو یہ ترغیب و تعلیم دیتے ہیں کہ رسول اللہ صلی اللہ علیہ وسلم کے نزدیک بہتر اور پسندیدہ یہ ہے کہ ایک مسلمان جب اپنی زمین دوسرے کو کانتا کے لئے دے تو منہم کے طور پر بلا معاوضہ دے لیکن خود ایسا نہیں کرتے بلکہ اس کے برخلاف پیداوار کے ایک حصہ کے بدلے مزارعت پر دیتے ہیں، غرضیکہ مزارعت کے متعلق حضرت طاؤس کا موقف خاصا مشتبه اور کمزور ہے جو ان کی روایت کو تقریباً ناقابل اعتبار بنا دیتا ہے۔

## جمع و تہج کے طریقہ احادیث مزارعت کا جائزہ

نسخ اور تہج کے طریقوں سے احادیث مزارعت کا جائزہ سامنے آگیا۔ اب میں جمع و تہج کے طریقہ سے ان کا جائزہ پیش کرتا ہوں لیکن اس سے پہلے اس طریقہ سے متعلق چند اصولی باتیں عرض کر دینا ضروری ہے کیونکہ اس کے بغیر جمع و تہج کی صحیح اور غلط شکلوں کے مابین امتیاز نہیں کیا جاسکتا۔ پہلی اصولی بات یہ کہ چونکہ اس طریقہ کا نمبر تہج کے طریقہ کے بعد آتا ہے یعنی جب دو متعارض حدیثوں کے درمیان تہج کے طریقہ سے یہ فیصلہ نہ ہو سکتا ہو کہ وجوہ تہج کے لحاظ سے راجح کون سی حدیث ہے اور مرجوح کونسی بلکہ دونوں مساوی اور ایک درجہ کی معطام ہوتی ہوں تو پھر یہ دیکھا جاتا ہے کہ ان کے مابین جمع و تہج کی کوئی صورت ہو سکتی ہے یا نہیں؟ اگر ہو سکتی ہو تو اس سے کام لیا جاتا ہے تاکہ دونوں پر عمل ہو سکے، چونکہ جمع و تہج کا طریقہ ایسی متعارض احادیث میں جاری ہوتا ہے جن کو مساوی المדרجہ تسلیم کر لیا گیا ہو لہذا ان کے مابین جمع و تہج کی وہی صورت صحیح ہوتی ہے جس میں ان احادیث کی مساویانہ حیثیت قائم و برقرار رہتی ہو، چنانچہ جس صورت میں ان کی مساویانہ حیثیت ختم ہو جاتی اور بغیر کسی مرجح کے ایک کو دوسری پر تہج و فوقیت حاصل ہو جاتی ہو تو جمع و تہج کی ایسی ہر صورت غلط ٹھہرتی ہے۔

دوسری اصولی بات یہ کہ جس تاویل کے ذریعے دو متعارض احادیث کے مابین تہج کی جائے احادیث کے الفاظ میں اس تاویل کی گنجائش موجود ہونی چاہیے، اگر اس کی گنجائش نہ ہو اور اپنے پاس سے گھر کر اس کی بنا پر تہج دیکھا تو وہ تہج صحیح و قابل قبول نہیں ہوتی کیونکہ جس احتمال کا منشا ہی موجود نہ ہو وہ غلط اور ناقابل اعتبار ہوتا ہے۔

تیسری اصولی بات یہ کہ دو متعارض احادیث کے درمیان توفیق و تطبیق کے لئے ایک خارجی دلیل کا وجود ضروری ہوتا ہے جس کی بنیاد پر ایک حدیث میں تاویل و رد و بدل کر کے اسے دوسری کے مطابق موافق بنایا جاتا ہے مطلب یہ کہ اگر بغیر کسی مستکم خارجی دلیل کے ایک حدیث میں تاویل کر کے دوسری کے مطابق بنایا جائے تو نہ ایسی تاویل صحیح ہوتی ہے اور نہ ایسی تطبیق، کیونکہ اس صورت میں ان کی مساویانہ حیثیت برقرار نہیں رہتی اور بلا کسی مرجح کے ایک کو دوسری پر ترجیح ہو جاتی ہے جو غلط ہے۔

اس سلسلہ میں پہلے جمع و تطبیق کی ان دو شکلوں کا ذکر ضروری ہے جو مزارعت کو جائز سمجھنے اور کہنے والے علماء حضرات نے احادیث مزارعت سے متعلق تجویز کی ہیں اور شروع حدیث اور فقہ کی بسوٹ کتابوں میں مذکور ہیں۔ ان میں سے پہلی شکل یہ ہے کہ جو احادیث مزارعت کے جواز پر دلالت کرتی ہیں جیسے حدیث معاملہ خیبر سے متعلق، ان میں مزارعت سے مراد مطلق مزارعت ہے اور جو عدم جواز پر دلالت کرتی ہیں جیسے حضرت جابر، حضرت ظہیر، حضرت رافع بن خدیج، حضرت ابو ہریرہ اور حضرت ثابت بن الضحاک وغیرہ کی احادیث، ان میں مزارعت سے مراد نفس مزارعت نہیں بلکہ مزارعت کی وہ شکلیں ہیں جو مالک اور مزارع کے درمیان عموماً نزاع و فساد کا باعث بنتی ہیں، لہذا جمع و تطبیق کی اس پہلی شکل کا حاصل یہ ہوا کہ مزارعت بنیادی طور پر ایک حلال و جائز معاملہ ہے البتہ اس کی بعض شکلیں خارجی مفاسد کی وجہ سے فاسد اور ناجائز ہیں۔ جمع و تطبیق کی دوسری شکل یہ ہے کہ جن احادیث سے مزارعت کا جواز مفہوم ہوتا ہے ان کا مطلب یہ ہے کہ مزارعت حرام نہیں اور جن سے عدم جواز ظاہر ہوتا ہے ان کا مطلب یہ ہے کہ مزارعت مکروہ اور غیر اولیٰ معاملہ ہے بالفاظ دیگر جن احادیث سے مزارعت کا عدم جواز عیاں ہوتا ہے ان کا مطلب یہ ہے کہ مزارعت اخلاقاً ناجائز ہے اور جن سے جواز مفہوم ہوتا ہے جیسے حضرت ابن عباس کی حدیث مذکور، تو اس کا مطلب یہ ہے کہ مزارعت قانوناً جائز ہے، اس دوسری تطبیق کا حاصل یہ ہے کہ مزارعت حرام نہیں بلکہ مباح اور کراہیت کے ساتھ جائز ہے۔

لیکن غور سے دیکھا جائے تو مذکورہ اصولی باتوں کی روشنی میں جمع و تطبیق کی یہ دونوں شکلیں نادرست نظر آتی ہیں کیونکہ پہلی شکل میں حدیث خیبر کو بغیر کسی تاویل اور رد و بدل کے اپنی حالت پر برقرار رکھا گیا جبکہ اس کے بالمقابل احادیث میں تاویل کر کے ان کے مفہوم و مطلب کو بدل دیا گیا ہے۔ لہذا اس سے اسے متعارض احادیث کی مساویانہ حیثیت ختم ہو گئی جو تطبیق سے قبل تسلیم کی گئی تھی اور ایک کو بغیر کسی مرجح کے دوسری پر ترجیح دے دی گئی، اس کی کچھ تفصیل یہ کہ جب اس تطبیق میں حدیث خیبر کا یہ مطلب لیا گیا کہ مزارعت ناجائز ہے تو اسے اپنے حال پر برقرار رکھا گیا اور بالمقابل احادیث کا یہ مطلب لیا گیا کہ نفس مزارعت ناجائز نہیں بلکہ اس کی بعض مخصوص شکلیں ناجائز ہیں تو اس سے ان احادیث کی مساویانہ حیثیت قائم نہ رہی بلکہ تبدیل ہو گئی اور پھر یہ تطبیق کسی خارجی دلیل کی وجہ سے عمل میں نہیں آئی یعنی ایسا نہیں ہوا کہ حدیث خیبر کے علاوہ کسی اور قوی دلیل سے یعنی قرآن مجید کی کسی جزوی یا کلی نص سے مزارعت کا جواز ثابت ہوا ہو اور اس کی وجہ سے حدیث خیبر کو اپنے مفہوم و مطلب پر بحال رکھا گیا اور دوسری احادیث کے مفہوم و مطلب کو بدل دیا گیا ہو حالانکہ صحت تطبیق کے لئے ایسا ہونا ضروری ہے، اسی طرح اس تطبیق میں تیسری خرابی یہ کہ اس میں حدیث خیبر کے بالمقابل عدم جواز مزارعت والی احادیث میں جو تاویل کی گئی ہے اس تاویل کی ان احادیث کے الفاظ میں کوئی گنجائش نہیں، یعنی ان احادیث میں رسول اللہ صلی اللہ علیہ وسلم کے جو مبارک الفاظ ہیں ان سے صاف ظاہر ہوتا ہے کہ مطلق مزارعت اور مزارعت کی ہر شکل ممنوع اور ناجائز ہے جیسا کہ اس تفصیل و توضیح سے آشکار و عیاں ہے جو میں پیچھے ہر صحابی کی احادیث ذکر کرنے کے بعد پیش کر چکا ہوں، یہاں میں ان احادیث کے صرف وہ الفاظ نقل کرنا چاہتا ہوں جو مطلق مزارعت اور اس کی ہر شکل کی ممانعت پر واضح الدلالة ہیں؛ مثلاً

(۱) ولا یکرہا بالثلث ولا بالربع ولا بطعام مستوی اور نہ زمین کو پیداوار کے تہائی اور چوتھائی کے بدلے دے اور نہ نعلے

کی مقررہ مقدار کے بدلے .

اگر ایسا نہیں کرتا یعنی نہ خود کاشت کرتا

اور نہ دوسرے کو منعم کے طور پر بلا معاوضہ

دیتا ہے تو پھر اس زمین کو بغیر کاشت چھوڑ دے کسی شے کے بدلے کرانے پر نہ دے

اور رسول اللہ صلی اللہ علیہ وسلم نے مالک زمین کو

حکم دیا کہ خود کاشت کرے یا دوسرے

کو کاشت کے لئے دے دے اور

مکروہ و ناجائز ٹھہرایا اس کے کرانے کو پیداوار کے ایک حصہ کی شکل میں ہو یا

اس کے سوا کسی اور شکل میں۔

پس ایسا نہ کرو، خود اپنی زمین کو کاشت

کر و یا دوسرے کو کاشت کے لئے

دے دو یا بغیر کاشت روک رکھو۔

صرف تین شخص زمین کو کاشت کر سکتے

ہیں: ایک وہ جس کی اپنی زمین ہو، دوسرا

وہ جسے منعم کے طور پر زمین دی گئی ہو،

اور تیسرا وہ شخص جس نے سونے چاندی

کے عوض کرانے پر لی ہو۔

رسول اللہ صلی اللہ علیہ وسلم نے روکا اس

سے کہ ہم میں سے کوئی کاشت کرے سوائے

اس کے جو خود زمین کا مالک ہو یا وہ جسے

دوسرے شخص نے زمین منعم کے طور پر دی ہو۔

رسول اللہ صلی اللہ علیہ وسلم نے منع فرمایا

کہ زمین نقد و درہم کے عوض یا تھائی اور

چوتھائی پیداوار کے عوض اجارہ پر لی جائے

رسول اللہ صلی اللہ علیہ وسلم نے منع فرمایا

(۲) فان لم يفعل فليدعها ولا

يكرهها بشئ

دیتا ہے تو پھر اس زمین کو بغیر کاشت چھوڑ دے کسی شے کے بدلے کرانے پر نہ دے

(۳) و امر رب الارض ان يزرعها

او يزرعها و كره كرها

و فاسوى ذلك

مکروہ و ناجائز ٹھہرایا اس کے کرانے کو پیداوار کے ایک حصہ کی شکل میں ہو یا

اس کے سوا کسی اور شکل میں۔

(۴) فلا تفعلوا زرعوها و ازرعوها

او امسكوها

(۵) انما يزرع ثلاثة : رجل له

ارض فهو يزرعها و رجل منعم

ارضا فهو يزرع ما منعم ، و

رجل استكمرى ارضا بذهب

او فضة۔

(۶) نهانا ان يزرع احدا الا ارضا

يملك رقبتهما او منيحة بينهما

و رجل۔

دوسرے شخص نے زمین منعم کے طور پر دی ہو۔

(۷) نهى رسول الله صلى الله عليه

وسلم ان تستأجر الارض بالدرهم

المنقودة او بالثلث والرابع

(۸) نهى رسول الله صلى الله عليه

اس سے کہ زمین کاشت کے لئے لی جائے  
نقد کے بدلے یا پیداوار کے ایک حصہ  
کے بدلے۔

وسلم ان توخذ الارض  
اجراً او حظاً۔

رسول اللہ صلی اللہ علیہ وسلم نے مخابره سے  
روکا۔ میں نے پوچھا مخابره کیا ہے؟  
تو آپ نے جواب دیا، زمین کو پیداوار  
کے نصف یا تہائی یا چوتھائی پر لینا  
مخابره ہے۔

(۹) نہی رسول اللہ صلی اللہ علیہ  
وسلم عن المخابرة قلت ما المخابرة  
قال ان تأخذ الارض بنصف  
او ثلث او ربع۔

جو مخابره کو نہ چھوڑے اس کے لئے  
اللہ اور اس کے رسول کی طرف سے  
اعلان جنگ ہے۔

(۱۰) من لم يذر المخابرة فليؤذن  
بمحراب من الله ورسوله

نہی مزارعت والی احادیث کے یہ جو چند الفاظ نقل کئے گئے ہیں ان سے

صاف واضح ہوتا ہے کہ نہی کا تعلق مطلق مزارعت سے ہے مزارعت کی چند مخصوص شکلوں  
سے نہیں جن کا بعض احادیث میں ذکر ہے کیونکہ فہم میں عموم الفاظ کا اعتبار ہوتا ہے خصوص  
مورد کا نہیں ہوتا۔ لہذا تطبیق مذکور میں عدم جواز مزارعت والی احادیث میں جوتاویل کی گئی ہے  
وہ غلط و باطل ہے، جب یہ تاویل باطل ہے تو اس پر مبنی تطبیق کیسے درست ہو سکتی ہے،  
بہر حال اگر یہ اس تاویل کی ان احادیث کے اصل الفاظ میں کوئی گنجائش نہیں جن کے شروع میں  
کراء الارض کی چند مجہول شکلوں کا ذکر ہے لیکن پھر بھی اسے قبول کیا جاسکتا ہے اگر حدیث خیر  
کے علاوہ قرآن مجید سے مزارعت و کراء الارض کا جواز فراہم ہوا ہوتا لیکن نہ صرف یہ کہ مزارعت  
کے جواز کے بارے میں قرآن مجید میں کوئی دلیل نہیں بلکہ الٹی عدم جواز کے بارے میں موجود ہے  
جیسا کہ پہلے قرآن اور مزارعت کی بحث میں تفصیل کے ساتھ عرض کیا گیا۔

جمع و تطبیق کی دوسری شکل میں بھی وہ تمام خامیاں و خرابیاں موجود ہیں جو پہلی شکل میں  
دکھائی گئیں بلکہ دیکھا جائے تو سرے سے یہ شکل درست ہی نہیں بلکہ تطبیق ایسی متعارض  
احادیث میں دی جاتی ہے جو قوت و ضعف کے لحاظ سے برابر اور مساوی الدرجہ ہوں حالانکہ  
حدیث ابن عباس جس کے تنہا ایک راوی حضرت طاؤس ہیں اور جس پر کچھ پہلے کافی



بحث ہو چکی دوسری احادیث کے مقابلہ میں کم درجہ کی ہے جن کے راوی متعدد صحابہ کرام اور کثیر التعداد تابعین ہیں، لیکن اگر کچھ دیر کے لئے فرض اور تسلیم کر لیا جائے کہ یہ استنادی حیثیت سے دوسری احادیث کے برابر ہے اور ان کے مابین بجا طور پر تعارض ہے تو پھر جمع و تطبیق کی مذکورہ شکل کئی وجوہ سے درست نہیں:

پہلی وجہ یہ کہ اس میں حدیث ابن عباسؓ کو بغیر تاویل کے اپنے حال پر قائم رکھا گیا اور بالمقابل احادیث میں تاویل کر کے ان کے مفہوم و مطلب کو بدل دیا گیا ہے جس سے ان کی مساوی حیثیت قائم نہ رہی جو تطبیق سے قبل تسلیم کی گئی تھی، یعنی اس میں یہ نہیں ہوا کہ دونوں متعارض احادیث میں تاویل کر کے دونوں کو ایک دوسرے کے مطابق بنایا گیا ہو بلکہ یکطرفہ تاویل کر کے ایک کو دوسری کے مطابق بنایا گیا ہے۔ لہذا وہ مسازات ختم ہو گئی جس کا ان کے درمیان قائم رہنا ضروری تھا۔ دوسری وجہ یہ کہ اس میں یہ جو طے کیا گیا ہے کہ مزارعت قانوناً حرام و ممنوع نہیں بلکہ اخلاقاً ممنوع ہے۔ یہ بات حدیث ابن عباسؓ کے ہوا کسی دوسری اعلیٰ دلیل سے ثابت نہیں کی گئی یعنی قرآن حکیم کی کسی نص سے ثابت نہیں کی گئی۔ لہذا اس کا مطلب یہ ہوا کہ حدیث ابن عباسؓ کو بلا کسی خارجی مرجح کے بالمقابل احادیث پر ترجیح دے دی گئی حالانکہ تطبیق سے پہلے یہ تسلیم کیا گیا کہ ان میں سے کسی کو کسی پر کوئی ترجیح حاصل نہیں، تیسری وجہ یہ کہ حدیث ابن عباسؓ کے بالمقابل احادیث میں جو تاویل کی گئی یعنی یہ کہ ان میں مزارعت کی جو نہی ہے وہ تحریم کے لئے نہیں کر رہی تہنزیہی کے لئے ہے اس میں تاویل کی ان احادیث کے الفاظ میں کوئی گنجائش نہیں کیونکہ بعض کے اندر مزارعت کو ربلو سے تعبیر کیا گیا اور بعض میں مزارعت کو نہ چھوڑنے والوں کے لئے بلعینہ وہی دھکی اور وعید ہے جو ربلو کو نہ چھوڑنے والوں کے لئے قرآن مجید میں ہے اور ربلو چونکہ بالاتفاق حرام اور قطعاً ممنوع ہے لہذا جس معاملے کو خود رسول اللہ صلی اللہ علیہ وسلم نے ربلو فرمایا ہو اس کے حرام ہونے میں کیا شک ہو سکتا اور جس معاملے کے نہ چھوڑنے والوں کے لئے یہ فرمایا گیا ہو کہ وہ اللہ اور اس کے رسول کے ساتھ برسرِ پیکار اور مصروفِ جنگ ہیں وہ مکروہ تہنزیہی کیسے ہو سکتا ہے وہ تو قطعاً حرام ہی ہو سکتا ہے، علاوہ ازیں ان احادیث میں سے بعض کے اندر مالک زمین کے لئے جو ہدایت نبوی ہے اس کا اسلوب واضح اور قطعی طور پر قانونی ہے اخلاقی و عطا اور ترغیب کا نہیں لہذا ان احادیث کے الفاظ اس تاویل کا انکار کرتے ہیں کہ ان میں مزارعت کی جو ممانعت

ہے وہ قانونی نوعیت کی نہیں اخلاقی نوعیت کی ہے ان الفاظ سے میری مراد نبی اکرم صلی اللہ علیہ وسلم کے یہ الفاظ ہیں: مَنْ كَانَتْ لَهُ أَرْضٌ فَلْيَزِعْهَا (الحديث) ترجمہ جس کی زمین ہو اسے وہ خود کاشت کرے اور خود کاشت نہ کر سکتا ہو تو اپنے مسلمان بھائی کو مفت کاشت کے لئے دے دے، اگر ایسا بھی نہ کر سکتا ہو تو اسے یونہی چھوڑ دے یا بلا کاشت روک رکھے آخری الفاظ صاف بتلاتے ہیں کہ وہ کسی صورت بھی مزارعت پر اس کو نہ دے، اور بعض احادیث میں یہ تفصیل بھی موجود ہے۔ غرضیکہ متعارض احادیث کے درمیان جمع و تطبیق کی صحت کے لئے جو شرائط ہیں وہ اس دوسری شکل میں بھی نہیں پائی جاتیں لہذا پہلی شکل کی طرح یہ دوسری شکل بھی ناقابل اعتبار ہے۔

سوال پیدا ہوتا ہے کہ اگر احادیث مزارعت میں تطبیق کی مذکورہ دونوں شکلیں اصولی طور پر درست نہیں تو پھر کیا ان کے درمیان جمع و تطبیق کی کوئی صحیح شکل بھی ہو سکتی ہے؟ تو اس کا جواب یہ کہ تطبیق کی کوئی صحیح شکل نہیں ہو سکتی سوائے اس کے کہ معاملہ خیبر کو مزارعت کا معاملہ فرض و تسلیم کیا جائے جو حقیقت میں مزارعت کا معاملہ نہیں، اور پھر یہ کہا جائے کہ حدیث خیبر سے جس مزارعت کا جواز نکلتا ہے اس کا تعلق اسلامی حکومت اور غیر مسلم ذمیوں سے ہے یعنی اسلامی حکومت اور غیر مسلم ذمیوں کے مابین معاملہ مزارعت جائز ہے، اور اس کے بالمقابل نہیں مزارعت والی احادیث سے جس مزارعت کا عدم جواز ثابت ہوتا ہے اس کا تعلق مسلمان مالک زمین اور مسلمان کاشت کار سے ہے۔ یعنی مسلمانوں کے درمیان معاملہ مزارعت ناجائز ہے، اور اس تاویل کی گنجائش خود ان احادیث کے الفاظ میں موجود ہے۔ جہاں تک حدیث خیبر کا تعلق ہے اس میں اس کی پوری وضاحت ہے کہ یہ معاملہ خود ہیود خیبر کی درخواست پر رسول اللہ صلی اللہ علیہ وسلم نے اس شرط کے ساتھ طے فرمایا کہ جب ہم چاہیں گے ایک طرفہ طور پر ختم کر دیں گے، مثلاً السنن الکبریٰ بیہقی کی ایک روایت کے الفاظ ہیں:

داراد ان یجلیہم منها  
فقالوا یا محمد دعنا نکون  
فی هذه الارض نصلحها  
ونقوم علیها، ولم یکن  
اور رسول اللہ صلی اللہ علیہ وسلم نے ان  
کو خیبر سے جلا وطن کرنا چاہا تو انہوں نے  
عرض کیا "اے محمد ہمیں چھوڑ دیجئے کہ ہم  
یہیں اس زمین میں رہیں۔ اے شہیک

رسول اللہ صلی اللہ علیہ  
وسلم ولا لأصحابہ علمان  
یقومون علیہا وکانوا  
لا یفرحون ان یقوموا  
علیہا فاعطاهم خیبر ان  
لہم الشطن

و درست رکھیں اور اس کی دیکھ بھال  
کے فرائض انجام دیں، اور اس وقت  
رسول اللہ صلی اللہ علیہ وسلم اور آپ کے  
صحابہ کے پاس غلام بھی نہیں تھے جو باغبانی  
وکاشت کاری کے کام انجام دیتے اور  
خود صحابہ دوسری مصروفیات کی وجہ سے

اس کام کے لئے فارغ بھی نہ تھے۔ (ص ۱۳۷ ج ۱)

لہذا آپ نے یہود کو خیبر کی اراضی دے دیں کہ نصف پیداوار ان کیلئے ہوگی۔  
صحیح البخاری کی ایک روایت کے الفاظ ہیں:

فقرکم بما علی ذلک ما  
شئنا

ہم تمہیں اس معاہدے پر ٹھہرنے  
دیں گے جب تک ہم چاہیں گے۔

امام بیہقی کی روایت مذکور سے جہاں یہ ظاہر ہوتا ہے کہ یہ معاملہ غیر مسلموں  
سے ان کی درخواست پر ہوا وہاں یہ بھی ظاہر ہوتا ہے کہ رسول اللہ صلی اللہ علیہ وسلم نے  
یہود خیبر کی درخواست اس لئے منظور فرمائی کہ اس وقت ان باغوں اور کھیتوں کو آباد رکھنے  
کا مسلمانوں کے پاس کوئی متبادل انتظام نہ تھا خود جہاد وغیرہ کے کاموں میں مشغول تھے  
اور اس وقت ان کے پاس غلام بھی نہ تھے جن سے یہ کام لیا جاتا، اسی طرح بعض روایا  
کے الفاظ سے یہ بھی عیاں ہوتا ہے کہ اس وقت مسلمانوں کو غذا کے لئے غلے وغیرہ کی  
فردت بھی تھی جیسا کہ کتاب الاموال میں امام ابو عبیدہ قاسم بن سلام کی اس روایت سے  
ظاہر ہوتا ہے۔ الفاظ یہ ہیں:

ان رسول اللہ صلی اللہ علیہ  
وسلم کان اعطی خیبر الیہود  
معاملۃ لحاجۃ المسلمین  
کانت الیہم، فلما استغنی  
عنہم اجلاہم عمرو (ص ۹)

رسول اللہ صلی اللہ علیہ وسلم نے یہود کو خیبر  
معاہدہ پر دیا مسلمانوں کی حاجت کی وجہ سے  
جو اس وقت انہیں یہود کی طرف تھی،  
چنانچہ آگے چل کر جب ان استغناء ہو گیا تو  
حضرت عمر رضی اللہ عنہ نے ان کو جلاوطن کر دیا۔

ان روایات سے واضح ہوتا ہے کہ رسول اللہ صلی اللہ علیہ وسلم نے یہود خیبر سے

جو معاملہ فرمایا وہ اس وقت کے خاص حالات کے تحت اور بادلِ سخنِ خواستہ تھا ہمیشہ قائم رکھنے کے لئے نہیں بلکہ حالات کے بدل جانے پر ختم کر دینے کے ارادہ سے تھا۔ چنانچہ حضرت فاروق اعظم نے اپنے عہدِ خلافت میں ختم کر دیا۔ اس سے یقیناً یہ ثابت ہوتا ہے کہ اسلامی حکومت کا سربراہ اگر مسلمانوں کی حاجت و ضرورت اور اجتماعی مصلحت و بہتری کے لئے ضروری سمجھے تو غیر مسلموں سے مزارعت وغیرہ کا معاملہ کر سکتا ہے۔ اسی طرح چونکہ یہی مزارعت والی احادیث ہیں "اخواہ المسلم" کے جو الفاظ ہیں وہ اس پر دلالت کرتے ہیں کہ دو مسلمانوں کے درمیان معاملہ مزارعت جائز نہیں لہذا یہ تاویل بالکل صحیح و درست ہے۔

مختصر یہ کہ جب حدیثِ خیر کا مطلب یہ ہو کہ اس میں جس مزارعت کا اثبات اور جواز ہے وہ وہ مزارعت ہے جو عام مسلمانوں کے فائدہ کی خاطر اسلامی حکومت اور غیر مسلم ذمیوں کے درمیان طے پائے، اور حضرت جابر وغیرہ کی احادیث کا مطلب یہ ہو کہ ان میں جس مزارعت کے جواز کی نفی ہے وہ وہ مزارعت ہے جو ایک مسلمان ملکِ زمین اور مسلمان کاشت کار کے درمیان طے پائے تو ظاہر ہے کہ ان دو قسم کی احادیث کے درمیان تعارض نہیں رہتا اور ہر ایک اپنی جگہ قابلِ عمل بن جاتی ہے کیونکہ اس صورت میں ان کے اندر نفی اور اثبات کا تعلق مزارعت کی دو مختلف شکلوں سے ہوتا ہے۔

اس مقالے میں میرا مقصد چونکہ اس مزارعت کے جواز و عدم جواز سے بحث کرنا ہے جو دو مسلمانوں کے مابین طے پاتی ہے۔ لہذا اس مزارعت کا ثبوت نہ حدیثِ خیر سے فراہم ہوتا ہے اور نہ کسی دوسری صحیح اور راجح حدیث سے، بلکہ اس کے برعکس کثیر التعداد مرفوع احادیث سے واضح طور پر اور قطعی طور پر یہ ثابت ہوتا ہے کہ زیرِ بحث مزارعت جائز نہیں۔

"مزارعت اور مرفوع احادیث" کے عنوان سے جو طویل بحث کی گئی اسے یہاں ختم کیا جاتا اور مذکورہ ترتیب کے مطابق اب تیسری بحث کا آغاز ہوتا ہے جس کا عنوان ہے۔ "مزارعت اور آثار صحابہ و تابعین"۔



# مزارعت اور آثار صحابہ و تابعین

آثار صحابہ و تابعین وہ احادیث و روایات ہیں جن میں صحابہ کرامؓ اور تابعین عظام کے اقوال اور افعال کا بیان ہوتا ہے۔ ان آثار سے ان شرعی احکام کی بعض عملی تفصیلات سمجھنے میں مدد ملتی ہے جو کتاب و سنت سے ثابت ہوتے ہیں، آثار صحابہ و تابعین سے زندگی کے مختلف شعبوں سے متعلق اسلامی احکامات کے بعض عملی پہلوؤں کی وضاحت ہوتی ہے، لیکن چونکہ صحابہ و تابعین بھی اللہ اور اس کے رسولؐ کی اطاعت اور احکام کتاب و سنت کی پیروی کے اسی طرح مکلف تھے جس طرح بعد میں آنے والے ہر زمانے کے مسلمان، اسی طرح صحابہ کرام بعد والوں کی بہ نسبت خطاؤں سے بہت کچھ محفوظ رہے لیکن بجائے خود معصوم نہ تھے۔ ان کی اجتہادی آراء میں صواب و خطا دونوں کا احتمال تھا۔ لہذا کسی مسئلہ سے متعلق ان کے ایسے اقوال و اعمال جن میں اختلاف پایا جاتا ہو یعنی بعض اس کے جواز پر اور بعض عدم جواز پر دلالت کرتے ہوں تو یہ معلوم کرنے کے لئے کہ ان میں سے کون سے اقوال و اعمال صحیح و صواب اور کون سے غیر صحیح اور خطا ہیں، اصل معیار کتاب اللہ اور سنت رسول اللہ ہیں۔ چنانچہ جو اقوال و افعال اصولی و بنیادی طور پر کتاب و سنت سے مطابقت رکھتے ہوں انہیں صحیح اور قابل اعتماد اور جو مطابقت نہ رکھتے ہوں ان کو غیر صحیح، نا صواب اور ناقابل اعتبار سمجھنا اور ماننا ضروری ہوگا۔

کتب حدیث میں مزارعت و کراء الارض کے متعلق صحابہ و تابعین کے جو اقوال و افعال محفوظ ہیں ان سے ظاہر ہوتا ہے کہ صحابہ و تابعین میں سے بعض اس کے جواز کے قائل تھے اور بعض عدم جواز کے، اور ان کے مابین اس مسئلہ میں اختلاف آراء پایا جاتا تھا۔ ضروری

ہے کہ اس بحث میں وہ آثار صحابہ و تابعین نقل کئے جائیں جن سے اس کا اظہار ہوتا ہے۔ اس سلسلہ میں سب سے پہلے وہ آثار خاص طور پر قابل ذکر ہیں جو صحیح البخاری کے "باب المزارعة بالنظر ونحوہ" کے ترجمہ الباب میں بیان کئے گئے ہیں اور جن کو وہ حضرات اپنے موقف کی تائید میں شد و مد کے ساتھ پیش کرتے ہیں جو جواز مزارعت کے قائل اور دعویدار ہیں۔ ان میں صحابہ کے آثار بھی ہیں اور تابعین کے آثار بھی، لیکن ان آثار کو نقل کرنے سے پہلے جو بخاری کے ترجمہ الباب میں مذکور ہیں یہ عرض کر دینا ضروری ہے کہ شاہ حین بخاری نے لکھا ہے کہ امام بخاری نے اپنی کتاب میں ہر باب کے تحت احادیث بیان کرنے سے پہلے باب کے عنوان کے ساتھ عام طور پر جو روایات بیان کی ہیں ان میں انہوں نے صحت کے اس معیار کو ملحوظ نہیں رکھا جس کو انہوں نے احادیث باب میں ملحوظ رکھا ہے۔ لہذا ترجمہ الباب کی احادیث در روایات میں قوی بھی ہیں اور ضعیف بھی، قابل اعتماد بھی ہیں اور ناقابل اعتماد بھی، ان میں وہ بھی ہیں جن کا ترجمہ الباب سے واضح تعلق ہے اور وہ بھی ہیں جن کا ترجمہ الباب اور جس مسئلہ کے لئے باب قائم کیا گیا ہے کوئی خاص تعلق نہیں بلکہ بہت دور کا عمومی تعلق ہے۔ مثلاً علامہ محمد انور شاہ شہیری رحمۃ اللہ علیہ کے حوالے سے مولانا بدیع عالم صاحب فیض الباری شرح البخاری کے اندر امام بخاری کے تراجم ابواب کی بحث میں لکھتے ہیں:

"ومن دأبه انه يضع في تراجم التعليقات والآثار والضعاف

من الاحاديث المرفوعة بضعف يسير" (ص ۱۰)

اور امام بخاری کی عادت و روش میں سے ایک یہ بھی ہے کہ وہ تراجم ابواب میں

رکھتے ہیں تعلیقات اور آثار صحابہ و تابعین اور مرفوع احادیث میں سے وہ حدیث

جو معمولی ضعف کی وجہ سے ضعیف ہوتی ہیں۔ تعلیقات سے مراد وہ احادیث

ہیں جن کی سند میں بعض راویوں کے عدم ذکر سے القطاع ہوتا ہے۔

اسی طرح لامح الدار کی شرح البخاری میں حضرت شیخ الحدیث مولانا محمد زکریا صاحب

حضرت شیخ الہند اور شیخ محمد عابد سندھی کے حوالے سے لکھتے ہیں:

"ان الامام البخاری كثيرا يذكر في الترجمة آثار الصحابة

وغیرها، فمنها ما يكون مثبتا للترجمة ومنها ما يذكر

لا دنیٰ مناسبتہ“ (مقدمہ لامع الدراری ص ۲۲۶)  
 ”امام بخاری عموماً ترجمہ الباب میں آثار صحابہ اور آثار تابعین ذکر کرتے ہیں جن میں سے بعض کی حیثیت ترجمہ کے لئے مثبت دلیل کی ہوتی ہے اور بعض ترجمہ سے یونہی معمولی اور دور کی مناسبت رکھتے ہیں۔

چنانچہ شارحین بخاری جیسے حافظ ابن حجر، حافظ بدرالدین عینی اور کرمانی و قسطلانی نے بخاری کے تراجم ابواب کی احادیث و آثار میں سے بعض کو ضعیف اور ساقط الاعتبار لکھا ہے لہذا ہو سکتا ہے کہ باب المزاعمہ بالشرط و نحوہ کے ترجمہ میں ذکر کردہ بعض آثار ضعیف اور غیر متعلق ہوں، میں امام بخاری رحمۃ اللہ علیہ کی وہ پوری عبارت جس میں انہوں نے جواز مزاعمہ کے متعلق آثار صحابہ و تابعین بیان فرمائے ہیں نقل کرنے کی بجائے مناسبت سمجھتا ہوں کہ اس کا ایک ایک ٹکڑا نقل کر کے اس پر بحث کی جائے۔ اس کے شروع میں جو اثر ہے اس کے الفاظ یہ ہیں:

اور قیس بن مسلم نے ابو جعفر سے روایت کرتے ہوئے کہا کہ انہوں نے فرمایا کہ مدینہ میں مہاجرین کا کوئی گھر نہ تھا جو تنہائی اور چوتھائی پر کاشت نہ کرتا کرتا ہو۔

وقال قیس بن مسلم عن ابي  
 جعفر قال ما بالمدينة اهل  
 بيت هجرة الا يزعمون  
 على الثلث والسبع -  
 ص ۳۱۳ - ج ۱

یہ اثر ایسا ہے کہ اس کی سند اور اس کے متن پر بحث و تحقیق کی کافی گنجائش ہے، اس اثر میں جس تابعی کا قول بیان ہوا ہے ان کا نام محمد بن علی بن حسین، لقب باقر اور ان کی کنیت ابو جعفر ہے اور مدینہ منورہ کے رہنے والے ہیں، اس سند سے بظاہر ایسا معلوم ہوتا ہے کہ یہ اثر امام بخاری نے قیس بن مسلم سے اور قیس بن مسلم نے ابو جعفر الباقر سے سنا ہے لیکن حقیقت میں ایسا نہیں کیونکہ تہذیب التہذیب کے مطابق قیس بن مسلم کی وفات ایک سو بیس ہجری (۱۲۰ھ) میں ہوئی اور امام بخاری کی ولادت ایک سو چورانوے (۱۹۴ھ) میں گویا قیس بن مسلم کی وفات کے چھتر (۶۱) سال بعد ہوئی۔ لہذا امام بخاری کے قیس بن مسلم سے سماع کا سوال ہی پیدا نہیں ہوتا، بلکہ جیسا کہ امام بخاری کی ایک روایت سے جو کتاب الایمان میں ہے، ظاہر ہوتا ہے کہ امام بخاری اور قیس بن مسلم کے درمیان تین



واسطے ہیں، اس روایت کی سند اس طرح ہے :

”حدثنا الحسن بن الصباح، سمع جعفر بن عون، حدثنا ابو العباس، اخبرنا قيس بن مسلم“  
لہذا قرین قیاس یہ ہے کہ زیر بحث اثر کی سند میں بھی امام بخاری اور قیس بن مسلم کے درمیان  
تین راوی ضرور ہوں گے جن کا یہاں ذکر نہیں بنا بریں اس القطاع کی وجہ سے یہ اثر  
ضعیف ہے۔

حافظ ابن حجر نے فتح الباری میں اور حافظ بدر الدین عینی نے عمدۃ القاری شرح  
البخاری میں اس اثر کی شرح کرتے ہوئے لکھا ہے کہ :

وهذا الاثر وصله عبد الرزاق قال اخبرني الثوري قال  
اخبرنا قيس بن مسلم به ،

”اس اثر کو محدث عبد الرزاق نے اپنی مصنف میں متصل سند کے ساتھ بیان کیا ہے  
جس میں امام عبد الرزاق اور قیس بن مسلم کے درمیان حضرت سفیان الثوری کا واسطہ ہے۔

جس اثر کا حوالہ دیا گیا ہے وہ مطبوعہ مصنف عبد الرزاق میں ان الفاظ سے ہے :

قال الثوري و اخبرني قيس  
بن مسلم عن ابي جعفر قال ما  
بالمدينة اهل بيت هجرة  
الا يعطون ارضهم بالثلث و  
الربع (ص ۱۰۰ - ج ۸)

سفیان ثوری نے مجھ سے بیان کیا کہ  
ان سے قیس بن مسلم نے ابو جعفر سے  
روایت کرتے ہوئے کہا کہ مدینہ میں  
مہاجرین کا کوئی گھرانہ نہیں جو اپنی زمینیں  
تہائی اور چوتھائی پیداوار پر نہ دے

رہا ہے۔

بہر حال اس روایت سے یہ تو ضرور ظاہر ہوتا ہے کہ امام عبد الرزاق اور قیس بن مسلم  
کے درمیان سفیان ثوری کے واسطہ سے سند متصل ہے اور یہ کہ بلاشبہ اس سے بخاری  
کے بیان کردہ اثر کو کچھ تقویت مل جاتی ہے۔ لیکن چونکہ یہ ضروری نہیں کہ امام بخاری نے یہ  
اثر عبد الرزاق کے حوالے سے بیان کیا ہو کسی اور کے حوالے سے بھی ہو سکتا ہے پھر  
اگر یہ بھی تسلیم کر لیا جائے کہ امام بخاری نے یہ اثر امام عبد الرزاق کے حوالے سے بیان کیا ہے تو  
اس صورت میں بھی امام بخاری اور امام عبد الرزاق کے درمیان کارہ اوی مجہول رہتا ہے۔  
کیونکہ امام بخاری اور امام عبد الرزاق کے درمیان ایک راوی کا ہونا ضروری ہے۔ اور اگر

انہوں نے یہ اثر ابو بکر بن ابی شیبہ کے حوالے سے بیان کیا ہے جو امام بخاری کے شیوخ میں سے ہیں تو یہ اثر سند کے لحاظ سے بالکل متصل ہو جاتا ہے۔ مصنف ابن ابی شیبہ میں وہ اس طرح ہے:

حدثنا ابو بکر قال حدثنا وكيع عن سفيان عن قيس بن مسلم  
عن ابي جعفر قال ما بالمدينة اهل بيت هجرته الا وهم  
يعطون ارضهم بالثلث والربع - (ص ۲۲۳ - ج ۶)

تعب ہے کہ حافظ ابن حجر نے اس کا حوالہ کیوں نہیں دیا۔

علاوہ ازیں حافظ ابن حجر نے اس اثر کی شرح میں یہ بھی لکھا ہے۔

”وحكى ابن التين ان القابسي انكر هذا وقال كيف يروى  
قيس بن مسلم هذا عن ابي جعفر وقيس كوفي و ابو جعفر  
مدني ولا يرويه عن ابي جعفر احد من المدنيين“  
(ص ۵ - ج ۵، فتح الباری)

”ابن التين نے نقل کیا ہے کہ القابسی نے اس اثر کا انکار کیا اور اس کی وجہ یہ بتائی  
ہے کہ قیس بن مسلم ابو جعفر سے یہ کیسے روایت کر سکتا ہے جبکہ قیس کو فہ کار ہونے والا  
ہے اور ابو جعفر مدینہ کے باشندے ہیں اور اس اثر کو ابو جعفر سے مدینہ کا کوئی راوی  
روایت نہیں کرتا۔“

اس اعتراض کا علامہ ابن حجر نے جو جواب دیا ہے اسے نقل کرنے سے پہلے یہ  
بتلادینا مفید ہو گا کہ ابن التین کا نام عبد الواحد ہے اور نسبت القابسی سے معروف  
ہیں۔ مالکیہ کے چوٹی کے علماء میں سے اور جلیل القدر محدث ہیں۔ صحیح البخاری کی شرح  
لکھی ہے جس کا کشف الظنون میں ذکر ہے، اسی طرح علامہ قسطلانی نے بھی اپنی شرح  
البخاری ارشاد الساری کے مقدمہ میں اس کا ذکر کیا اور یہ بھی لکھا ہے کہ انہوں نے ابن التین  
کی شرح بخاری کا مطالعہ بھی کیا ہے، ابن التین کا ترجمہ نیل الابتهاج میں موجود ہے۔  
اور القابسی کا نام علی بن محمد بن خلف القابسی المعاذی المالکی اور ان کی کنیت ابو الحسن ہے  
بلند پایہ عالم، فقیہ اور حدیث و علل حدیث کے حافظ اور صاحب تصانیف ہیں،  
دیباچہ المذہب اور شذرات الذہب وغیرہ میں ان کا ترجمہ ہے۔ سنہ ولادت ۲۲۴

اور سنہ وفات ۲۰۳ ہے، بعض کتابوں میں لکھا ہے کہ حافظ ابن حجر نے ابن التین کی شرح بخاری سے بہت استفادہ کیا ہے اور فتح الباری میں کئی جگہ ان کی عبارتیں نقل فرمائی ہیں جن میں ایک عبارت وہ ہے جو ابھی اوپر نقل کی گئی۔ علامہ ابن التین نے اپنی شرح بخاری میں قیس بن مسلم کے اثر مذکورہ کی شرح میں علامہ القاسمی کا وہ قول بیان کیا ہے جو فتح الباری کی مذکورہ عبارت میں ہے یعنی یہ کہ علامہ قاسمی، قیس بن مسلم کے اس اثر کا انکار کرتے اور یہ فرماتے تھے کہ قیس بن مسلم کوئی اور ابو جعفر الباقردنی ہیں اور ابو جعفر کے قول مذکور کو صرف قیس روایت کرتے ہیں۔ کوئی مدنی راوی روایت نہیں کرتا۔ لہذا اس میں ضرور کوئی گڑبڑ ہے، علامہ ابن حجر نے اس اعتراض کا جواب یہ دیا ہے کہ چونکہ قیس بن مسلم ایک ثقہ راوی ہیں اور ثقہ راوی کی روایت قابل قبول ہوتی ہے اگرچہ وہ اس کے روایت کرنے میں تنہا و متفرد ہی کیوں نہ ہو۔ ان کے عربی الفاظ یہ ہیں:

وَكَمْ مِنْ ثِقَةٍ تَفْرِدُ بِمَا لَمْ يَشَارِكْ فِيهِ ثِقَةٌ أُخْرَى وَ

ان كان الثقة حافظا لم يضروه الافراد والواقع ان قيسالم

ينفرد به فقد وافقه غيره في بعض معناه. (ص ۸ - ج ۵)

"اور کتنے ایسے ثقہ راوی ہیں جو اپنی روایت میں متفرد ہوتے ہیں اور دوسرا کوئی

ثقہ ان کے ساتھ شریک نہیں ہوتا، اگر وہ ثقہ حافظ ہو تو روایت میں اس کا منفرد

ہونا کچھ مضر نہیں ہوتا، اور واقعہ یہ ہے کہ قیس بن مسلم اس میں منفرد بھی نہیں بعض

دوسروں کی روایت میں بھی کسی حد تک اس سے موافقت موجود ہے۔"

حافظ ابن حجر نے اس عبارت میں علامہ قاسمی کے اعتراض کا جو جواب دیا

ہے میں سمجھتا ہوں کچھ زیادہ اطمینان بخش نہیں کیونکہ علامہ قاسمی کو اس اثر کا انکار محض

اس وجہ سے نہیں کہ اس میں قیس بن مسلم متفرد ہیں بلکہ اس وجہ سے ہے کہ ابو جعفر مدنی

سے اس کو کوئی مدنی راوی روایت نہیں کرتا بلکہ ایک کوئی راوی ہی روایت کرتا ہے

قاسمی کی اس اصل بات کا عبارت مذکور میں کوئی جواب نہیں۔ رہی یہ بات کہ ثقہ راوی

کا کسی روایت میں متفرد و منفرد ہونا روایت کے لئے مضر نہیں ہوتا تو یہ اس صورت میں

ضرور صحیح ہوتی ہے جب اس کے خلاف دوسرے ثقہ راویوں کی روایات اور ایسی

وجوہات موجود نہ ہوں جو اس کو مشکوک و مشتبہ بنا دیتی ہوں، اور یہاں ایسی روایات

اور وجوہات موجود ہیں۔ اور پھر حافظ ابن حجر نے اسماء الرجال سے متعلق اپنی عظیم کتاب تہذیب التہذیب میں ان لوگوں کے اندر قیس بن مسلم کا شمار اور ذکر نہیں کیا جنہوں نے ابو جعفر الباقر محمد بن علی سے احادیث روایت کی ہیں، اسی طرح قیس بن مسلم کے ترجمہ میں ان شیوخ کے اندر ابو جعفر الباقر کا نام نہیں ذکر کیا جن سے قیس بن مسلم نے روایات لی ہیں، یہ چیز بھی ابو جعفر سے قیس بن مسلم کے سماع کو مشکوک بنا دیتی ہے۔  
حافظ ابن حجر کے جواب مذکور میں یہ بھی فرمایا گیا ہے:-

”والواقع ان قیسالم یفرد بہ فقد وافقہ غیرہ فی بعض  
معناہ کہا سیاتی قریباً“

مطلب یہ کہ قیس بن مسلم اس روایت میں تنہا نہیں بلکہ بعض دوسرے راویوں نے بھی کچھ کچھ یہی بات روایت کی ہے۔ لہذا اس سے بھی قیس بن مسلم کی روایت میں کچھ قوت پیدا ہو جاتی ہے، وہ دوسری روایت جو ان کے فرمانے کے مطابق عنقریب آگے آ رہی ہے۔ بخاری کے ترجمہ الباب کی روایت میں سے ایک روایت ہے، جس کی طرف امام بخاری نے صرف یہ لکھ کر اشارہ کیا ہے: ”وآل ابی بکر و آل عمر و آل علی“ اور حافظ ابن حجر نے اس کی شرح میں لکھا ہے۔

”واما اثر ابی بکر و من ذکر محم فروی ابن ابی شیبہ و  
عبد الرزاق من طریق آخری الی ابی جعفر الباقر انہ سئل  
عن المزارعۃ بالثلث والرابع فقال انی نظرت فی آل ابی بکر  
و آل عمر و آل علی و حیدمهم یفعلون ذلك“ (ص ۸ - ج ۵)  
”وہ اثر جو آل ابی بکر سے متعلق ہے ابن ابی شیبہ اور عبد الرزاق نے ایک دوسری  
سند سے روایت کیا ہے جس کا مضمون یہ ہے کہ حضرت ابو جعفر الباقر سے تہائی اور  
جو تہائی کے بدلے مزارعت کے بارے میں پوچھا گیا تو انہوں نے جواب میں فرمایا کہ  
میں اگر دیکھتا ہوں ابو بکرؓ عمرؓ اور علیؓ کی اولاد کو تو ان کو ایسا ہی کرتے پاتا ہوں۔“  
عبارت مذکور میں علامہ ابن حجر نے جس طریق آخری کا حوالہ دیا لیکن اسے بیان  
نہیں کیا وہ مصنف ابن ابی شیبہ اور مصنف عبد الرزاق میں اس طرح سے ہے۔  
حدث ابو بکر قال حدثنا ابو بکر بن ابی شیبہ نے کہا ہم سے ابو اسامہ

ابو اسامة و وکیع عن عمرو بن عثمان عن ابی جعفر قال سألته عن المزارعة بالثلث والرابع فقال ان نظرت فی آل ابی بکر و آل عمرو آل علی وجدتهم یفعلون ذلك

اور وکیع نے بیان کیا کہ ان سے عمرو بن عثمان نے روایت کرتے ہوئے کہا کہ میں نے ابو جعفر سے تہائی اور چوتھائی کی مزارعت کے متعلق پوچھا تو انہوں نے جواب دیا کہ اگر میں ابو بکر، عمر اور علی کی آل و اولاد کو دیکھتا ہوں تو ان کو ایسا کرتے پاتا ہوں۔

(ص ۳۳۸ - ج ۶)

اخبرنا عبد الرزاق قال اخبرنا ابو سفیان قال اخبرني عمرو بن عثمان بن موهب قال سمعت ابا جعفر محمد بن علی يقول آل ابی بکر و آل عمرو آل علی یدفعون ارضهم بالثلث والرابع -

(ص ۱۰۱ - ج ۸ - مصنف عبد الرزاق)

چونکہ اس اثر کی سند میں ابو جعفر سے روایت کرنے والے راوی کا نام عمرو بن عثمان ہے لہذا یہ اس اثر سے الگ ہے جس میں ابو جعفر سے روایت کرنے والے قیس بن مسلم ہیں اور پھر چونکہ اس اثر میں صرف مہاجرین کے تین گھرانوں کا ذکر ہے یعنی اولاد ابو بکرؓ اور اولاد علیؓ کے گھرانوں کا، جبکہ قیس بن مسلم والے اثر میں مہاجرین کے سب گھرانوں کا ذکر ہے۔ لہذا اس میں قیس بن مسلم والے اثر کی جزوی اور ادھوری موافقت ہے جیسا کہ حافظ ابن حجر نے تحریر فرمایا ہے۔

لیکن سوال یہ ہے کہ کیا قیس بن مسلم سے عمرو بن عثمان کی جزوی موافقت سے وہ اصل اعتراض رفع ہو گیا جو علامہ قابسی نے قیس بن مسلم کے اثر پر کیا ہے؟ جواب یہ ہے کہ وہ رفع نہیں ہوا کیونکہ علامہ قابسی کے اعتراض و اشکال کی بنیاد یہ نہیں کہ قیس بن مسلم متفرد و منفرد ہیں بلکہ یہ ہے کہ قیس کوئی اور ابو جعفر مدنی ہیں اور کوئی مدنی راوی اس اثر کو ابو جعفر سے روایت نہیں کرتا، اور پھر علامہ قابسی کا یہی اعتراض اس دوسرے اثر پر بھی وارد ہوتا ہے جس کے راوی ابو جعفر سے عمرو بن عثمان بھی ہیں کیونکہ عمرو بن عثمان بھی مدنی نہیں بلکہ کوئی نہیں جیسا کہ تہذیب التہذیب وغیرہ میں تصریح ہے۔

بہر حال اگر یہ بھی تسلیم کر لیا جائے کہ قیس بن مسلم کا زیر بحث اثر سند و اسناد کے لحاظ

سے قابل اعتماد ہے تو درایت کے لحاظ سے اسے قابل اعتبار ثابت کرنا بہت مشکل ہے۔ مثلاً اس پر ایک یہ اعتراض وارد ہوتا ہے کہ اس میں یہ جو بات کہی گئی ہے کہ مدینہ میں مہاجرین کا کوئی ایسا گھرنہ تھا جو مزارعت پر زمین کا لین دین نہ کرتا ہو، یہ حقیقت واقعہ اور دوسری بہت سی روایات کے خلاف ہے جن سے یہ ظاہر ہوتا ہے کہ مدینہ کے مہاجرین کا معاشی پیشہ اور ذریعہ معاش تجارت تھا، زراعت نہ تھا، البتہ انصار کا ذریعہ معاش زراعت و کھیتی باڑی تھا۔

اور اگر یہ کہا جائے کہ اس روایت میں جو بات کہی گئی ہے وہ صحابہ کرام اور عہد صحابہ سے متعلق نہیں بلکہ ایک صدی گزرنے کے بعد ان کی اولاد سے متعلق ہے جیسا کہ دوسرے اثر میں اس کی وضاحت ہے، یعنی یہ بات درست ہے کہ عہد صحابہ میں مہاجر صحابہ کرام کا معاشی مشغلہ تجارت اور انصار صحابہ کا ذریعہ معاش زراعت و کاشتکاری تھا لیکن ابو جعفر نے جو بات کہی ہے اس کا تعلق صحابہ کرام کے پوتوں پوتوں سے ہے کیونکہ خود وہ بھی حضرت علی رضی اللہ عنہ کے پوتے اور حضرت حسین کے پوتے ہیں اور ۲۰ سالہ میں ان کی وفات ہوئی ہے، لہذا ہو سکتا ہے اس وقت مہاجرین صحابہ کرام کی اولاد زمینداری اور مزارعت پر زمینیں دینے لینے کا مشغلہ اختیار کر لیا ہو، جس طرح دوسری بہت سی خلاف شرع چیزیں اس عہد میں رائج ہو گئی تھیں اسی طرح یہ زمینداری بھی رائج ہو گئی ہو، تاریخ بتلاتی ہے کہ ایک صدی بعد اجتماعی طور پر مسلمانوں میں بحیثیت مجموعی نہ وہ سیاسی و معاشی نظام باقی رہا اور نہ وہ معاشرتی و ثقافتی نظام جو عہد رسالت اور عہد صحابہ اور خلافت راشدہ میں موجود تھا اور علی طور پر وہ اجتماعی ڈھانچہ بہت کچھ تبدیل ہو گیا جو عہد رسالت اور عہد صحابہ میں اسلامی معاشرے کا تھا اب ایسے افراد بہت کم تھے جن کی زندگیاں کتاب و سنت کے عین مطابق ہوں اور جو اپنے قول و عمل سے اس اسلام کی صحیح تصویر پیش کر رہے ہوں جو قرآن و سنت میں اجتماعی زندگی کے متعلق تھا، لہذا اگر یہ تسلیم بھی کر لیا جائے کہ حضرت ابو جعفر کے زمانہ میں مہاجرین کی اولاد کا مزارعت پر عمل درآمد تھا تو یہ چیز مندرجہ مزارعت کے جواز کی دلیل نہیں بن سکتی کیونکہ کسی معاملہ کے جواز و عدم جواز کا اصل دار و مدار کتاب و سنت اور قرآن و حدیث کے دلائل پر ہے مسلمانوں کا جو تعامل کتاب و سنت کے مطابق ہو وہ جائز و صحیح اور جو مخالف ہو وہ ناجائز و غیر صحیح قرار

پاتا ہے۔ امام مالک اہل مدینہ کے جس تعامل کو اہمیت دیتے ہیں وہ وہ تعامل ہے جس کا سلسلہ صحابہ کرام سے شروع ہوا اور جس کا واضح ثبوت عہد صحابہ میں ملتا ہو اور اس کو اہمیت دینے کا مطلب بھی اس کے سوا کچھ نہیں کہ جس مسئلہ کے متعلق روایات کا اختلاف ہو بعض سے اس کا جواز اور بعض سے عدم جواز مفہوم ہوتا ہو تو امام مالک اس روایت یا رائے کو ترجیح دیتے ہیں جو تعامل اہل مدینہ کے مطابق ہو اور یہ اس وجہ سے کہ تعامل صحابہ سے بجا طور پر یہ سمجھا جاسکتا ہے کہ انہوں نے وہ ضرور رسول اللہ صلی اللہ علیہ وسلم کے کسی قول و فعل کی بنا پر اختیار کیا ہو گا اور ان کے سامنے ضرور اس عمل کی کوئی سند و دلیل ہوگی اور یہ کہ کسی نظری تعلیم کا جو عمل مطلب صحابہ کرام نے سمجھا وہ بعد والوں کے سمجھے ہوئے مطلب پر یقیناً ترجیح رکھتا اور اقرب الی الصواب ہے لیکن یہ بات صرف اس تعامل مدینہ کی حد تک درست بلکہ صحیح ہے جس کا سلسلہ بالعموم اور بالاتفاق صحابہ کرام سے شروع ہوا ہو بالفاظ دیگر مطلب یہ کہ اہل مدینہ کا ایسا تعامل جس کا عہد صحابہ میں ثبوت نہ ملتا اور جو عہد صحابہ کے بہت بعد وجود میں آیا ہو اور اپنے جواز کے لئے کتاب و سنت کی کوئی دلیل و سند نہ رکھتا ہو ایسے تعامل کی شرعاً کوئی حیثیت نہیں ہوتی اور اس کی بنا پر ایک دلیل کو دوسری دلیل پر ترجیح نہیں دی جاتی۔

اور پھر عجیب بات یہ کہ امام مالک جو امام دارالہجرت کہلاتے ہیں مدینہ منورہ میں پیدا ہوئے اور پوری زندگی آخر دم تک مدینہ منورہ میں گزار دی اور جن کی وفات ۷۹ھ میں ہوئی جبکہ ان کی عمر ایک روایت کے مطابق پچاسی برس اور دوسری روایت کے مطابق نوے برس تھی گویا ان کی وفات حضرت ابو جعفر کی وفات کے اسیٹھ برس بعد ہوئی اور جو ان چند جلیل القدر علماء میں سے ایک اور سرفہرست ہیں جنہوں نے اپنی پوری زندگی کتاب و سنت کی تعلیم و تدریس اور قرآن و حدیث کی اشاعت و تبلیغ میں صرف کی اور دین اسلام کو سمجھنے سمجھانے میں اپنی سعی و جہد کا کوئی دقیقہ فرو گذاشت نہ کیا اور مجتہد مطلق کے مقام پر فائز ہوئے یہ امام مالک جیسا کہ موٹا اور مدونہ سے ظاہر ہوتا ہے معاملہ مزارعت کے عدم جواز کے قائل اور اسے ایک فاسد و باطل معاملہ سمجھتے اور کہتے تھے بشرطیکہ وہ مستقل ہو مساقات کے ضمن میں نہ ہو یعنی اصل معاملہ تو باغ کا ہو اور اس کے ضمن میں جو تھوڑی سی زمین آجائے جس کی آب پاشی باغ کی آب پاشی سے خود بخود ہو جاتی ہو باغ کے تابع



ہونے کی وجہ سے اس کا حکم باغ کا حکم ہو جاتا ہے اور باغ کی پیداوار کی تقسیم کی طرح اس کی پیداوار کی تقسیم بھی مالک باغ، اور یاغبان کے درمیان جائز ہو جاتی ہے، اور جہاں صرف سادہ زمین ہو اسے مزارعت پر دینا لینا امام مالک کے نزدیک بالکل ناجائز ہے اگے چل کر "ائمہ مجتہدین اور مزارعت" کے باب میں اس پر مفصل بحث آئے گی۔ یہاں اس چیز کے مختصر بیان سے مقصد یہ ظاہر کرتا ہے کہ امام مالک جو تعامل اہل مدینہ کو خاص اہمیت دیتے تھے اگر مزارعت پر اہل مدینہ کا عہد صحابہؓ سے تعامل موجود ہوتا تو وہ کبھی اس معاملہ کو فاسد اور ناجائز نہ کہتے، مطلب یہ کہ ان کا مزارعت کو فاسد و ناجائز معاملہ کہنا اس پر دلالت کرتا ہے کہ اہل مدینہ کا مزارعت پر تعامل نہ تھا لہذا اس سے بھی قیس بن مسلم کا زیر بحث اثر مشکوک ہو کر رہ جاتا ہے۔ امام مالک کے نزدیک مزارعت کا معاملہ فاسد و ناجائز معاملہ تھا اس کا اظہار قاضی ابو یوسف کی کتاب الخراج کی اس عبارت سے بھی صاف طور پر ہوتا ہے۔

"سألت أمير المؤمنين عن المزارعة في الارض البيضاء بالنصف  
والثلث، فان اصحابنا من اهل الحجاز واهل المدينة على كراهة  
ذلك وانساده، ص ۸۸"

ترجمہ: امیر المؤمنین آپ نے یہ جو دریافت فرمایا ہے کہ سفید و خالی زمین پر نصف اور تہائی کے بدلے مزارعت کا کیا حکم ہے تو اس کا جواب یہ کہ جہاں تک ہمارے حجاز اور مدینہ کے اصحاب و علماء و فقہاء کا تعلق ہے ان کا فتویٰ اس کی کراہت اور انساد پر ہے

یعنی وہ اس کے مکروہ اور فاسد ہونے کے قائل ہیں۔ یہاں یہ عرض کر دینا غیر مناسب نہ ہو گا کہ متقدمین کی کتابوں میں "کراہت" کا لفظ عموماً حرمت کے معنی میں استعمال ہوا ہے اور چونکہ کتاب الخراج کی عبارت مذکورہ میں "کراہت" کے ساتھ "انساد" کا لفظ بھی ہے لہذا مطلب یہ بنتا ہے کہ حجاز اور مدینہ کے فقہاء مزارعت کی حرمت پر متفق تھے۔

غرضیکہ اگر قیس بن مسلم کے اثر کو صحیح مان لیا جائے تو اس سے دو باتوں میں سے ایک ضرور مانتی پڑتی ہے یا یہ کہ مزارعت کے متعلق علماء مدینہ کا موقف غلط تھا، یا یہ کہ مزارعت کے بارے میں مہاجرین مدینہ کا موقف اور عمل غلط تھا، جہاں تک پہلی بات

کا تعلق ہے اسے کوئی سمجھدار انسان نہیں مان سکتا کیونکہ علماء و فقہاء سے زیادہ شریعت کو جاننے اور سمجھنے والا اور کون ہو سکتا ہے لہذا ماننا پڑے گا کہ صحابہ کرام کے پوتوں کا عمل مزارعت کے معاملہ میں خلاف شریعت تھا اور چونکہ اس بات کو بھی ماننا آسان نہیں لہذا بہتر یہ ہے کہ قیس بن مسلم کے اس اثر کا انکار کر دیا جائے جس طرح مالکی محدث علامہ قابسی نے اس کا انکار کیا ہے۔

قیس بن مسلم کے اثر کے بعد بخاری کے ترجمہ الباب کی عبارت یہ ہے:  
 و زارع علیؓ و سعد بن مالک و عبد اللہ بن مسعود و عمر بن عبد العزیز و القاسم و عروہ و آل ابی بکر و آل عمر و آل علی و ابن سیورین۔

ترجمہ: اور مزارعت کا معاملہ کیا حضرت علی، حضرت سعد بن مالک اور عبد اللہ بن مسعود رضی اللہ عنہم نے اور حضرت عمر بن عبد العزیز، حضرت قاسم، حضرت عروہ اور اولاد ابوبکر و اولاد عمر اور اولاد علی نے اور ابن سیورین نے۔

اس عبارت میں حضرت امام بخاری نے تین صحابہ کرام، چار تابعین اور کچھ تابعین کے متعلق تحریر فرمایا ہے کہ وہ مزارعت کا معاملہ کرتے اور مزارعت پر زمین دیتے تھے لیکن صرف ان کے ناموں پر اکتفا کیا ہے وہ روایات نہ یہاں اور نہ اپنی کتاب میں کسی دوسری جگہ بیان فرمائی ہیں جن سے ان کو اس کا علم ہوا ہے کہ یہ حضرات مزارعت کا معاملہ کرتے تھے کیوں بیان نہیں فرمائیں؟ غالباً اس کی وجہ یہ ہے کہ وہ سند و اسناد کے لحاظ سے اس معیار کے مطابق نہ تھیں جو انہوں نے مقرر فرمایا ہے یا ممکن ہے اس کی وجہ کوئی اور ہو، بہر حال اللہ جزائے خیر دے شارحین بخاری کو کہ انہوں نے وہ آثار صحابہ و تابعین دوسری کتابوں سے بیان کر دیئے ہیں جن کے پیش نظر امام بخاری نے یہ تحریر فرمایا ہے، علامہ حافظ ابن حجر نے فتح الباری میں اور علامہ بدر الدین عینی نے عمدۃ القاری میں ان آثار کی جو تخریج کی ہے، حسب ذیل ہے:

”اما اثر علیؓ فوصلہ ابن ابی شیبۃ من طریق عمرو بن صلیح عنہ

انہ لم یربأسا بالمزارعت علی النصف“

چنانچہ حضرت علی کے اثر کو پوری سند کے ساتھ ابن ابی شیبہ نے عمرو بن صلیح کی روایت

سے بیان کیا ہے کہ حضرت علی نصف پیداوار پر مزارعت میں کچھ حرج نہ دیکھتے تھے۔  
اس اثر کی استنادی حیثیت پر بحث کرنے سے پہلے یہ بتلادینا ضروری ہے کہ حافظ  
ابن حجر العسقلانی نے اس اثر کی وہ پوری سند بیان نہیں کی جو مصنف ابن ابی شیبہ میں اس  
طرح ہے:

حدثنا البوبکس قال حدثنا  
وکیع عن سفیان عن الحارث  
بن حصیرة عن صخر بن الولید  
عن عمرو بن صلیح عن علی انه  
لم یربأسا بالمزارعة علی النصف  
(ص ۲۳۹ - ج ۶)

ابو بکر بن ابی شیبہ نے کہا ہم سے بیان کیا وکیع  
نے، وکیع نے روایت کیا سفیان سے،  
سفیان نے حارث بن حصیرہ سے، اس نے  
صخر بن ولید سے، اس نے عمرو بن صلیح سے  
اس نے حضرت علی سے یہ کہ وہ نصف پیداوار  
پر مزارعت میں کچھ مضائقہ نہ دیکھتے تھے

اور یہی اثر مصنف عبدالرزاق میں زیادہ وضاحت کے ساتھ باقی طود ہے۔

اخبرنا عبد الرزاق عن الثوری  
عن الحارث بن حصیرة قال حدثنی  
صخر بن الولید عن عمرو بن صلیح  
المحاربی قال جاء رجل الی علی  
فوشی برجل، فقال انه اخذ ارضا  
یصنع بها کذا وکذا، فقال  
الرجل اخذتها بالنصف اکری  
انهارها واصلحها واعمرها  
فقال علی لا بأس

عبدالرزاق نے سفیان ثوری سے روایت  
کیا اس نے حارث بن حصیرہ سے یہ کہ اس  
نے کہا مجھ سے بیان کیا صخر بن ولید نے  
عمرو بن صلیح سے روایت کرتے ہوئے یہ کہ  
اس نے کہا کہ ایک شخص حضرت علی کے پاس  
آیا اور دوسرے شخص کی چغلی کھاٹی۔ یعنی یہ کہا  
کہ اس نے زمین لے رکھی ہے جس میں یہ یہ  
کرتا ہے، حضرت علی کے پوچھنے پر اس شخص  
نے بتلایا کہ میں نے وہ زمین نصف پر لے لی  
ہے۔ اس کی نہروں کو کھودتا ہوں۔ اس کو

(ص ۹۹ - ج ۸)

درست اور آباد کرتا ہوں، یہ سن کر حضرت علی نے فرمایا "کچھ حرج نہیں۔"

اس اثر کی سند میں حارث بن حصیرہ نامی جو راوی ہے اس کی شخصیت خاصی متنازع فیہ  
اور مشتبہ ہے۔ علمائے جرح و تعدیل میں سے بہت سوں نے اس کی تضعیف کی اور اسے  
ناقابل اعتماد بتلایا ہے اور بعض نے اس کی توثیق بھی کی ہے۔ اسماء الرجال کی کتابوں مثلاً

تہذیب التہذیب اور میزان الاعتدال وغیرہ میں مختلف علماء کے مختلف اقوال نقل کئے گئے ہیں۔ مثلاً ابوالاحمد الزبیری کا قول ہے کہ: "کَانَ یؤمن بالرجعت" وہ حضرت علیؑ کے دوبارہ لوٹنے کے آنے کا اعتقاد رکھتا تھا، دارقطنی کے الفاظ اس کے بارے میں یہ ہیں کہ: "مشیحہ للشیعہ یغلون فی التشیح" یعنی حد سے بڑھا ہوا غالی قسم کا شیعہ تھا، ابن عدی نے اس کے متعلق کہا وہ ان میں سے تھا جنہوں نے کوفہ میں شیعیت کے جھوٹے عقیدے گھڑے اور پھیلائے، الازدی نے کہا: "حارث بن حصیرہ زائع" حارث بن حصیرہ کے اندر زلیخ اور کجی ہے، یحییٰ بن معین نے فرمایا: "خشعی ہے یعنی اس لکڑی سے عقیدت رکھنے والا ہے جس پر زید بن علی کو سولی دی گئی تھی، نسائی نے کہا کہ ثقہ ہے، ابو حاتم نے اس کے بارے میں فرمایا اگر ثوری نے اس سے روایت نہ کی ہوتی تو اس قابل تھا کہ اس کی کوئی حدیث نہ لی جاتی وغیرہ وغیرہ بہر کیف چونکہ یہ بھی ایک قاعدہ ہے کہ جب کسی راوی کے متعلق جرح اور تعدیل کا پلٹا برابر ہو تو جرح کو تعدیل پر ترجیح دے کر راوی کو ساقطاً اور اعتبار سمجھا جاتا ہے لہذا حارث بن حصیرہ کی وجہ سے اثر زبیری بحث کی استنادی حیثیت سند کے لحاظ سے ضعیف و کمزور قرار پاتی ہے۔

علاوہ ازیں مصنف عبدالرزاق کی روایت میں اس اثر کی جو تفصیل ہے اس سے یہ کہیں ثابت نہیں ہوتا کہ حضرت علی رضی اللہ عنہ نے خود مزارعت کا معاملہ کیا جیسا کہ ترجمۃ الباب کے الفاظ سے ظاہر ہوتا ہے بلکہ روایت کے الفاظ تو صرف یہ بتلاتے ہیں کہ ان کے سامنے ایک خاص شخص کا مسئلہ آیا جس نے مزارعت پر زمین دے نہیں بلکہ لے رکھی تھی تو آپ نے فرمایا کچھ حرج نہیں جس کا مطلب یہ بھی ہو سکتا ہے کہ اس شخص کے مخصوص حالاً کے پیش نظر آپ نے ایسا فرمایا ہو اور پھر یہ بھی کھلی ہوئی بات ہے کہ یہ معاملہ مالک زمین کے لئے جتنا برا ہے کاشت کار اور مزارع کے لئے اتنا برا نہیں کیونکہ اس میں حق تلفی کا مرتکب مالک زمین ہوتا ہے کاشت کار نہیں ہوتا وہ تو مظلوم ہوتا ہے اور بعض حالات میں مجبور بھی۔ خلاصہ یہ کہ ایک تو یہ اثر سند کے اعتبار سے ضعیف ہے اور دوسرے اس سے ہرگز یہ ثابت نہیں ہوتا کہ حضرت علیؑ مزارعت پر زمین دیتے تھے یا یہ کہ ان کے نزدیک مزارعت پر زمین دوسرے کو دینا جائز ہے اور اس میں کوئی حرج نہیں۔

اب دوسرے صحابی حضرت سعد بن مالک اور تیسرے صحابی حضرت عبداللہ بن

مسعود کے اثر کو ملاحظہ فرمائیے جس کی تخریج حافظ ابن حجر رحمۃ اللہ علیہ نے مصنف ابن ابی شیبہ اور سنن سعید بن منصور سے فرمائی لیکن پوری سند کے ساتھ اس کو نقل نہیں فرمایا بلکہ صرف اوپر کے راوی موسیٰ بن طلحہ کے حوالہ سے نقل فرمایا ہے۔ لہذا میں چاہتا ہوں کہ مصنف ابن ابی شیبہ سے اس اثر کو پوری سند کے ساتھ نقل کروں تاکہ اس پر کی جانے والی بحث سمجھ میں آسکے۔

ابو بکر ابن ابی شیبہ نے کہا کہ ہم سے شریک بن عبد اللہ نے بیان کیا کہ ان سے ابراہیم بن مہاجر نے روایت کرتے ہوئے کہا کہ میں نے موسیٰ بن طلحہ سے پوچھا تو اس نے بیان کیا کہ حضرت عثمان نے جاگیر کے طور پر ایک زمین حضرت خبابؓ کو، ایک حضرت عبد اللہ بن مسعود کو، ایک حضرت سعد بن ابی وقاص کو اور ایک حضرت صہیبؓ کو دی، میں نے اپنے ہر دو پڑوسیوں کو دیکھا کہ وہ اپنی زمین تہائی اور چوتھائی پر دیتے تھے یعنی عبد اللہ اور سعد

حدثنا ابو بکر قال حدثنا شريك بن عبد الله عن ابراهيم بن مهاجر قال سالت موسى بن طلحة فحدثني ان عثمان اقطع خبابا ارضاً وعبداً ورضا وسعداً ارضاً وصهيباً ارضاً فكلها جارية قد رأيتہ يعطى ارضه بالثلث والربيع: عبد الله وسعداً

(ص ۲۳۷ ج ۲۶)

سنن سعید بن منصور سے علامہ ابن حجر نے ایک روایت کا جو متن نقل کیا ہے وہ

بایں الفاظ ہے:

موسیٰ بن طلحہ نے کہا کہ حضرت عثمان نے پانچ صحابہ کو بطور جاگیر زمین دی، زبیرؓ، سعدؓ، ابن مسعودؓ، خبابؓ اور اسامہ بن زیدؓ کو، میں نے اپنے دو پڑوسیوں عبد اللہ بن مسعود اور سعد بن ابی وقاص کو دیکھا کہ وہ اپنی زمینیں تہائی پر دیتے تھے۔

ان عثمان بن عفان اقطع خمسة من الصحابة: الزبير وسعداً و ابن مسعود و خباباً و اسامة بن زيد، فرأيت جارية ابن مسعود وسعداً يعطيان ارضهما بالثلث (ص ۸ - ج ۵ فتح)

یہی اثر مصنف عبد الرزاق میں اس طرح ہے:

اخبرنا عبد الرزاق عن الثوري عبد الرزاق نے سفیان ثوری سے روایت

عن ابراهیم بن المهاجر عن موسى بن طلحة قال اقطع عثمان خمسة من اصحاب محمد صلى الله عليه وسلم: لعبد الله وسعدو للزبير وخباب ولا سامة بن زيد، فكان جاراي عبد الله وسعد يعطيان ارضهما بالثلث (ص ۹۹ - ج ۸)

کیا، اس نے ابراہیم بن المهاجر سے اس نے موسیٰ بن طلحہ سے، موسیٰ بن طلحہ نے کہا کہ حضرت عثمان نے رسول اللہ کے پانچ صحابہ کو بطور جاگیر زمینیں دیں، عبد اللہ بن مسعود، سعد بن ابی وقاص، زبیر، خباب اور اسامہ بن زید کو، ہمارے دو پڑوسی عبد اللہ بن مسعود اور سعد بن ابی وقاص اپنی زمینیں تہائی پیداوار پر دیتے تھے

اسی اثر کو امام طحاوی نے شرح معانی الآثار میں اس طرح بیان فرمایا ہے: ہم سے فہد نے بیان کیا یہ کہتے ہوئے کہ ہم سے محمد بن سعید نے بیان کرتے ہوئے کہا کہ ہمیں شریک نے بتلایا کہ اس سے ابراہیم بن مبارک نے روایت کرتے ہوئے کہا کہ میں نے موسیٰ بن طلحہ سے مزارعت کے متعلق پوچھا تو اس نے کہا کہ حضرت عثمان نے عبد اللہ بن مسعود، سعد بن ابی وقاص، خباب اور صہیب کو بطور جاگیر الگ الگ زمینیں دیں، ہمارے دو پڑوسی عبد اللہ اور سعد اپنی زمینیں تہائی وچو تھائی کے بدلے مزارعت پر دیتے تھے۔

حدیثنا فہد قال ثنا محمد بن سعید قال اخبرنا شریک عن ابراهیم بن مهاجر قال سألت موسى بن طلحة عن المزارعة فقال اقطع عثمان عبد الله ارضاً واقطع سعد ارضاً واقطع خباباً ارضاً واقطع صهيباً ارضاً افكلاً جارتي كانا يزارعان بالثلث والرابع (ص ۲۶۱ - ج ۲)

امام طحاوی کی ایک دوسری روایت میں حضرت خباب بن ارتؓ اور حضرت صہیب کی جگہ حضرت زبیر بن العوام اور حضرت اسامہ بن زید کے نام ہیں، بہر حال مذکورہ چاروں کتابوں میں موسیٰ بن طلحہ کا یہ اثر جن الفاظ سے بیان ہوا ہے ان سے یہ ظاہر ہوتا ہے کہ حضرت عبد اللہ بن مسعود اور حضرت سعد بن مالک یعنی سعد بن ابی وقاص اپنی جاگیر کی زمین مزارعت پر دیتے تھے اور اوپر اس کے حد راوی حضرت موسیٰ بن طلحہ ہیں جو مدینہ میں ان کے پڑوسی تھے۔

یہ اثر چونکہ بہت سی صحیح اور مرفوع احادیث سے مطابقت نہیں رکھتا لہذا اس پر بحث و

گفتگو کی گنجائش اور تحقیق و تنقیح کی ضرورت ہے۔

جہاں تک اس کی سند کا تعلق ہے اس میں دو راوی ایسے ہیں جن کی وجہ سے یہ ناقابل اعتبار قرار پاتا ہے۔ وہ دو راوی ایک شریک اور دوسرے ابراہیم بن المہاجر ہیں؛ اہماء الرجال کی کتابوں میں شریک بن عبداللہ النخعی کوئی اور ابراہیم بن مہاجر بن بعلی الکوفی کے متعلق علماء الجرح و تعدیل کے جو اقوال نقل اور جمع کئے ہیں ان کو پڑھنے کے بعد کوئی اعتدال پسند اور منصف مزاج آدمی کسی ایسی روایت کو آسانی کے ساتھ قبول نہیں کر سکتا جس کے راویوں میں شریک بن عبداللہ اور ابراہیم بن مہاجر موجود ہوں جبکہ کسی دوسری سند سے وہ بات مروی بھی نہ ہو؛ اول الذکر کے متعلق علماء الجرح و التعدیل کے اقوال میزان العدل جلد اول میں صفحہ ۲۲۲ سے ۲۲۶ تک اور تہذیب التہذیب جلد چہارم میں صفحہ ۳۲۳ سے ۳۳۷ تک تفصیلی کے ساتھ مذکور ہیں؛ اور ثانی الذکر کے متعلق علماء کے اقوال میزان الاعتدال جلد اول میں ص ۳۲ پر اور تہذیب التہذیب جلد اول میں ص ۱۶۶ اور ص ۱۶۸ پر مفصلاً درج ہیں؛ شریک بن عبداللہ کے متعلق علماء کے مختلف اقوال کا خلاصہ یہ کہ بعض نے اس کو ثقہ اور بعض نے غیر ثقہ کہا ہے۔ جنہوں نے ثقہ کہا ہے ساتھ ساتھ ایسے الفاظ بھی کہے ہیں: سعی الحفظ، کثیر الوہم، کثیر الخطأ، کان یغلط ولا یثقیق، مضطرب الحدیث، لیس بالقوی، لیس بالمتین، کان یدلس، لیس بہ بأس، اذا خالف غیرہ احب الینامۃ لایبالی کیف حدتہ مائل عن القصد وغیرہ وغیرہ اور ابراہیم بن مہاجر کے متعلق علماء الجرح و التعدیل کے جو مختلف اقوال ہیں وہ اس طرح ہیں: لم یکن بالقوی، لیس بالقوی فی الحدیث، ضعیف، لا بأس بہ، جائز الحدیث، صالح الحدیث، حدیثہ ینتہ فی الضعفاء، ثقہ، کثیر الخطأ، ینتہ بہ، فی حدیثہ لین، ینتہ حدیثہ ولا یحتج بہ وغیرہ وغیرہ، جو حضرات علماء ان الفاظ کے اصطلاحی معانی و مفہام سے واقف ہیں وہ جانتے ہیں کہ جس راوی کے متعلق یہ الفاظ استعمال کئے گئے ہوں اس کی روایت کی استنادی حیثیت کیا ہوتی ہے۔

اب اس اثر کے متن کی طرف آئیے، اس اثر کا جو متن مذکورہ چار کتابوں کی روایات میں اور پر بیان ہوا ہے۔ مجمل ہے نہ اس میں یہ تفصیل ہے کہ حضرت عثمان رضی اللہ عنہ نے ان حضرات صحابہ کرام کو جاگیر کے طور پر جو زمینیں دی تھیں وہ کہاں کہاں واقع تھیں، اور نہ یہ توضیح ہے کہ ان حضرات صحابہ کرام نے اپنی زمینیں جن مزارعین کو مزارعت پر دے رکھی تھیں وہ مسلم تھے یا غیر مسلم، لیکن بعض دوسری کتابوں میں اس زیر بحث اثر کا جو متن ہے اس میں پہلی بات کی کچھ تفصیل ملتی ہے،



مثلاً قاضی ابویوسف کی کتاب الخراج میں یہ اثر ان الفاظ سے مذکور ہے :

عن موسیٰ بن طلحة قال قطع عثمان  
بن عفان لعبد الله بن مسعود فی  
التَّجْوِینِ وِلْعَمَارِ بْنِ یَاسِرٍ اسْتِیْنِیَا  
واقطع خباباً صنعاء واقطع سعد  
بن مالک قریة هزمزان قال فکل  
جاری قال فکان عبد الله بن  
مسعود وسعد یعطیان ارضها  
بالثلث والرابع -

(ص ۶۲، کتاب الخراج)

اپنی زمینیں تہائی اور چوتھائی کے بدلے  
دیتے تھے۔

اس روایت سے یہ عیاں ہو گیا کہ حضرت عثمان رضی اللہ عنہ نے اپنے عہد خلافت میں بعض اکابر  
صحابہ کرام کو جو زمینیں دیں وہ کچھ مین اور کچھ عراق کی ایسی زمینیں تھیں جو لاوارث وغیرہ ہو جانے کی وجہ  
سے بیت المال کی تحویل میں آجاتی ہیں اور سربراہ حکومت کو ان کے اندر ہر اس تصرف کا اختیار ہوتا ہے  
جو اجتماعی مفاد کے لئے مفید اور ضروری ہو، حضرت عبداللہ بن مسعود کہ جو قطعہ زمین دیا گیا وہ مین میں تھا  
اور حضرت سعد بن ابی وقاص کو جو ٹکڑا دیا گیا وہ عراق میں تھا۔ ایک روایت میں یہ بھی صراحت ہے کہ یہ  
زمینیں خراجی تھیں اور ان حضرات سے بیت المال کے لئے ان کی زمینوں کا خراج وصول کیا جاتا تھا۔  
مثلاً قاضی ابویوسف نے کتاب الآثار اور کتاب الخراج دونوں میں امام ابوحنیفہ کے حوالے سے  
بیان کیا ہے:

حدثنا ابوحنیفہ عن حدثه قال  
کان لعبد الله بن مسعود ارض  
خراج وکان لخباب ارض خراج و  
کان لحسین بن علی ارض خراج و  
لغیرهم من الصحابة وکان لشریح  
ارض خراج فکانوا یؤدون عنها الخراج

ہم سے امام ابوحنیفہ نے بیان کیا ان راویوں  
کے حوالے سے جنہوں نے ان سے بیان کیا کہ  
عبداللہ بن مسعود کے پاس خراجی زمین تھی اور  
خباب کے پاس خراجی زمین تھی اور حسین بن  
علی اور دیگر صحابہ کے پاس خراجی زمین تھی  
اسی طرح قاضی شریح کے پاس بھی خراجی

ص ۱۹۰۔ الآثار۔ ص ۶۲۔ الخراج ، زمین تھی اور مذکورہ سب حضرات اپنے زمینوں کا خراج ادا کیا کرتے تھے۔

مذکورہ روایات سے یہ بات تو صاف ہو جاتی ہے کہ حضرت عبداللہ بن مسعود اور حضرت سعد بن ابی وقاص کو جو زمینیں دی گئی تھیں وہ جزیرۃ العرب یعنی حجاز سے باہر تھیں اور خراجی زمینیں تھیں عشری نہ تھیں، لیکن یہ بات واضح نہیں ہوتی کہ جن مزارعین اور کاشت کاروں کو انہوں نے وہ زمینیں دے رکھی تھیں وہ آزاد مسلمان تھے یا ذمی اور معاہدہ غیر مسلم تھے کیونکہ ان مفتوحہ ممالک میں دونوں قسم کے لوگ تھے، اب اگر وہ مزارعین غیر مسلم ذمی قسم کے لوگ تھے اغلب اور زیادہ قرین قیاس یہی ہے تو پھر یہ مزارعت، وہ مزارعت نہ تھی جس کے جواز و عدم جواز کا مسئلہ ہمارے زیر بحث ہے یعنی دو آزاد مسلمانوں کے درمیان مزارعت، اسی طرح اگر یہ زمینیں جو ان حضرات کو خلیفہ وقت نے عطا فرمائی تھیں ایسی زمینیں تھیں جن سے دوسرے کو محض ارتفاع کا اختیار ہوتا ہے دیگر مالکانہ تصرفات کا اختیار نہیں ہونا تو اس صورت میں بھی یہ معاملہ ہمارے زیر بحث معاملہ سے کچھ مختلف ہو جاتا ہے۔

پھر جہاں تک حضرت سعد بن ابی وقاص کا تعلق ہے قبل ازیں مرفوع احادیث کی بحث میں یہ بات واضح ہو چکی ہے کہ ان کے نزدیک کراء الارض کی صرف وہی شکل جائز ہے جو سونے چاندی یعنی درہم و دینار کے عوض میں ہو، پیداوار زمین کے کسی حصے کے عوض جائز نہیں، یہ اس لئے بھی کہ حضرت سعد بن ابی وقاص سے روایت کرنے والے مشہور تابعی حضرت سعید بن المسیب بھی اسی کے قائل تھے، لہذا ان کی مرفوع حدیث کے بالمقابل زیر بحث اثر کی کوئی حیثیت نہیں جو بلحاظ سند ضعیف بھی ہے۔

اسی طرح چونکہ یہ بھی ایک حقیقت ہے کہ امام ابوحنیفہ اختلافی مسائل میں حضرت عبداللہ بن مسعود کی رائے کو دوسروں کے مقابلہ میں فیصلہ کن اہمیت دیتے ہیں اور اس کے مطابق فیصلہ کرتے ہیں۔ لہذا اگر حضرت ابن مسعود مزارعت کے جواز

کے قائل ہوتے تو امام ابوحنیفہ اس معاملے کو کبھی فاسد و باطل معاملہ نہ کہتے، غرضیکہ محض اس اثر کی بنا پر جو سند کے لحاظ سے ضعیف و ساقط بھی ہے یہ نتیجہ نکالنا کہ عبداللہ بن مسعود مزارعت کو جائز سمجھتے تھے درست معلوم نہیں ہوتا جبکہ متحد صحابہ کرام سے مروی ایسی احادیث نہویہ بھی موجود ہوں جو مزارعت کے عدم جواز پر دلالت کرتی ہیں

امام بخاری نے ترجمۃ الباب میں مذکورہ بالا تین صحابہ کرام کے بعد جن تابعین کے نام لکھے ہیں ان میں سب سے پہلے حضرت عمر بن عبدالعزیز کا نام ہے۔ مطلب یہ کہ وہ بھی مزارعت پر عمل پیرا تھے۔ لیکن وہ روایت کہیں ذکر نہیں فرمائی جس سے ان کو اس کا علم ہوا۔ البتہ شامہ بن بخاری نے اسے روایت کی نشاندہی کی ہے۔ مثلاً حافظ ابن حجر نے فتح الباری میں لکھا ہے کہ یہ روایت مصنف ابن شیبہ اور کتاب الخراج لیثی بن آدم میں ان الفاظ سے ہے۔

ابو بکر بن ابی شیبہ نے کہا ہم سے عبدالوہاب الثقفی نے بیان کیا یہ کہ ان سے خالد الخزاز نے بیان کیا کہ حضرت عمر بن عبدالعزیز نے عدی کو لکھا کہ وہ زمین مزارعت پر دیں تھائی اور چوتھائی کے بدلے۔

حدثنا ابو بکر قال حدثنا  
عبدالوہاب الثقفی عن خالد  
الخزاز ان عمر بن عبدالعزیز  
كتب الى عدی ان يزارع بالثلث  
والربع

(ص ۳۴۱ - ج ۶ - ابن ابی شیبہ)

یحییٰ بن آدم نے کہا ہم سے محمد بن طلحہ بن مہر الیامی نے بیان کیا ابو عبیدہ بن الحکم سے روایت کرتے ہوئے کہ عمر بن عبدالعزیز نے لکھا دیکھو تمہاری طرف جو صافیہ زمین ہو اسے نصف کے بدلے مزارعت پر دے دو، اور جو نصف پر کاشت نہ کی جائے تھائی پر دے دو، پس اگر تھائی پر بھی نہ ہو تو اس سے بھی کم پر دے دو۔ حتیٰ کہ دسویں حصہ پر، اگر اس پر بھی کوئی کاشت کے لئے تیار نہ ہو تو مفت دو، اور اگر یہ صورت بھی نہ ہو تو بیت المال کی رقم سے خرچ کر کے اسے کاشت کراؤ۔ بہر حال اپنی طرف سے کوئی زمین بغیر کاشت کے نہ رہنے دو۔

حدثنا یحییٰ قال حدثنا محمد  
بن طلحہ بن مصرف الیامی عن ابی  
عبیدہ بن الحکم عن عمر بن عبدالعزیز  
انه كتب النظر ما قبلكم من الارض  
الصافیة فاعطوها بالمزارعت بالنصف  
وبالم تزرع فاعطوها بالثلث فان  
لم تزرع فاعطوها حتى تبلغ العشر  
فان لم يزرعها احد فامنحها فان  
لم يزرع فانفق علیها من بیت  
مال المسلمین ولا تبیرت قبلك ايضا  
(ص ۶۷ - کتاب الخراج لیثی بن آدم)

ان دور واقعات سے یہ بات کھل کر سامنے آگئی کہ حضرت عمر بن عبدالعزیز نے اپنی ذات کے لئے مزارعت کا معاملہ نہیں کیا یعنی اپنی ذاتی زمین مزارعت پر کسی مسلمان مزارع کو نہیں دی جیسا

کہ بظاہر بخاری کی عبارت سے مفہوم ہوتا ہے بلکہ بیت المال کی زمین کے متعلق اپنے بعض عمال کو اپنے عہد خلافت میں حکمتاً بھیجا کہ وہ اس زمین کو بیت المال کے فائدہ کی خاطر کاشت کر میں پہلے پیداوار کے کسی حصہ پر خواہ وہ سوال حصہ ہی کیوں نہ ہو، اگر اس پر بھی کوئی تیار نہ ہو تو مفت کاشت کے لئے دے دی جائے تاکہ کم از کم خراج تو وصول ہو سکے، اور اگر مفت بھی کوئی کاشت کرنے پر آمادہ نہ ہو تو اپنے پاس سے مال خرچ کر کے یعنی بیت المال کی رقم میں سے خرچ کر کے اسے کاشت کرایا جائے تاکہ ایک طرف پیداوار میں فراوانی ہو اور لوگوں کو غذائی ضروریات باسانی میسر آئیں اور دوسری طرف مسلمانوں کے اجتماعی بیت المال میں اضافہ ہو اور انہیں فائدہ پہنچے۔

ویسے دیکھا جائے تو مذکورہ دونوں روایتیں سند کے لحاظ سے ضعیف اور ناقابل اعتماد ہیں، پہلی روایت کی سند میں عبدالوہاب الثقفی اور خالد الحذاد دو ایسے راوی ہیں جن کے متعلق اسماء الرجال کی کتابوں میں بعض ائمہ جرح و تعدیل کے ایسے اقوال موجود ہیں جن سے ان کا ضعف ظاہر ہوتا ہے۔ اسی طرح دوسری روایت کی سند میں محمد بن طلحہ الیامی کے متعلق بعض ائمہ کے زیادہ سخت الفاظ مذکور ہیں۔ مثلاً ضعیف، بیس بقوی، کان بخطی وغیرہ تفصیل دیکھنی ہو تو تہذیب التہذیب جلد نو صفحہ (۲۳۸-۲۳۹) پر دیکھئے۔ اور اگر اس سے بھی صرف نظر کر لیا جائے تو بھی ان روایات سے جس مزارعت کا جواز نکلتا ہے وہ مزارعت ہے جو اجتماعی مفاد اور عامۃ الناس کے فائدہ کی خاطر سربراہ حکومت اسلامی یا اس کے کسی عامل اور گورنر کے ذریعے بیت المال کی اراضی جو حقیقت میں اجتماعی ملکیت ہوتی ہیں کے متعلق عمل میں لائی جاتی ہے، اس مزارعت کا جواز نہیں ثابت ہوتا جو شخصی فائدے کی خاطر ایک مسلمان مالک زمین اور مسلمان کاشت کار کے مابین طے پاتی ہے۔ ظاہر ہے کہ مزارعت کی یہ دو قسمیں اپنے مقصد کے لحاظ سے الگ الگ اور مختلف قسمیں ہیں لہذا ایک کے جواز سے دوسری کا جواز اور ایک کے عدم جواز سے دوسری کا عدم جواز لازم نہیں آتا، مطلب یہ کہ اس روایت سے ہماری زیر بحث مزارعت کا جواز ثابت نہیں ہو سکتا جس کا جواز عدم جواز معلوم کرنا اس مضمون میں اصل مقصود ہے اور جو مسلمانوں کے درمیان عام طور پر رائج ہے۔

حضرت عمر بن عبدالعزیز کے بعد امام بخاری نے حضرت قاسم بن محمد کا نام ذکر کیا ہے کہ وہ بھی مزارعت کا معاملہ کرتے تھے لیکن وہ اثر کہیں بیان نہیں فرمایا جس سے ان کو اس کا علم ہوا، البتہ شارحین بخاری علامہ ابن حجر اور علامہ عینی نے بتلایا ہے کہ وہ اثر مصنف عبدالرزاق میں ہے اور اس کے الفاظ بھی نقل کئے ہیں، چونکہ اب کتاب مصنف عبدالرزاق چھپ چکی ہے۔ لہذا میں براہ راست

اس سے نقل کرتا ہوں جو اس طرح ہے:-

اخبرنا عبد الرزاق قال سمعت  
هشاماً يحدث قال ارسلني محمد  
بن سيرين الى القاسم بن محمد  
اسأله عن رجل قال لا خرا عمل  
في حائطي هذا ولت الثلث او  
الربع، فقال لا بأس به  
(ص ۱۰۰ - ج ۸)

ہمیں بتلاتے ہوئے عبدالرزاق نے کہا میں  
نے ہشام سے سنا یہ کہ مجھے محمد بن سيرين نے قاسم  
بن محمد کے پاس بھیجا کہ میں ان سے یہ پوچھوں  
کہ ایک شخص دوسرے کو کہتا ہے کہ تم میرے  
باغ میں کام کرو اور تہائی یا چوتھائی پیداوار  
تیرے لئے ہوگی، اس معاملے کا کیا حکم ہے؟  
انہوں نے جواب دیا کچھ حرج نہیں۔

حائط کے معنی ایسے باغ کے ہیں جس کے چوگرد دیوار ہو یعنی جسے چار دیواری نے گھیر رکھا  
ہو لغت حدیث وغیرہ کی کتابوں میں حائط کے یہی معنی لکھے ہیں، لہذا اس اثر کا تعلق باغ کے حائط  
سے ہے جسے مساقاة کہا جاتا ہے کھیت کے معاملہ سے نہیں جسے مزارعت کہتے ہیں، مطلب  
یہ کہ حضرت قاسم بن محمد سے جو سوال کیا گیا وہ مساقاة کے بارے میں تھا مزارعت کے بارے  
میں نہ تھا اور انہوں نے لا بأس بہ سے جو جواب دیا وہ بھی مساقات کے بارے میں تھا۔  
مزارعت کے بارے میں نہیں تھا، لہذا اس اثر سے نہ یہ ثابت ہوتا ہے کہ حضرت قاسم بن محمد نے  
کسی سے مزارعت کا معاملہ کیا، اور نہ یہ ثابت ہوتا ہے کہ مزارعت میں کچھ حرج نہیں۔

چونکہ مزارعت اور مساقاة جزوی مماثلت کے باوجود حقیقت میں دو مختلف معاملے ہیں،  
مزارعت میں کھیت کے اندر جو غلہ وغیرہ اگتا ہے اور پیدا ہوتا ہے وہ تمام تر کاشت کار کی  
محنت و مشقت سے وجود میں آتا ہے، جبکہ مساقاة میں پہلے سے باغ کے اندر درخت موجود  
ہوتے ہیں اور باغبان کی محنت سے جو پھل میوے اس میں پیدا ہوتے ہیں وہ محض اس کی محنت  
کا نتیجہ نہیں ہوتے بلکہ ان درختوں کا بھی ان کے پیدا کرنے میں دخل ہوتا ہے جو پہلے سے مالک  
کی ملکیت میں ہوتے ہیں اور جن کا وجود کسی دوسرے باغبان کی محنت و مشقت کا نتیجہ ہوتا ہے  
اس نئے باغبان کی محنت و مشقت کا نتیجہ نہیں ہوتا، لہذا مساقاة کے حوازی سے مزارعت کا حوازی  
لازم نہیں آتا، یہی وجہ ہے کہ حضرت امام مالکؒ مساقاة کو جائز اور مزارعت کو ناجائز فرماتے ہیں۔  
پھر یہ بات کہ قاسم بن محمد کے نزدیک مساقات تو جائز تھی لیکن مزارعت ناجائز نہ تھی،  
اس کا اظہار سنن النسائی کی ایک روایت سے ہوتا ہے جو اس طرح ہے:

عثمان بن مرہ نے روایت کرتے ہوئے  
کہا کہ میں نے قاسم بن محمد سے کراء الارض  
کے متعلق پوچھا تو انہوں نے جواب میں  
کہا کہ رافع بن خدیج نے بیان کیا کہ  
رسول اللہ صلی اللہ علیہ وسلم نے کراء الارض

عن عثمان بن مرثۃ قال سألت  
القاسم عن كراء الارض فقال:  
قال رافع بن خديج ان رسول الله  
صلى الله عليه وسلم نهى عن  
كراء الارض

سے منع فرمایا ہے۔

(ص ۲۲ - ج ۲)

چونکہ کراء الارض اور مزارعت ایک چیز میں لہذا اس روایت سے ثابت ہوتا ہے کہ قاسم  
بن محمد مزارعت کے عدم جواز کے قائل تھے۔ اس حدیث کی بنا پر جو حضرت رافع بن خدیج سے  
مطلق کراء الارض اور مزارعت کی ممانعت سے متعلق مروی تھی گویا وہ حدیث ان کے نزدیک  
صحیح اور قابل استدلال حدیث تھی۔

قاسم بن محمد کے بعد امام بخاری نے عروہ بن الزبیر کا نام لکھا ہے۔ گویا وہ بھی پیداوار کے ایک  
حصہ پر مزارعت کا معائنہ کرتے تھے لیکن اس روایت کو ذکر نہیں کیا جس سے ان کو اس کا علم ہوا۔  
البتہ حافظ ابن حجر نے اس کی شرح میں لکھا ہے کہ "واما اثر عروہ دھو ابن الزبیر فضله  
ابن ابی شیبۃ" لیکن صرف ابن ابی شیبۃ کا حوالہ دیا ہے اس کے الفاظ نقل نہیں کئے۔  
میرے پاس چونکہ ابن ابی شیبۃ اور عبد الرزاق دونوں کی مطبوعہ کتابیں موجود ہیں لہذا ان سے  
اس اثر کو نقل کرتا ہوں :

ابو بکر بن ابی شیبہ نے کہا کہ ہم سے ابو اسامہ  
نے بیان کیا کہ ہشام بن عروہ نے ان سے  
کہا کہ میرے باپ کراء الارض میں کچھ حرج  
نہ دیکھتے تھے۔

حدثنا ابو بكر قال حدثنا  
الواسم عن هشام بن عروة  
قال كان ابى لا يرى بكرا الارض  
بأسا:

(ص ۳۲۲ - ج ۶ - ابن ابی شیبۃ)

عبد الرزاق نے کہا کہ ہم سے بیان کیا عمر  
نے، انہوں نے ہشام بن عروہ سے  
روایت کیا، انہوں نے اپنے باپ سے  
یہ کہ وہ کراء الارض میں کچھ حرج نہ دیکھتے

اجبرنا عبد الرزاق قال اخبرنا  
معمر عن هشام بن عروة عن  
ابيه لم يكن يرى بكرا الارض  
بأسا:

(ص ۹۱ - ج ۸ مصنف عبدالرزاق) اور کچھ مضائقہ نہ سمجھتے تھے

اسماء الرجال کی کتابوں میں ہشام بن عروہ کو یوں تو ثقہ اور قابل اعتماد راوی لکھا ہے لیکن امام مالک کے حوالے سے یہ بھی لکھا ہے کہ وہ اسے پسند نہیں کرتے تھے اور کہتے تھے کہ وہ جب تک مدینہ میں رہے ان کی روایت کا معاملہ ٹھیک تھا البتہ عراق جانے کے بعد احتیاط قائم نہ رہی۔ وہاں انہوں نے اپنے والد کے حوالے سے ایسی احادیث بیان کیں جو مدینہ والوں کے نزدیک قابل قبول نہ تھیں، ابن ابی شیبہ نے اس اثر کو باب المزاد، بالنصف والثلث والربع میں بیان کیا ہے لیکن عبدالرزاق نے اس باب میں نہیں بلکہ "باب کراء الارض بالذهب والفضہ" میں نقل کیا ہے۔

بہر حال اگر اس اثر کو صحیح اور ہشام کی اس بات کو درست بھی مان لیا جائے کہ ان کے والد حضرت عروہ جو ایک تابعی ہیں مزارعت یا کراء الارض میں کچھ حرج نہ دیکھتے تھے تو ان مرفوع احادیث اور آثار صحابہ کے مقابلہ میں جن سے مزارعت اور کراء الارض کا ممنوع و ناجائز ہونا ثابت ہوتا ہے اس اثر کی کوئی خاص حیثیت نہیں، ایک تابعی کی رائے ایک مسئلہ میں صحیح و صواب بھی ہو سکتی ہے اور غلط و خطا بھی، کسی مسئلہ کی شرعی حیثیت کے تعین کا اصل دارو مدار قرآن و حدیث پر ہے مجرّد کسی صحابی یا تابعی کے قول و عمل پر نہیں۔

حضرت عروہ کے بعد امام بخاری نے آل ابوبکر، آل عمرہ اور آل علی کا ذکر کیا ہے کہ وہ بھی مزارعت پر عمل کرتے تھے، امام بخاری کو جس اثر سے اس کا علم ہوا ابن حجر اور عینی نے اس کا حوالہ مصنف ابن ابی شیبہ اور مصنف عبدالرزاق سے دیا ہے اور اس کے کچھ الفاظ بھی بیان کئے ہیں، میں پیچھے قیس بن مسلم کے اثر کی بحث میں مذکورہ دونوں کتابوں سے اس اثر کے پورے الفاظ نقل کر چکا ہوں اور یہ بھی بتلا چکا ہوں کہ یہ اثر بھی اپنے اصل کے لحاظ سے وہی اثر ہے جو قیس بن مسلم کے حوالے سے بیان کیا گیا، دونوں کا تعلق حضرت ابو جعفر الباقر سے ہے اور دونوں کا مضمون تقریباً ایک ہے کیونکہ آل ابی بکر، آل عمرہ، اور آل علی ہذا جرین مدینہ کے ہی گھرانوں میں سے بعض تھے اور چونکہ اس اثر کے راوی حضرت عمرو بن عثمان بھی کوئی ہیں مدنی نہیں لہذا علامہ قاسمی کا جو اعتراض قیس بن مسلم کے اثر پر ہے وہی اس اثر پر بھی وارد ہوتا ہے۔ اسی طرح پہلے قیس بن مسلم کے اثر پر مختلف راویوں سے جو بحث کی گئی ہے وہی بحث اس سے بھی متعلق ہے، بہتر ہو گا کہ اس پر پھر ایک نظر



ڈال لی جائے۔ اور جیسا کہ میں نے پہلے عرض کیا کہ کسی معاملے کے متعلق یہ معلوم کرنے کے لئے کہ وہ شرفاً جائز ہے یا ناجائز؟ اصل چیز کتاب و سنت اور قرآن و حدیث اور جمہور صحابہ کرام کا عمل ہے نہ کہ ایک صدی بعد کے ان لوگوں کا عمل جو صحابہ کرام کی اولاد میں سے تھے۔ جبکہ نئے حالات کے تحت اس وقت برہیلو سے عمل زندگی کا ڈھانچہ بہت کچھ تبدیل ہو گیا تھا، تعجب ہے کہ حضرت ابو جعفر الباقر سے جب عمرو بن عثمان نے مزارعت کے متعلق سوال کیا تو انہوں نے جواب میں قرآن و حدیث سے کوئی دلیل پیش کرنے کی بجائے یہ فرمایا کہ میں اگر آل ابو بکر، آل عمر و آل علیؑ کو دیکھتا ہوں تو ان کو مزارعت پر عمل پیرا پاتا ہوں۔ گویا ان کا اس عمل پر ہونا اس کے جواز کی دلیل ہے، اور پھر یہ نہیں آل عثمان کو اس روایت میں کس مصلحت کی بنا پر نظر انداز کیا گیا ہے۔ کیا ان کا مزارعت پر عمل نہ تھا یا سیاسی وجوہ کی بنا پر ان کے عمل کی کوئی اہمیت نہ تھی، بہر حال میں سمجھتا ہوں کہ اگر مدینہ کے صحابہ کرام کا مزارعت پر عمل ہوتا تو امام مالک مدنی کبھی بھی مزارعت کو فاسد معاملہ نہ کہتے۔ کیونکہ وہ تعامل اہل مدینہ کو شرعی احکام کے تعین میں تائیدی دلیل کے طور پر استعمال کرتے اور اس حدیث کو دوسری حدیث پر ترجیح دیتے تھے جو تعامل مدینہ سے مطابقت رکھتی ہو۔

اور پھر اگر آل ابی بکرؓ اور آل عمرؓ سے مراد ان کے بیٹے پوتے پڑپوتے سب ہیں تو یہ بات درست نہیں کہ وہ سب مزارعت کو جائز سمجھتے اور اس پر عمل کرتے تھے کیونکہ عبداللہ بن عمرؓ کے متعلق صحیح احادیث میں ہے کہ وہ پہلے مخابرہ کیا کرتے تھے لیکن رافع بن خدیج سے نبی کی حدیث نبوی سننے کے بعد انہوں نے اسے ہمیشہ کے لئے ترک کر دیا، اسی طرح سالم بن عبداللہ بن عمرؓ کے متعلق کتب حدیث میں دو قسم کی روایات ملتی ہیں۔ بعض سے معلوم ہوتا ہے کہ وہ مزارعت کو ناجائز اور بعض سے ظاہر ہوتا ہے کہ وہ اسے جائز سمجھتے تھے۔ اسی طرح حضرت ابو بکر صدیقؓ کے پوتے قاسم بن محمد کے متعلق بھی روایات سے ظاہر ہوتا ہے کہ وہ مزارعت کے عدم جواز کے اور دوسری بعض روایات سے معلوم ہوتا ہے کہ وہ اس کے جواز کے قائل تھے۔

اس کے بعد امام بخاری نے ایک اور تابعی محمد بن سیرین کا نام لکھا ہے۔ یعنی وہ بھی مزارعت کا معاملہ کرتے تھے۔ جس روایت سے امام بخاری کو یہ معلوم ہوا اس کا انہوں نے کوئی ذکر نہیں کیا لیکن شارحین بخاری نے بتلایا ہے کہ وہ روایت مصنف عبدالرزاق اور سنن سعید

بن منصور میں موجود ہے اور انہوں نے اس کے الفاظ بھی نقل کئے ہیں، مصنف عبدالرزاق میں اس روایت کے جو الفاظ ہیں وہ اس طرح ہیں:

اخبرنا عبد الرزاق قال سمعت  
 هشاماً يحدث قال ارسلني محمد  
 بن سيرين الى القاسم بن محمد  
 اسأله عن رجل قال لا خرا عمل  
 في حاطي هذا ذلك الثلث او  
 الربيع ، فقال لا بأس به ، قال  
 فرجعت الى ابن سيرين فاخبرته  
 فقال هذا حسن ما يصنع في  
 الارض قال هشام وكان الحسن  
 يكرهه .

عبدالرزاق نے کہا میں نے ہشام کو یہ  
 کہتے سنا کہ مجھے محمد بن سیرین نے قاسم بن محمد  
 کے پاس بھیجا کہ میں ان سے پوچھوں کہ ایک  
 شخص دوسرے سے کہتا ہے کہ تم میرے  
 اس باغ میں کام کرو۔ تمہارے لئے تہائی  
 یا چوتھائی پھل ہوگا، انہوں نے جواب  
 دیا اس معاملے میں کچھ حرج نہیں، پھر میں  
 واپس ابن سیرین کے پاس لوٹا اور ان کو  
 قاسم بن محمد کا جواب سنایا تو اس پر انہوں  
 نے کہا زمین میں معاملے کی یہ اچھی شکل  
 ہے، پھر ہشام نے یہ بھی کہا کہ حسن بھری  
 اس کو ناجائز گزانتے تھے۔

(ص ۱۰۰ - ج ۸ - مصنف عبدالرزاق)

اس اثر پر پہلے کچھ بحث ہو چکی کہ اس میں جس معاملے کا ذکر ہے وہ کھیت سے متعلق مزارعت  
 کا معاملہ نہیں بلکہ باغ سے متعلق مساقاة کا معاملہ ہے۔ لہذا اس میں قاسم بن محمد کا جواب سن کر  
 محمد بن سیرین نے جو فرمایا وہ بھی بظاہر مزارعت کے متعلق نہیں مساقات ہی کے متعلق ہو سکتا  
 ہے۔ گویا اس سے یہ ثابت ہوتا ہے کہ محمد بن سیرین مساقاة کو ایک جائز معاملہ سمجھتے تھے۔  
 اور سنن سعید بن منصور میں محمد بن سیرین کے متعلق جو اثر ہے اس کے الفاظ فتح الباری کے  
 مطابق یہ ہیں۔

انه كان لا يري بأساً ان يجعل  
 الرجل للرجل طائفة من زرعته او  
 حرثه على ان يكفيه مؤونة تصاد  
 القيام عليها .  
 (ص ۵۰۸ - ج ۵ - فتح الباری)

محمد بن سیرین اس میں کچھ حرج نہ دیکھتے  
 تھے کہ ایک شخص دوسرے کے لئے اپنی  
 کھیتی کا کچھ حصہ لئے کرے اس معاملہ پر کہ  
 دوسرا کھیتی کے کاموں میں اس کا بوجھ بھکا  
 کرے گا اور اس کی حفاظت دیکھ بھال

میں اس کا اہتہ بٹائے گا۔

غور سے دیکھا جائے تو اس روایت میں بھی جس معاملے کا ذکر ہے وہ خالص مزارعت کا معاملہ نہیں بلکہ شرکت فی المزارعتہ کا معاملہ ہے جس کی صورت کچھ اس طرح ہے کہ ایک شخص خود اپنی زمین کو بوتا ہے جب کھیتی اگ جاتی ہے تو وہ دوسرے سے کہتا ہے کہ بقیہ کاموں اور کھیتی کی حفاظت و نگہداشت کا کچھ بوجھ آپ اٹھالیں تو اس کے بدلے میں آپ کو کھیتی یا پیداوار کا ایک حصہ دوں گا، اور اس کی مثال وہ معاملہ ہے جو مہاجرین کے مدینہ آنے پر انصار مدینہ اور ان کے درمیان طے پایا، انصار نے نبی صلی اللہ علیہ وسلم کی خدمت میں عرض کیا کہ حضور! آپ ہمارے باغات ہمارے اور ہمارے مہاجرین بھائیوں کے درمیان تقسیم فرما دیجئے، آپ نے فرمایا، نہیں، اس لئے کہ مہاجرین کو باغبانی کے کام کا علم نہیں، اس پر انصار نے مہاجرین سے عرض کیا، "تکفوننا المؤونة ونشركم في الثمرة فقلوا سمعنا و اطعنا" آپ لوگ باغبانی کے کاموں میں ہمارا اہتہ بٹاؤ ہم آپ کو بھلوں میں شریک کریں گے تو انہوں نے کہا بہت اچھا منظور ہے۔ چنانچہ انصار اور مہاجرین کے مابین یہ جو معاملہ طے پایا نہ مزارعت کا معاملہ تھا اور نہ مساقات کا معاملہ، بلکہ باغبانی کے کام میں شرکت کا معاملہ تھا، یعنی دونوں فریق مل جل کر کام کریں اور ایک دوسرے کا اہتہ بٹائیں گے اور پیداوار میں حصہ دار اور شریک ہوں گے، چونکہ اس معاملے میں ہر فریق کو اس کی محنت کا پھل ملتا ہے، لہذا اس کے جواز میں کوئی شک و شبہ نہیں ہو سکتا۔

پھر جس طرح اس حدیث میں "تکفوننا المؤونة ونشركم في الثمرة" کا مطلب ہے آپ ہمارے کام میں ہمارا کچھ بوجھ اٹھائیں اور شریک کار ہو کر ہمارا اہتہ بٹائیں، اسی طرح محمد بن سیرین کے زیر بحث اثر میں بھی "ان یغیہ مؤونتها" کا مطلب ہے کھیتی کے کاموں میں اس کے ساتھ شریک ہونا اور اس کا بوجھ بٹکا کرنا، لہذا اس اثر میں جس معاملے کا ذکر ہے وہ کسی طرح بھی مزارعت کا معاملہ نہیں، پھر جب وہ مزارعت کا معاملہ نہیں تو اس اثر سے مزارعت کا جواز کیسے ثابت کیا جاسکتا اور یہ کیسے کہا جاسکتا ہے کہ حضرت محمد بن سیرین جواز مزارعت کے قائل تھے۔

علاوہ ازیں ایک عظیم محدث علامہ بدرالدین العینی نے محمد بن سیرین کو ان حضرات تابعین میں شمار کیا ہے جو پیداوار زمین کے ایک حصہ پر مزارعت کے عدم جواز کے قائل تھے، عمدۃ القاری

## شرح بخاری میں لکھتے ہیں:

ان كراء الارض بجزء منها ای  
بجزء مما ینخرج منها منھی عنه  
وهو مذهب عطاء و مجاهد  
ومسروق والشعبي وطاؤوس  
والحسن وابن سيرين والقاسم  
بن محمد ، و به قال ابو حنیفه  
ومالك و زفر -

(ص ۲۰ - ج ۵ - عمدة القاری)

محمد بن سیرین کے بعد امام بخاری نے ایک اور تابعی عبد الرحمن بن الاسود کا ایک  
قول نقل کیا ہے۔ مطلب یہ کہ یہ قول اس امر کی دلیل ہے کہ مزارعت ان کے نزدیک جائز معاملہ  
تھا، امام بخاری نے تو صرف اتنا فرمایا:

عبد الرحمن بن الاسود نے کہا کہ میں عبد الرحمن  
بن یزید سے کھیتی میں شرکت کا معاملہ  
کرتا تھا۔

قال عبد الرحمن بن الاسود كنت  
اشرك عبد الرحمن بن يزيد في  
الزرع -

جس میں نہ سند مذکور ہے اور نہ پورا متن، لیکن علامہ ابن حجر نے اس پر لکھا ہے کہ  
یہ اثر ابن ابی شیبہ کا ہے اس کے متن کے کچھ زائد الفاظ بھی نقل کئے ہیں۔ لیکن سند  
ذکر نہیں کی، مناسب ہو گا کہ اصل کتاب سے اسے نقل کیا جائے۔

ابو بکر بن ابی شیبہ نے کہا ہم سے بیان کیا فضل  
بن دکین نے، اس نے ابن عامر سے روایت  
کیا کہ عبد الرحمن بن الاسود نے ان سے کہا  
کہ میں تہائی اور چوتھائی پر مزارعت کا معاملہ  
کرتا تھا اور غلہ اٹھا کر لے جاتا تھا علقمہ اور  
اسود کی طرف پس اگر وہ اس میں کچھ خرچ دیکھتے  
تو مجھے روکتے اور منع کرتے۔

حدثنا ابو بكر قال حدثنا الفضل  
بن دكين عن ابن عامر عن عبد الرحمن  
بن الاسود قال كنت ازرع بالثلث  
والربع واحمله الى علقمة والاسود  
فلورا اياه بأسا لنهياني عنه -  
(ص ۲۲۰ - ج ۶ - ابن ابی شیبہ)

سنن النسائی میں اس اثر کے الفاظ کچھ زیادہ مفصل ہیں۔ وہ اس طرح کہ:

عن ابی اسحاق عن عبد الرحمن بن الاسود قال کان عمای یزرعاً بالثلث والرابع وابی شریکھما وعلقمہ واسود یلمان ولا یغیران۔

(ص ۱۲۹ - ج ۲ - سنن النسائی)

ابو اسحاق سے روایت ہے کہ ان سے عبد الرحمن بن اسود نے روایت کرتے ہوئے کہا کہ میرے دو چچے تہائی اور چوتھائی پر زراعت کرتے تھے اور میرا باپ ان کا شریک تھا۔ اور علقمہ اور اسود اسے جانتے تھے اور کوئی تغیر و تبدل نہیں کرتے یعنی اس سے نہیں روکتے تھے۔

ان مذکورہ تین روایتوں سے یہ تو ضرور ظاہر ہوتا ہے کہ عبد الرحمن بن اسود اپنے چچاؤں کے ساتھ شرکت میں مزارعت کا کاروبار کرتے تھے لیکن یہ پتہ نہیں چلتا کہ ان کے درمیان شرکت کس طرح کی تھی اور یہ کہ یہ حضرات مالک زمین کی حیثیت سے یہ کاروبار کرتے تھے یا مزارع کی حیثیت سے اسی طرح چونکہ حضرت علقمہ اور حضرت اسود (دونوں تابعی ہیں) کا اس معاملے سے نہ روکنا، اس وجہ سے بھی ہو سکتا ہے کہ وہ معاملہ محض مزارعت کا معاملہ نہ ہو شرکت فی الزراعت کا معاملہ ہو اور خاص طرح کے حالات کی وجہ سے بھی ہو سکتا ہے اور پھر یہ کہ ان کا سکوت اس معاملے کے جواز کی دلیل نہیں بن سکتا، صرف نبی و رسول کے سکوت کو تقریر اور شرعی دلیل کی حیثیت حاصل ہے، اور پھر جبکہ معاملہ مزارعت کی حرمت و حمانعت کے متعلق رسول اللہ صلی اللہ علیہ وسلم کی نہایت واضح اور قطعی احادیث بھی موجود ہوں، مطلب یہ کہ جس معاملہ کا عدم جواز قرآن و حدیث سے ثابت ہو رہا ہو اس کا جواز کسی تابعی یا تبع تابعی کے قول، عمل اور سکوت سے اخذ کرنا ایک نہایت کمزور بات ہے۔

بعض تابعین کے مذکورہ آثار کے بعد اسی ترجمہ الباب میں امام بخاری نے جواز مزارعت سے متعلق حضرت عمر فاروق رضی اللہ عنہ کے ایک معاملے کا ان الفاظ میں ذکر کیا ہے:

وعامل عمر الناس علی ان جاء عمر بالبذر من عنده فلما الشطران جاؤا بالبذر فلم یكذبا۔

اور حضرت عمر فاروق نے کاشت کار لوگوں سے اس طرح کا معاملہ طے کیا کہ اگر بیج عمر کی طرف سے ہو تو اس کے لئے پیداوار نصف ہوگی اور اگر بیج وہ اپنے پاس سے ڈالیں تو ان کے لئے اتنا حصہ ہوگا۔

(ص ۳۱۳ - ج ۱ - صحیح البخاری)

لیکن فتح الباری میں بحوالہ ابن ابی شیبہ اس اثر کے الفاظ حسب ذیل ہیں:

عن خالد الاحمر عن يحيى بن سعيد ان عمر اجلي اهل نجران واليهود والنصارى واشتري بياض ارضهم وكرمهم فعامل عمر الناس ان هم جاؤوا بالبقر والحديد من عندهم فلمم الثلثان ولعمر الثلث ، وان جاء عمر بالبذر من عنده فله الشطر ، و عاملهم في النخل على ان لهم الخمس وله الباقي ، و عاملهم في الكرم على ان لهم الثلث و له الثلثان وهذا مرسل۔

(ص ۹-۱۰ ج ۵ - فتح)

فتح الباری میں یہیں پر سنن الکبریٰ للبیہقی کے حوالے سے جو روایت نقل کی گئی ہے اس میں کچھ مزید تفصیل ہے:

عن اسمعيل بن ابي حكيم عن عمر بن عبد العزيز قال لما استخلف عمر اجلي اهل نجران واهل فدك وتيماء واهل خيبر واشتري عقارهم و امرهم واستعمل يعلى بن منبیه فاعطى البياض يعنى بياض الارض على ان كان البند

اسمعيل بن ابی حکیم سے مروی ہے کہ عمر بن عبدالعزیز نے روایت کرتے ہوئے فرمایا جب حضرت عمر خلیفہ ہوئے تو انہوں نے اہل نجران، اہل فدک و تیماء اور اہل خیبر کو جلاوطن کیا اور ان کی زمینیں اور جائیداد خرید لیں اور یعلیٰ بن منبہ کو عامل مقرر کیا اور زمین کاشت کاروں کو دی اس معاہدے پر کہ اگر بیج، بیل اور پل وغیرہ عمر رض کی طرف

والبقر والحديد من عمر فلهم  
 الثلث ولعمر الثلثان وان كان  
 منهم فلهم الشطر وله الشطر  
 واعطى النخل والعنب على ان لعمر  
 الثلثين ولهم الثلث - هذا  
 مرسل ايضا -

سے ہوں تو ان کے لئے ایک تہائی اور عمر  
 کے لئے دو تہائی، اور اگر یہ سب چیزیں  
 ان کی طرف سے ہوں تو دونوں کے لئے  
 نصف نصف، اور کھجوروں اور انگوروں  
 کے باغ دیئے اس معاہدے پر کہ عمر کے لئے  
 دو تہائی اور ان لوگوں کے لئے ایک تہائی  
 پیداوار ہوگی۔

( ص ۱۳۵ - ۶۷ )

شرح معانی الآثار طحاوی میں بھی یہ روایت ہے۔ اس کے شروع کے الفاظ کا ترجمہ ہے:  
 کہ حضرت عمرؓ بن الخطاب نے لعلی بن منیہ کو مین پر عامل بنا کر بھیجا اور اسے حکم دیا کہ بیت المال کے  
 زمینوں کو اس اس طریقہ سے کاشت کراؤ۔

امام بیہقی کی روایت سے معلوم ہوتا ہے کہ لعلی بن منیہ کو حضرت عمر فاروق نے فدک، یتامہ،  
 نجران اور خیبر پر عامل مقرر فرمایا اور امام طحاوی کی روایت سے یہ کہ ان کو مین کے ایک حصہ پر عامل مقرر  
 فرمایا، طحاوی کی روایت کی تائید ابن المدینی کے اس قول سے بھی ہوتی ہے جسے حافظ ابن حجر  
 نے تہذیب التہذیب کے اندر لعلی بن منیہ کے ترجمہ میں نقل کیا ہے اور جس کا ترجمہ یہ کہ لعلی بن منیہ  
 کو حضرت ابو بکر صدیق نے اپنے عہد خلافت میں حلوان پر اور حضرت عمر فاروق نے مین کے  
 ایک علاقے پر عامل مقرر فرمایا، پھر جب حضرت عمر فاروق کو یہ اطلاع پہنچی کہ لعلی نے اپنے لئے  
 چراگاہ کے طور پر ایک زمین مخصوص کر رکھی ہے تو آپ ناراض ہوئے اور ان کے لئے یہ سزا تجویز کی  
 کہ مین سے پیدل چل کر مدینہ پہنچیں کسی سواری پر سوار نہ ہوں، چنانچہ حکم ملنے پر وہ پیدل چل پڑے  
 پانچ چھ دن گزرے تھے کہ انہیں راستے میں حضرت عمر فاروقؓ کی وفات کی خبر پہنچی۔ اب وہ سوار  
 ہو کر مدینہ پہنچے، گویا بیت المال کی زمین اپنے ذاتی تصرف میں لانے کی بنا پر حضرت فاروق رضی اللہ عنہ  
 نے ان کی سرزنش کی کیونکہ آپ اس طرح کی چیزوں کو اپنے عاملوں کے لئے پسند نہ فرماتے تھے  
 بہر حال ان روایتوں سے یہ ضرور ظاہر ہوتا ہے کہ حضرت عمر فاروق رضی اللہ عنہ نے اپنے  
 عہد خلافت میں مفتوحہ ممالک کی ایسی اراضی کو جو بیت المال اور تمام مسلمانوں کی مشترک ملکیت قرار  
 پائی تھیں، مقامی کاشت کاروں سے جو عموماً غیر مسلم زمینوں کی حیثیت رکھتے تھے پیداوار کے ایک  
 حصے پر کاشت اور آباد کرایا، آپ نے یہ معاملہ بحیثیت سربراہ حکومت اور متولی بیت المال کے



عام مسلمانوں اور جملہ رعایا کے فائدے کے لئے ذمی یا غیر ذمی رعایا سے کیا جیسا کہ خود رسول اللہ صلی اللہ علیہ وسلم نے یہودی خیر سے فرمایا تھا، لہذا یہ معاملہ ایک مسلمان مالک زمین کا اپنے شخصی فائدہ کی خاطر دوسرے مسلمان مزارع سے نہ تھا، گویا اپنی ماہریت اور غرض و غانت کے لحاظ سے یہ معاملہ ایسی مزارعت کا معاملہ نہ تھا جو آزاد مسادیٰ درجہ مسلمانوں کے درمیان شخصی فائدہ کی خاطر طے پاتا ہے اور جس کے شرعی جواز و عدم جواز سے بحث کرنا ہمارا اصل مقصد ہے بلکہ یہ ایک اجتماعی نوعیت کا معاملہ تھا جو عمومی و اجتماعی فلاح و بہبود کی خاطر عمل میں آیا۔

حضرت عمر فاروق کے اثر کے بعد امام بخاری نے حسن بصری اور ابن شہاب الزہری کا قول ان الفاظ سے بیان کیا ہے :

وقال الحسن لا بأس ان یکون  
الارض لاحدهما فینفقان جميعا  
فما اخرج فهو بينهما وراى ذلك  
الزهرى -

حسن بصری نے فرمایا اس میں کوئی حرج  
نہیں کہ زمین دو آدمیوں میں سے ایک  
کی ہو اور دونوں مل کر اس میں خرچ کریں  
اور جو پیدا ہو وہ دونوں کے درمیان  
تقسیم ہو جائے، یہی رائے زہری کی بھی ہے۔

(ص ۳۱۳ - ج ۱ - صحیح البخاری)

اس اثر کے الفاظ سے صاف ظاہر ہوتا ہے کہ یہ مزارعت سے متعلق نہیں بلکہ شرکت فی  
الزراعت سے متعلق ہے "فینفقان جميعا" اس پر دلالت کرتے ہیں، جہاں تک  
پیداوار کے ایک حصہ کے بدلے مزارعت کا تعلق ہے۔ علامہ طحاوی نے دو اثر ایسے نقل کئے  
جن سے صاف ظاہر ہوتا ہے کہ حسن بصری اس کو ناجائز سمجھتے اور کہتے تھے۔ وہ یہ ہیں :

عن حماد بن سلمة عن قتادة  
قال كان الحسن يكره كراء الارض  
بالثلت والرابع

حماد بن سلمہ سے روایت ہے کہ ان  
سے قتادہ نے روایت کرتے ہوئے کہا کہ  
حسن بصری تہائی اور چوتھائی کے بدلے

کراء الارض کو مکروہ و حرام سمجھتے اور کہتے تھے۔

عن يونس بن عبيد عن الحسن  
انه كان يكره ان يكرى  
الرجل الارض من اخيه بالثلث  
والرابع -

يونس بن عبید نے حسن بصری سے روایت  
کیا کہ وہ اس چیز کو ناجائز سمجھتے تھے کہ ایک  
آدمی اپنے بھائی سے زمین تہائی اور چوتھائی  
کے بدلے مزارعت پر لے۔

(ص ۲۴۲ - ج ۲ - شرح معانی الآثار)

مصنف عبد الرزاق میں بھی بعض ایسے آثار موجود ہیں جن سے ثابت ہوتا ہے کہ  
حسن بصری نہ پیداوار کے ایک حصہ کے بدلے کراء الارض کو جائز سمجھتے تھے اور نہ سونے  
چاندی کے عوض جائز سمجھتے تھے، (ص ۹۴ - ص ۱۰۰ - ج ۸)

جہاں تک ابن شہاب الزہری کا تعلق ہے، مصنف عبد الرزاق کی بعض روایتوں سے  
ظاہر ہوتا ہے کہ وہ اس میں کچھ حرج نہ سمجھتے تھے کہ ایک شخص اپنی زمین دوسرے کو تہائی اور  
چوتھائی پر دے، بعض روایتوں سے ظاہر ہوتا ہے کہ وہ شرکت فی الزراعة میں کچھ  
مضائقہ نہ دیکھتے تھے اور ایک تیسری روایت میں ہے کہ وہ سونے چاندی کے بدلے  
کراء الارض میں کچھ حرج نہ سمجھتے تھے۔ لیکن طعام وغلے کے بدلے اس کو ناجائز کہتے تھے اور  
فرماتے کہ یہی محال ہے۔ (ص ۹۱ - ج ۸ - مصنف عبد الرزاق - نیز ص ۱۰۰ - ج ۸)

اس کے بعد اسی ترجمہ الباب میں امام بخاری نے بعض تابعین کے جو اقوال نقل فرمائے  
ہیں وہ مزارعت سے متعلق نہیں بلکہ مزارعت کے مشابہ بعض دوسرے معاشی معاملات  
کے متعلق ہیں۔ فرمایا:

اور حسن نے کہا کچھ حرج نہیں روٹی چنوائے  
میں نصف پر اور کہا ابراہیم، محمد بن سیرین  
عطاء، حکم، دہری اور قتادہ نے کہ کوئی  
حرج نہیں کہ کپڑا بنوایا جائے تہائی یا چوتھی  
دیگرہ پر، اور کہا معمر نے کچھ حرج نہیں کہ  
ایک معین مدت تک جانور کہ لٹے پر  
دیا جائے تہائی اور چوتھائی پر۔

وقال الحسن لا بأس أن يجتنى  
القطن على النصف وقال ابراهيم  
وابن سيرين وعطاء والحكم و  
الزهري وقتادة لا بأس ان  
يعطى الثوب بالثلث او الربع و  
نحوه، وقال معمر لا بأس ان  
تكرى الماشية على الثلث و  
الربع الى اجل مستى۔

(ص ۳۱۳ - ج ۱ - صحيح البخاری)

تفصیل اس اجمال کی یہ کہ حضرت حسن بصری کے قول میں جس معاملے کا ذکر ہے اس  
کی صورت یہ کہ ایک شخص کے پاس کپاس کا تیار کھیت ہے وہ دوسرے سے کہتا ہے  
تم اس میں سے روٹی چنوا، جتنی چنو گے اس میں سے ادھی میری اور ادھی بطور کام کی

اجرت کے آپ کی ہوگی۔ اس معاملے کے متعلق انہوں نے فرمایا جائز ہے کچھ حرج نہیں۔  
غور سے دیکھا جائے تو یہ معاملہ، مزارعت کے معاملے سے بنیادی طور پر مختلف ہے  
کیونکہ اس میں جو روٹی حاصل ہوتی ہے وہ صرف اس دوسرے شخص کی محنت و  
مشقت کا نتیجہ نہیں ہوتی بلکہ اس کے وجود میں اس شخص کی محنت و مشقت کا بڑا دخل  
ہوتا ہے جو کھیت کا مالک تھا جس نے کاشت کی اور تیار ہونے تک جملہ کام کرتا رہا۔  
جبکہ مزارعت میں جو پیداوار حاصل ہوتی ہے وہ تمام تر کاشت کار کی محنت و مشقت کا  
نتیجہ ہوتی ہے اس میں مالک زمین کی طرف سے کوئی محنت و مشقت موجود نہیں ہوتی لہذا  
مزارعت میں مالک زمین پیداوار کا جو حصہ لیتا ہے وہ اس کی محنت کا نتیجہ نہیں ہوتا جبکہ  
معاملہ مذکور میں کیا اس کے کھیت والا دوسرے کی چٹنی ہوئی روٹی سے جو نصف لیتا ہے  
وہ اس کی محنت کا نتیجہ اور لازمی حق ہوتا ہے۔ لہذا اس معاملے کے جواز پر مزارعت کے جواز  
کو کسی طرح قیاس نہیں کیا جاسکتا، یہی وجہ ہے کہ حضرت حسن بصری اس معاملے کو جائز  
ماننے کے باوجود مزارعت کو ناجائز مانتے ہیں جیسا کہ متعدد روایات سے ظاہر ہے۔  
اس کے بعد چھ تابعین، ابراہیم، ابن سیرین، عطاء، حکم، زہری اور قتادہ کے  
قول میں جس معاملے کا ذکر ہے اس کی شکل یہ کہ ایک شخص کے پاس اپنا کاتا ہو یا خریدا ہوا  
سوت ہے وہ دوسرے شخص کو کپڑا بننے والے سے کہتا ہے آپ اس سوت سے کپڑا بنئے!!  
جتنا کپڑا تیار ہوگا اس میں سے بطور آپ کے کام کی اجرت کے تہائی یا چوتھائی کپڑا آپ کا  
ہوگا، اس معاملے کے متعلق مذکورہ حضرات نے فرمایا جائز ہے اس میں کوئی حرج نہیں۔  
امام بخاری نے اس بات کو یہاں مزارعت کے ترجمہ الباب میں غالباً اس لئے ذکر کیا ہے  
کہ جب یہ معاملہ جائز ہے جو بظاہر مزارعت کی طرح کا ہے تو مزارعت بھی جائز ہونی چاہیے۔  
حالانکہ غور سے دیکھا جائے تو اس معاملے اور مزارعت میں بنیادی فرق ہے۔ وہ اس طرح  
کہ اس معاملے میں جو کپڑا تیار کرتا ہے اس کا وجود صرف اس کی محنت کا نتیجہ نہیں  
ہوتا بلکہ وہ اس کی محنت سے زیادہ اس دوسرے کی محنت کا نتیجہ ہوتا ہے جس نے روٹی  
خرید کر اس سے سوت اور دھاگہ بنایا یا اپنی کسی دوسری محنت سے کائے ہوئے مال کے  
بدلے میں خریدا، لہذا اس معاملے میں ہر فریق کو حسب معاہدہ جو کپڑا ملتا ہے وہ اس کی  
محنت کا نتیجہ اور اس کا جائز حق ہوتا ہے بخلاف مزارعت کے کہ اس میں مالک زمین پیداوار

کا جو حصہ لیتا ہے وہ اس کی محنت کا نتیجہ نہیں ہوتا کیونکہ اس میں پوری پیداوار مزارع کی محنت و مشقت سے وجود میں آتی ہے۔ لہذا اس معاملے کے جواز پر مزارعت کے جواز کو قیاس کرنا قیاس مع الفارق ہے۔ جو اصولاً درست نہیں۔

علاوہ ازیں مذکورہ معاملے کے جواز و عدم جواز کے متعلق بھی تابعین میں اختلاف رہا ہے۔ امام بخاری نے ابراہیم کا نام ان حضرات میں لکھا ہے جو اس کے جواز کے قائل تھے۔ حالانکہ مصنف ابن ابی شیبہ کی روایت سے یہ ظاہر ہوتا ہے کہ وہ اس کے عدم جواز کے قائل تھے۔

وہ روایت یہ ہے :

حدثنا البوبکر قال حدثنا  
ابن علیة عن لیث عن الشعبي  
والحکم عن ابراهیم انه کره  
ان یدفع الرجل الثوب الی  
النّاج بالثلث۔  
(ص ۲۲۶ - ج ۶ - ابن ابی شیبہ)

ابو بکر بن ابی شیبہ نے کہا کہ ہم سے ابن علیہ  
نے کہا، اس نے لیث سے، اس نے  
شعبي اور حکم سے روایت کیا یہ کہ انہوں  
نے ابراہیم کے متعلق کہا کہ وہ اس معاملے  
کو جائز نہیں سمجھتے تھے کہ کوئی شخص اپنا  
سوت جو لہے کو کپڑا بننے کے لئے تہائی

پر دے۔

اسی طرح ایک دوسرے چوٹی کے تابعی حضرت حسن بصری بھی اس معاملے کو جائز نہ سمجھتے تھے۔ جس روایت میں اس کا ذکر ہے وہ یہ ہے :

حدثنا البوبکر قال حدثنا زید  
بن الحباب عن مبارک عن الحسن  
انه کره ان یدفع الثوب  
الی الحائک بالثلث والرابع  
(ص ۲۲۸ - ج ۶ - ابن ابی شیبہ)

ابو بکر بن ابی شیبہ نے کہا ہم سے بیان کیا  
زید بن حباب نے، اس نے روایت کیا  
مبارک سے اور اس نے حسن بصری سے  
یہ کہ وہ اس کو مکروہ سمجھتے تھے کہ کپڑا بننے  
کے لئے سوت جو لہے کو تہائی یا چوتھائی

کے عوض دیا جائے۔

اسی طرح ائمہ مجتہدین کے درمیان بھی اس معاملے کے جواز و عدم جواز کے بارے میں اختلاف رہا ہے۔ فقہاء احناف اس کے عدم جواز کے قائل ہیں جیسا کہ علامہ بدرالدین عینی کی حسب ذیل عبارت سے ظاہر ہوتا ہے :-

وقال اصحابنا من دفع الى حائك  
غزلا لينسجه بالنصف فهذا  
فاسد وللحائك اجر مثله  
(ص ۲۲۲ - ج ۵ عمدة القاری)

ہمارے فقہاء احناف نے کہا ہے کہ جو  
شخص جو لاپے کو سوت دیتا ہے کہ وہ  
نصف کے عوض اس کے لئے کپڑا بنے،  
تو یہ معاملہ فاسد ہے۔ ایسی صورت میں

جو لاپے کیلئے اجر مثل ہوگا یعنی عام رواج کے مطابق اجرت۔

ترجمہ الباب کے آخر میں امام بخاری نے ایک اور معاملے کے متعلق حضرت مہر کا قول  
نقل کیا ہے۔ مقصد اس میں بھی یہی معلوم ہوتا ہے کہ جب یہ معاملہ جائز ہے تو بر بنائے قیاس مزارعت  
کو بھی جائز ہونا چاہیے۔ کیونکہ ان دونوں کے مابین کچھ مشابہت پائی جاتی ہے، مہر کے قول  
میں جس معاملے کا ذکر ہے اس کی صورت علامہ عینی وغیرہ کے بیان کے مطابق یہ کہ ایک شخص  
کے پاس مثلاً غلہ ہے اور وہ اس کو ایک جگہ سے دوسری جگہ منتقل کرنا چاہتا ہے لیکن  
اس کے پاس اپنا بار برداری کا جانور نہیں۔ وہ دوسرے سے کہتا ہے آپ اپنا بار برداری  
کا جانور ایک دن کے لئے مجھے دے دو۔ میں اس پر لا کر غلہ دوسری جگہ منتقل کروں گا اور  
اس کے عوض آپ کو غلے کا تہائی یا چوتھائی حصہ دوں گا، اس معاملے کے متعلق مہر نے کہا  
کہ اس میں کچھ حرج نہیں، غور سے دیکھا جائے تو یہ معاملہ مزارعت کے معاملہ سے مختلف  
ہے کیونکہ اس معاملے میں جانور والے فریق کو جو غلہ ملتا ہے اس کے عوض جانور والے  
کی طرف سے محنت بھی موجود ہوتی ہے جو وہ جانور کی دیکھ بھال وغیرہ میں کرتا ہے۔ اسی  
طرح مالی خرچہ بھی ہوتا ہے جو وہ جانور کی خوراک یعنی گھاس چارے اور دانے وغیرہ پراٹھاتا  
ہے یعنی کام کرتے رہنے کی وجہ سے جانور کی قوت کار کردگی میں جو کمی واقع ہوتی ہے اس  
کی وہ اپنی محنت اور اپنے مال سے تلافی و تدارک کرتا ہے جبکہ مزارعت میں مالک زمین  
کی طرف سے ایسی کوئی چیز موجود نہیں ہوتی۔ نہ جسمانی محنت اور نہ مالی صرف، لہذا ایک کے  
جواز پر دوسرے کے جواز کو قیاس نہیں کیا جاسکتا۔ علاوہ ازیں جہاں تک ائمہ احناف کا تعلق  
ہے ان کے نزدیک یہ معاملہ فاسد ہے۔ علامہ عینی شرح بخاری میں اس جگہ لکھتے ہیں:

وعندنا لا يجوز ذلك وعليه  
اجرة المثل لصاحب الدابة  
(ص ۲۲۳، ج ۵، عمدة القاری)

اور ہم حنفیوں کے نزدیک یہ معاملہ جائز  
نہیں، اور اس صورت میں جانور کے  
مالک کے لئے عام رواج کے مطابق

اجرت ہوگی منتقل شدہ غلے کا کوئی حصہ نہیں۔

حضرت امام بخاری نے باب "المزارعت بالشطرا ونحوہ" کے ترجمہ الباب میں جواز مزارعت سے متعلق جو آثار و اقوال ذکر فرمائے ہیں چونکہ مزارعت کو جائز کہنے والے حضرات عموماً ان سے استدلال کرتے اور ان کا حوالہ دیتے ہیں لہذا ان تمام آثار و اقوال پر فرداً فرداً بحث کرنی پڑی تاکہ ان کی اصل حقیقت کھل کر سامنے آئے اور یہ پتہ چل سکے کہ ان آثار سے مزارعت کا جواز ثابت ہوتا ہے یا نہیں۔

میں سمجھتا ہوں جس کے سامنے بھی مذکورہ تفصیل ہو وہ یہی کہے گا کہ ان آثار میں سے بعض روایت و درایت کے لحاظ سے ضعیف اور ساقط الاعتبار ہیں۔ اور بعض کا ہمارے زیر بحث مزارعت سے متعلق نہیں بلکہ دوسری نوعیت کی مزارعت سے ہے اور بعض کا سر سے مزارعت سے کوئی تعلق ہی نہیں بلکہ بعض دوسرے معاشی معاملات سے ہے جو بنیادی طور پر مزارعت سے مختلف اور الگ ہیں، ایسا لگتا ہے کہ امام بخاریؒ کا ذہنی حیران مزارعت کے جواز کی طرف ہے اور چونکہ جواز کے متعلق ان کے سامنے سولے حدیث خیر کے اور کوئی حدیث نہیں۔ چنانچہ اس باب میں انہوں نے صرف وہی حدیث بیان کی ہے، اور حدیث خیر کے متعلق چونکہ یہ قوی احتمال موجود ہے کہ وہ عام مزارعت سے متعلق نہ ہو اور ان مخصوص حالات سے تعلق رکھتی ہو جو فتح خیر کے وقت مسلمانوں اور خیر کے یہودیوں کے تھے اور چونکہ امام بخاری سے کچھ عرصہ پہلے امام مالک، امام ابو حنیفہ اور امام شافعی معاملہ خیر کو مزارعت ماننے سے انکار کر چکے تھے لہذا امام بخاری نے اپنے موقف کی تائید و تقویت کے لئے ایسے آثار و اقوال ذکر فرمائے جو خود ان کے تجویز کردہ معیار صحت و قبولیت سے مطابقت نہ رکھتے اور سند و اسناد کے لحاظ سے ضعیف و کمزور تھے، اور پھر جلیسا کہ میں نے اس بحث کے شروع میں شارحین بخاری سے نقل کیا کہ امام صاحب ترجمہ الباب میں صحیح و غیر صحیح اور قوی و ضعیف ہر قسم کی روایات بیان فرمادیتے ہیں۔

یہاں پر علامہ قابسی کا وہ قول ذکر کر دینا غیر مناسب نہ ہوگا جو علامہ ابن حجر نے شارح بخاری ابن التین کے حوالے سے نقل کیا ہے اور اس کا جواب دینے کی ناکام کوشش فرمائی ہے، اس سے کچھ پہلے علامہ ابن حجر نے قابسی کے اس اعتراض کو جو انہوں نے قیس بن مسلم کے اثر پر کیا تھا نقل کر کے اپنی طرف سے اس کا جو جواب دیا وہ بھی اطمینان بخش نہ رہا، ابن التین

مالکی نے علامہ قابسیؒ کا جو قول نقل کیا ہے وہ یہ کہ :

انما ذکر البخاری هذه الآثار  
فی هذا الباب ليعلم انه لم  
يصح فی المزارعة علی الجزء  
حدیث مسند۔

بخاری نے اس باب میں یہ آثار اس لئے ذکر  
کئے ہیں کہ یہ معلوم ہو جائے کہ مزارعت  
علی الجزء کے ثبوت میں کوئی صحیح مسند  
موجود نہیں۔

(ص ۸، ج ۵، فتح الباری)

حافظ ابن حجر نے قابسیؒ کی اس بات کو طنزیہ عجیب و غریب کہہ کر ان الفاظ سے اس کا جواب  
لکھا ہے :

كانه غفل عن آخر حدیث  
الباب وهو حدیث ابن عمر  
فی ذلك وهو معتقد من  
قال بالجواز۔  
(ص ۸ - ج ۵ - فتح الباری)

گویا قابسیؒ یہ بات کہتے وقت اس حدیث کو  
بھول گیا جو امام بخاری نے آخر میں اس  
باب میں نقل فرمائی یعنی ابن عمر کی حدیث  
جو معاملہ خیبر سے متعلق اور جو ان لوگوں کی  
قابل اعتماد حدیث ہے جو مزارعت کے  
جواز کے قائل ہیں۔

حافظ صاحب کے اس جواب کے غیر تسلی بخش ہونے کی وجہ یہ کہ علامہ قابسیؒ ان علماء میں سے  
ہیں جو معاملہ خیبر کو عام مزارعت کا معاملہ مانتے ہی نہیں بلکہ خراج مقاسمت کا معاملہ مانتے  
ہیں لہذا ان کے نزدیک حدیث خیبر جواز مزارعت کے لئے حجت نہیں، اگر حدیث خیبر قطعی  
طور پر عام مزارعت سے متعلق ہوتی تو متعدد صحابہؓ، تابعین، ائمہ مجتہدین مزارعت کو کبھی ناجائز  
نہ کہتے اور خود اس کے راوی حضرت ابن عمرؓ، رافع بن خدیج سے حدیث سن کر مزارعت کو  
ترک نہ کرتے اور پھر اس کے عدم جواز کا فتویٰ نہ دیتے۔ صحیح البخاری کے اس مقام کی شرح  
میں علامہ محمد انور شاہ کشمیری فیض الباری میں لکھتے ہیں :

والصنف يطلق فيه ولا يميز  
بين المزارعة وخراج المقاسمة  
ويتمسك بمعاملة اهل الخيبر  
وكل ذلك لعدم بلوغه في  
اور معتصف یعنی امام بخاری علی الاطلاق ایک  
بات کہتے جارہے ہیں اور مزارعت اور خراج  
مقاسمت میں کوئی فرق و امتیاز نہیں کرتے  
اور معاملہ اہل خیبر سے تمسک و استدلال کرتے



الفقه مبلغه فی الحدیث۔  
ہیں اور یہ اس وجہ سے ہے کہ وہ فقہ ہیں

اس بلند مقام پر نہیں پہنچے جس پر وہ حدیث میں پہنچے۔

اس کے بعد ان کی دوسری عبارت اس طرح ہے:

والمصنف لا یفرق بینہما ویجمل  
اور مصنف یعنی امام بخاری دو معاملوں کے

معاملتی سلطان مع رعیت  
درمیان فرق نہیں کرتے اور سلطان کے معاملے

مزارعتی مع ان السلطان ایضا  
کو رعیت کے ساتھ مزارعت قرار دیتے

لیس بمالک للارض ہھنا۔  
ہیں پھر جبکہ سلطان زمین کا اس معاملے

میں مالک بھی نہیں۔ گویا مزارعت کے  
ص ۲۹۶۔ ج ۲۔ فیض الباری

لئے یہ بھی ضروری ہے کہ ایک شخص زمین کا مالک ہو۔

پھر آگے چل کر مزید یہ لکھتے ہیں

فان حقیقة المعاملة مع اهل  
اہل خیبر کے ساتھ جو معاملہ ہوا تھا امام بخاری

خیبر لم تنقح عنده فقد  
پر اس کی پوری حقیقت پوری طرح واضح

یجعلها اجارة واخرى مزارعة  
نہیں ہوئی۔ لہذا وہ کبھی اس کو اجارہ قرار

دلا تصحان الا ان تكون ملكا  
دیتے ہیں اور کبھی مزارعت اور یہ دونوں

للنبی صلی اللہ علیہ وسلم  
اس وقت صحیح ہو سکتے ہیں جب زمین

والمسلمین اما اذا كانت ملكا  
نبی صلی اللہ علیہ وسلم اور مسلمانوں کی ملکیت ہو

فلا تصح هذه ولا تلك فلا تكون  
لیکن جب وہ ان لوگوں کی ملکیت نہ ہو تو

الاخر اجا مقاسمتا  
نہ صحیح ہو سکتا ہے اور نہ وہ پس وہ نہیں ہو

مگر خراج مقاسمت کا معاملہ  
(ص ۳۰۱۔ ج ۲۔ فیض الباری)

اب میں کچھ دوسرے آثار صحابہ و تابعین نقل کرنا ہوں جو شرح معانی الآثار میں علامہ

طحاوی نے بیان کئے اور جن کو جواز مزارعت کے ثبوت میں پیش کیا جاتا ہے۔

عن الحجاج بن ارطاة عن ابی  
حجاج بن ارطاة نے ابو جعفر محمد بن علی سے

جعفر محمد بن علی انہ کان  
روایت کیا کہ ابو بکر رضی اللہ عنہ نصف

ابوبکر لعیطی الارض علی الشطر  
پیداوار پر زمین کاشت کے لئے دیتے

تھے۔  
(ص ۲۹۲۔ ج ۲)

یہ روایت ضعیف اور ناقابل استدلال ہے کیونکہ اس کی سند کے ایک راوی حجاج بن ارطاة کے متعلق اسماء الرجال کی کتابوں میں علماء جرح و تعدیل کے جو اقوال ہیں ان کے مطابق وہ ناقابل اعتماد ہے مثلاً تہذیب التہذیب میں ہے:

قال الساجی کان مدلساً  
صدق تاسیئ الحفظ لیس بحجة فی  
النساجی نے کہا حجاج بن ارطاة مدلس  
الضروع والاحکام، وقال مسعود  
صدوق، اور خراب حافظے کا راوی  
السجری عن الحاکم لا یجتبہ بہ  
تھا۔ فروع اور احکام میں وہ حجت نہیں  
مسعود سجری نے حاکم کے حوالے سے  
وکان قال الدارقطنی وقال  
کہا وہ اس قابل نہیں کہ اس کی بات کو  
ابن حبان ترکہ ابن المبارک  
حجت مانا جائے۔ یہی بات دارقطنی نے  
وا بن مہدی و یحیی القطان  
بھی فرمائی۔ اور ابن حبان نے کہا کہ اس کو  
و یحیی بن محین و احمد بن  
ابن المبارک، ابن مہدی و یحیی القطان  
حنبل۔  
یحیی بن سعید اور احمد بن حنبل نے

ص ۱۹۸-۲۰۷ - تہذیب التہذیب  
متروک کہا اور نظر انداز کیا۔

اور چونکہ مزارعت کا مسئلہ بھی فروع و احکام میں سے ہے لہذا اس کے متعلق حجاج بن ارطاة کی روایت ناقابل حجت ہے۔ اور اس کا کوئی اعتبار نہیں، چونکہ اس کے ائمہ حدیث سے ترک اور نظر انداز کرنا، اس کے غیر معتد علیہ اور غیر ثقہ ہونے پر دلالت کرتا ہے۔ علاوہ ازیں اس اثر میں دوسرا عیب و نقص یہ ہے کہ اس میں اس واسطے یا واسطوں کا بیان نہیں جن کے ذریعے حضرت ابو جعفر الباقر کو یہ علم ہوا ہے کہ حضرت ابو بکر رضی اللہ عنہ مزارعت پر اپنی زمین دیتے تھے، کیونکہ انہوں نے خود توبہ دیکھا نہیں اور دیکھتے بھی کیسے جبکہ ان کی پیدائش حضرت ابو بکر صدیق کی وفات کے تقریباً پینتالیس سال بعد ہوئی، پھر جب کہ صحابہ کرام اور تابعین میں سے اور کوئی بھی یہ روایت نہیں کرتا کہ حضرت ابو بکر مزارعت پر زمین دیا کرتے تھے، ایسا لگتا ہے کہ نیچے کے کسی راوی نے خاص مصلحت کے تحت یہ بات اپنے پاس سے گھڑ کر ابو جعفر الباقر کے حوالے سے حضرت صدیق اکبر کی طرف منسوب کر دی نیز اس روایت پر بھی تقریباً وہی اعتراضات وارد ہوتے ہیں جو قیس بن مسلم کی روایت کے متعلق پیچھے عرض کئے گئے۔

اخبارناحماد بن سلمة ان  
المحجاج اخبره عن عثمان بن  
عبدالله بن موهب انه قال  
كان حذيفة بن اليمان يكره  
الارض على الثلث والرابع  
ہمیں حماد بن سلمہ نے بتایا کہ انہیں حجاج  
بن ارطاة نے عثمان بن عبد اللہ کے حوالے  
سے بتلایا کہ حضرت حذیفہ بن یمان اپنی زمین  
تہائی اور چوتھائی کے بدلے مزارعت پر  
دیتے تھے۔

(ص ۲۶۲ - ج ۲)

اس روایت کے بھی ساقط الاعتبار ہونے کی وجہ یہ ہے کہ اس کے راویوں میں حجاج  
بن ارطاة موجود ہیں جن کا بھی اوپر ذکر ہوا اور جس کی روایتوں کو محدثین نے خصوصاً احکام  
میں ناقابل احتجاج ٹھہرایا اور نظر انداز کیا ہے۔

تیسرا اثر جو امام طحاوی نے بیان کیا ہے وہ یہ کہ:

حدثنا ابو بكر قال حدثنا  
ابراهيم بن بشار قال حدثنا  
سفيان عن عمرو بن دينار عن  
طاووس ان معاذ اقدم اليمن  
وهم يخابرون فامرهم  
على ذلك  
ہم سے ابو بکر نے بیان کرتے ہوئے کہا  
کہ ہم سے ابراہیم بن بشار نے بیان کرتے  
ہوئے کہا کہ ہم سے سفیان نے اور سفیان  
نے عمرو بن دینار سے روایت کرتے ہوئے  
کہا کہ انہیں طاووس نے بتلایا کہ حضرت  
معاذ بن جبل جب یمن آئے تو وہاں کے  
لوگ مخابره کرتے تھے اور انہوں نے  
ان کو اس سے نہیں روکا۔

(ص ۲۶۲ - ج ۲ - طحاوی)

جو حضرات مزارعت کے جواز کے قائل ہیں انہوں نے اس اثر سے یہ مطلب لیا ہے کہ  
حضرت معاذ بن جبل جو حلال و حرام کے ممتاز عالم تھے ان کا دیکھتے ہوئے مخابرت سے لوگوں کو نہ  
روکنا اس پر دلالت کرتا ہے کہ ان کے نزدیک مخابرت جائز تھی ورنہ وہ ضرور منع فرماتے۔ اس  
کا جواب ان لوگوں کی طرف سے جو مزارعت کو ناجائز کہتے ہیں یہ کہ پہلے تو یہ اثر سند کے لحاظ سے  
ضعیف ہے اس لئے کہ اس سند میں ابراہیم بن بشار نامی جو راوی ہے اس کے متعلق  
تہذیب التہذیب میں لکھا ہے:

قال ابن معين ابراهيم بن بشار  
يخلى بن معين نے کہا ابراہیم بن بشار

ليس بشيء لم يكن يكتب

عند سفیان وکان یملی

علی الناس ما لم یقله سفیان

وقال النسائی لیس بالقوی:

کچھ شے نہیں وہ سفیان کی بیان کردہ

احادیث کو لکھا نہیں کرتا تھا اور پھر لوگوں

کے سامنے سفیان کے حوالے سے وہ کچھ

بیان کرتا تھا جو سفیان نے نہیں کہا تھا۔

نسائی نے کہا وہ قوی نہیں۔

(ص ۱۱۰ - ج ۱)

اور چونکہ یہ روایت بھی اس نے سفیان کے حوالے سے بیان کی ہے۔ لہذا کھلی بن معین کے

مذکورہ قول کے مطابق ساقط الاعتبار ہے، علاوہ ازیں صحیح احادیث میں ہے کہ حضرت معاذ

بن جبل کو رسول اللہ صلی اللہ علیہ وسلم نے جب قاضی اور مبلغ کی حیثیت سے مین بھیجا تو یہ بتا

فرمائی کہ سب سے پہلے وہاں کے لوگوں کو توحید و رسالت کی دعوت دینا، جب وہ اسے

مان لیں تو پھر ان کو اسلامی عبادات، نماز، روزے، زکوٰۃ اور حج کی تعلیم دینا، اس ہدایت

میں حلال و حرام کی تبلیغ و تعلیم کا ذکر نہیں۔ لہذا ہو سکتا ہے کہ انہوں نے مخابرت وغیرہ کے

متعلق اس لئے کچھ نہ فرمایا ہو کہ اس بارے میں ان کو رسول اللہ صلی اللہ علیہ وسلم کی کوئی ہدایت

نہ تھی نہ اس لئے کہ مخابرت و مزارعت جائز اور حلال تھی۔

پھر یہ بھی ممکن ہے کہ اس وقت تک مخابرت کی تحریم کا واضح اعلان نہ ہوا ہو کیونکہ

اس کی تحریم کا واضح اور قطعی اعلان اس وقت ہوا جب تحریم ربوبی کے متعلق سورہ بقرہ

کی آیات بالکل آخر میں یعنی سنہ ہجری میں نازل ہوئیں اور حجۃ الوداع کے خطبہ میں

آپ صلی اللہ علیہ وسلم نے اس کا عام اعلان فرمایا۔

اس قسم کا ایک اور اثر شرح معانی الآثار میں اس طرح ہے۔

ہم سے بیان کیا عمرو بن یونس نے یہ کہ مجھ سے

بیان کیا اسباط بن محمد کو فی نے یہ کہ اس سے

کلیب بن وائل نے روایت کرتے ہوئے

کہا کہ میں نے ابن عمر سے عرض کیا کہ میرے

پاس ایک آدمی آیا جس کے پاس زمین

اور پانی تھے لیکن بیج اور پل نہ تھے۔

میں نے اس سے زمین نصف پر لی اور اسے

حدثنا محمد بن عمرو بن

یونس قال حدثنی اسباط

بن محمد الکوفی عن کلیب

بن وائل قال قلت لابن عمر

انانی رجل له ارض و ماء و

ليس له بذر ولا بقرا حذت

ارضه بالنصف فزرعتها بذرًا

دلقری فنا صفتہ فقال حسن

(ص ۲۶۲ - ج ۲)

اپنے بیج اور بیویوں سے بویا اور پھر  
پیداوار آدھی اس کو دے دی اور آدھی  
خود لے لی۔ ابن عمر نے کہا اچھا ہوا۔

یہ اثر بھی سند کے لحاظ سے ضعیف اور ساقط الاعتبار ہے کیونکہ اس کے دور ادوی  
ایسے ہیں جن پر علماء جرح و تعدیل نے بے اعتمادی کا اظہار کیا ہے اور وہ محمد بن عمرو بن یونس  
اور اسباط بن محمد الکوفی ہیں، اول الذکر کے متعلق لسان المیزان میں ہے قال مسلمة بن قاسم  
کان عندنا ضعیفا (ص ۲۳۰ - ج ۵) مسلم بن قاسم نے کہا محمد بن عمرو بن یونس ہمارے نزدیک ضعیف  
تھا۔ اور ثانی الذکر کے متعلق تہذیب التہذیب میں ہے "والکوفیون یضعفونہ" اور  
محمد بن کوزہ اس کی تصنیف کرتے اور اسے ضعیف بتلاتے تھے۔ اور اگر اس روایت کو سند کے اعتبار  
سے قوی بھی مان لیا جائے تو بہرہ 'تو اسکی حیثیت ان صحیح احادیث کے مقابلے میں کچھ نہیں  
جن میں صاف طور پر حضرت ابن عمر کا یہ بیان ہے کہ وہ پہلے مخا برہ کرتے تھے لیکن جب ان  
کو نہی کا یقین ہو گیا تو انہوں نے اس معاملے کو ہمیشہ کے لئے ترک کر دیا اور پھر اس اثر میں جس  
معاملے کا ذکر ہے وہ ایک شخص کے مخصوص حالات سے تعلق رکھتا ہے جس کے پاس زمین اور  
پانی کا انتظام تو ہے لیکن بیج اور بیل نہ ہونے کی وجہ سے وہ خود اپنی زمین کو کاشت کرنے سے  
عاجز اور معذور ہے۔ دوسرا شخص اس کے حال پر رحم کھاتے ہوئے اس سے زمین لیتا اور  
اپنے بیج اور بیل سے کاشت کرتا ہے اور چونکہ آب پاشی وغیرہ کا انتظام زمین والے کی طرف  
سے ملتا ہے تو وہ دوسرا شخص پیداوار نصف خود لیتا اور نصف اس کو دے دیتا ہے اور دوسرے  
شخص کی بہرہ رومی کی بنا پر ہو سکتا ہے کہ حضرت ابن عمر نے اس کے معاملے کو حسن اور اچھا  
فرمایا ہو۔

اسی طرح مصنف عبدالرزاق میں حضرت عبداللہ بن عمر سے متعلق یہ جو اثر ہے:

قال عبد الرزاق اخبرنا الثوري

حضرت عبدالرزاق نے فرمایا کہ ہم سے ثوری

عن منصور عن مجاهد قال

نے بیان کیا انہوں نے منصور سے اور

کان ابن عمر يعطى ارضه بالثلث

منصور نے مجاہد سے روایت کیا کہ عبداللہ

بن عمر اپنی زمین تہائی پر دیتے تھے۔

(ص ۱۰۱، ج ۸)

اس لئے قابل تاویل ہے کہ صحاح کی متعدد صحیح روایات یہ بتلاتی ہیں کہ عبداللہ بن عمر پہلے معاملہ

کرتے تھے لیکن بعد میں جب ان کو پتہ چلا کہ رسول اللہ صلی اللہ علیہ وسلم نے اس سے منع فرمایا ہے تو انہوں نے اس معاملے کو بالکل ترک کر دیا۔ لہذا قرین عقل یہی ہے کہ اس اثر میں کسی راوی نے اس حدیث کا پہلا حصہ تو بیان کر دیا اور دوسرا چھوڑ دیا جس میں اس کے ترک کرنے کا ذکر تھا اور پھر اس تاویل کی تائید اس سے بھی ہوتی ہے کہ حضرت مجاہد جو اس اثر کے راوی ہیں مزارعت کے عدم جواز کے قائل تھے جیسا کہ ہم آگے چل کر وہ روایات نقل کریں گے جن سے یہ ظاہر ہوتا ہے، اور یہ قاعدہ ہے کہ جب کسی روایت کا راوی اپنی روایت کے خلاف رائے اور عمل رکھتا ہو تو وہ روایت ناقابل اعتماد ہو جاتی ہے۔ لہذا یہ روایت ساقط الاعتبار ہو جاتی ہے۔

اب میں کچھ وہ آثار صحابہ و تابعین ذکر کرنا چاہتا ہوں جو مزارعت کے عدم جواز پر دلالت کرتی ہیں :-

حضرت عبداللہ بن عباس سے مروی ہے کہ جب تم میں سے کوئی اپنے بھائی کو کاشت کے لئے زمین دینا چاہے تو مفت بلا معاوضہ دے۔ تہائی اور چوتھائی پر نہ دے۔ ابو بکر بن ابی شیبہ نے کہا ہم سے بیان کیا علی بن مسہر نے اس نے روایت کیا شیبانی سے، اس نے حبیب بن ابی ثابت سے یہ کہ میں ابن عباس کے ساتھ مسجد الحرام میں بیٹھا ہوا تھا کہ ایک شخص ان کے پاس آیا اور اس نے کہا کہ میں زمینداروں سے زمین لیتا ہوں اور اپنے بیج اور بیل سے اس میں کام کرتا ہوں پھر اپنا حق لے لیتا اور ان کا حق دے دیتا ہوں، اس کے جواب میں ابن عباس نے فرمایا اپنا اس المال لے لو اور نہ لوٹاؤ اس پر عین کو، اس

عن ابن عباس اذا اراد احدکم ان يعطى اخاه ارضا فليمنها اياه ولا يعطي بالثلث والربع (طبرانی بحوالہ کنز العمال) حدثنا ابو بکر قال حدثنا علي بن مسهر عن الشيباني عن جيب بن ابي ثابت قال كنت جالسا مع ابن عباس في المسجد الحرام اذا انا رجل فقال انا اخذ الارض من الدهاقين فاعتمها بذرى و بقري فاخذ حقى واعطيتى حصي فقال لى اخذ راس مالك ولا تردد عليه عينا فاغادها ثلاث مرات كل ذلك يقول له هذا - (ص ۲۲۶ - ج ۶ - ابن ابی شیبہ)

شخص نے تین مرتبہ یہ سوال دہرایا اور ہر مرتبہ انہوں نے اس کو یہی جواب دیا، گویا معاملہ ختم کرنے کا حکم دیا۔

حدثنا شعبة عن حماد انه قال سألت سعيد بن المسيب وسعيد بن جبير وسالم بن عبد الله ومجاهدا عن كراء الارض بالثلث والربح فكريهوه.

(ص ۲۶۲ - ج ۲ - طحاوی)

عن منصور قال كان ابراهيم يكره كراء الارض بالثلث والربح

(ص ۲۶۲ - ج ۲ - طحاوی)

عن حماد بن سلمة عن قتادة عن الحسن انه كان يكره كراء الارض بالثلث والربح

(ص ۲۶۲ - ج ۲ - طحاوی)

عن منصور بن المعتمر عن سعيد بن جبیر مثله

(ص ۲۶۲ - ج ۲ - شرح معانی الآثار)

اخبرنا حماد عن قيس بن سعد

اخبرهم عن عطاء مثله

(ص ۲۶۲ - ج ۲ - کتاب مذکور)

ہم سے بیان کیا شعبہ نے کہ حماد نے ان سے روایت کرتے ہوئے کہا کہ میں نے پوچھا سعید بن المسيب، سعید بن جبیر، سالم بن عبد اللہ اور مجاہد سے تہائی اور چوتھائی پر کراء الارض یعنی مزارعت کے متعلق تو انہوں نے اس کے متعلق کراہیت کا اظہار کیا اور حرام و ممنوع بتلایا منصور نے روایت کرتے ہوئے کہا کہ ابراہیم تہائی اور چوتھائی کے بدلے کراء الارض کو ناجائز سمجھتے تھے۔

حماد بن سلمہ نے قتادہ سے روایت کیا، اس نے حسن بصری سے یہ کہ وہ بھی تہائی اور چوتھائی کے بدلے کراء الارض یعنی مزارعت کو ناجائز گردانتے تھے۔

منصور بن المعتمر نے سعید بن جبیر سے بھی ایسا ہی روایت کیا یعنی وہ بھی تہائی اور چوتھائی پر کراء الارض کو ناجائز گردانتے تھے۔!

ہمیں بتلایا حماد نے روایت کرتے ہوئے قیس بن سعد سے کہ قیس نے عطاء سے ایسی ہی بات روایت کی یعنی وہ بھی مزارعت کو ناجائز کہتے تھے۔



حمید الطویل اور یونس بن عبید نے روایت کیا کہ حسن بصری اس چیز کو مکروہ اور ناجائز کہتے تھے کہ آدمی اپنی زمین اپنے بھائی کو تہائی اور چوتھائی کے عوض کاشت کے لئے دے۔

خالد الحذاف نے عکرمہ سے روایت کیا کہ وہ تہائی اور چوتھائی پر مزارعت کو ناجائز گردانتے تھے۔

منصور نے مجاہد سے روایت کیا یہ کہ انہوں نے فرمایا کہ کسی زمین میں کاشت درست نہیں سوائے اس زمین کے جس کے تم خود مالک ہو اور اس زمین کے جو تجھے کسی شخص نے منجھ کے طور پر مفت کاشت کے لئے دی ہو۔

طارق سے روایت ہے کہا کہ میں نے سعید بن المسیب سے یہ فرماتے سنا کہ کاشت درست نہیں سوائے تین قسم کی زمینوں کے، ایک وہ زمین جس کا وہ مالک ہو دوسری وہ زمین جو منجھ ہو اور تیسری وہ زمین جس کو اس نے سونے چاندی کے عوض اجارے پر لیا ہو۔

علامہ ابن حزم نے المحلی میں دو اثر اور ذکر کئے ہیں جو اس طرح ہیں۔

ہم سے بیان کیا اور زاعی نے یہ کہ عطاء، مکحول، مجاہد، حسن بصری کہتے تھے کہ سفید زمین یعنی باران سے خالی زمین کے

عن حمید الطویل و یونس بن عبید عن الحسن انه کان یکرہ ان ینکرى الرجل الارض من اخیہ بالثلث والرابع

(ص ۲۶۲ - ج ۲ - کتاب مذکور)

عن خالد الحذاف عن عکرمہ انه کرہ المزارعت بالثلث والرابع -

(ص ۲۶۶ - ج ۶ - ابن ابی شیبہ)

عن منصور عن مجاہد قال لا یصلح من الزرع الا الارض تملک رقبته او ارض ینحکھا رجل -

(ص ۲۶۹ - ج ۶ - ابن ابی شیبہ)

عن طارق قال سمعت سعید بن المسیب یقول لا یصلح الزرع غیر ثلاث: ارض یملک رقبته او منجھ او ارض بیضاء لیساجرها بذهب او فضة

(ص ۱۴۲ - ج ۲ - سنن النسائی)

حدثنا الاوزاعی قال کان عطاء و مکحول و مجاہد والحسن البصری یقولون:

لا تصلم الارض البيضاء بالدرهم  
ولا بالدنانير ولا معاملة  
الا ان يزرع الرجل ارضا  
او يملكها۔  
(ص ۲۱۳ - ج ۸ - المحلی)

حدثنا ابو اسحاق السبيعي عن  
الشعبي عن مسروق انما كان  
يكبره الزرع، قال الشعبي فذلك  
الذي منعتي ولقد كنت  
من اكثر اهل السواد ضيعة۔  
(ص ۲۱۳ - ج ۸)

میں سب سے زیادہ زمین رکھتا ہوں۔

مذکورہ آثار سے بخوبی واضح ہوتا ہے کہ تابعین اور تبع تابعین کی اچھی خاصی تعداد  
مزارعت و محابرت کے حق میں نہ تھی اور اسے ایک مکروہ، حرام اور ناجائز معاملہ  
گردانتی تھی اور اس میں جو چوٹی کے تابعین شامل تھے وہ ابراہیم النخعی، حسن بصری،  
سعید بن المسیب، سعید بن جبیر، سالم بن عبد اللہ، مجاہد، عطاء، مکیول، شعبی، مسروق،  
عکرمہ اور حماد تھے۔ بعض روایات کے مطابق محمد بن سیرین اور قاسم بن محمد بھی ان  
میں شامل تھے۔

علماء تابعین کی اتنی بڑی تعداد کا مزارعت کو ناجائز سمجھنا اس پر دلالت کرتا ہے  
کہ یہ حضرات ان احادیث نبویہ کو صحیح، راجح اور ناسخ سمجھتے تھے جو نہی مزارعت سے  
متعلق تھیں، نیز اس پر بھی دلالت کرتا ہے کہ ان کے نزدیک معاملہ خیر مزارعت کا معاملہ  
نہ تھا ورنہ وہ کبھی مزارعت کو ناجائز نہ کہتے کیونکہ رسول اللہ صلی اللہ علیہ وسلم اور حضرت ابو بکر  
رضی اللہ عنہ آخر دم تک اور پھر حضرت عمر فاروق بھی کچھ عرصہ تک اس پر قائم رہے، مطلب یہ  
کہ اگر یہ معاملہ مزارعت کا معاملہ ہوتا تو کہنا تو درکنار کوئی اس کے ناجائز ہونے کا تصور بھی نہ  
کر سکتا تھا۔

مذکورہ ترتیب کے مطابق اب میرے سامنے بحث و تحقیق کا جو مرحلہ ہے اس کا عنوان

”مزارعت اور ائمہ اربعہ ہے۔“

## مزارعت اور ائمہ اربعہ

آئیے اب یہ دیکھیں کہ مزارعت کے متعلق چار ائمہ مجتہدین کا موقف کیا ہے جن کے علم و فضل، فہم و تفقہ اور ورع و تقویٰ پر امت مسلمہ کی عظیم اکثریت کا اعتماد رہا اور ان کو فقہ میں مجتہد مطلق اور امام تسلیم کیا گیا ہے اور پھر جن کے اجتہادات کی بنیاد پر چار فقہی مذاہب وجود میں آئے جو حنفی، مالکی، شافعی اور حنبلی کے ناموں سے مشہور و معروف ہیں۔ اور جن کی طرف نسبت کو کر ڈر یا مسلمان اپنے لئے باعث فخر محسوس کرتے ہیں۔ ان چار ائمہ سے میری مراد امام ابو حنیفہ، امام مالک، امام شافعی اور امام احمد بن حنبل ہیں اور جو اپنی بے پناہ شہرت کی وجہ سے کسی تعارف کے محتاج نہیں۔

مزارعت کے جو اذو عدم جو اذو سے متعلق ائمہ اربعہ کا جو موقف ہے اس کے علم کا اصل ذریعہ خود ان کی اپنی کتابیں اور ان کے تلامذہ کی کتابیں ہیں۔ لہذا اس بارے میں صحیح طریقہ یہ ہے کہ ہم ان اصل اور ابتدائی کتابوں کی طرف رجوع کریں اور یہ دیکھیں کہ ان کے اندر مزارعت کے متعلق ائمہ کا موقف کیا لکھا ہے۔ وہ اسے جائز اور صحیح گردانتے تھے یا ناجائز اور باطل۔ چونکہ امام ابو حنیفہ کی فقہ میں اپنی کوئی کتاب نہیں ملتی بلکہ ان کی فقہ سے متعلق وہی کتابیں ہیں جو ان کے دو نہایت قابل اور ارشد تلامذہ امام محمد شیبانی اور قاضی ابو یوسف نے لکھی ہیں جنہیں صاحبین کہا جاتا ہے لہذا مسئلہ مزارعت کے متعلق امام ابو حنیفہ کا موقف معلوم کرنے کے لئے ضروری ہے کہ قاضی ابو یوسف اور امام محمد شیبانی کی کتابوں کو دیکھا جائے جو مطبوعہ شکل میں موجود ہیں۔ امام مالک کے موقف کو جاننے کے لئے الموطا جو ان کی اپنی کتاب ہے اور المدونۃ الکبریٰ جو ان کے معتد علیہ شاگرد امام سخنون کی جمع و تالیف کردہ ہے کو دیکھنا چاہیے۔ امام شافعی کے مسلک کو معلوم کرنے کے لئے خود ان کی کتاب الام کو اور امام احمد بن حنبل کا موقف جاننے کے لئے مختصر الخزنی کو دیکھنا ضروری ہے، صدیوں بعد لکھی ہوئی

متاخرین کی کتابوں پر اس سلسلہ میں تمام تراجم و تفسیریں ہونا چاہیے۔ کیونکہ بعد کے فقہاء  
 عموماً اپنے امام کے موقف سے ہٹ گئے اور بعض نے اپنے امام کے موقف کی غلط ترجمانی بھی  
 کی جس کا بڑا سبب ان کے زمانوں کے مخصوص معاشی، معاشرتی اور سیاسی حالات تھے،  
 بہر حال جب اصل اور بنیادی کتابیں دستیاب ہیں تو انہی پر اعتماد و بھروسہ کرنا چاہیے۔



## امام ابوحنیفہ اور مزارعت

مزارعت کے متعلق امام ابوحنیفہ کا موقف معلوم کرنے کے لئے جب ہم قاضی ابویوسف کی کتاب، کتاب الخراج کا مطالعہ کرتے ہیں تو اس میں دو جگہ ہمیں ایسی عبارتیں ملتی ہیں جن سے ظاہر ہوتا ہے کہ امام ابوحنیفہ کے نزدیک مزارعت کا معاملہ ایک فاسد اور قطعاً ناجائز معاملہ تھا۔ پہلی عبارت یہ ہے کہ:

كان ابوحنيفة رحمة الله من  
يكره ذلك كله في الارض البيضاء  
وفي النخل والشجر بالثلث والربح  
واقبل واكثر  
(ص ۸۸ - الخراج)

حضرت امام ابوحنیفہ رحمۃ اللہ علیہ ان لوگوں  
میں سے تھے جو مزارعت و مساقات کی ہر  
شکل کو برا اور ناجائز فرماتے تھے۔ وہ  
خالی زمین میں ہو یا باغ و درختوں میں  
تہائی کے بدلے ہو یا چوتھائی کے یا اس  
کم کے یا زیادہ کے۔

دوسری عبارت حسب ذیل ہے:

وجبما آخر المزارعت بالثلث والربح  
فقال ابوحنيفة في هذانه فاسد  
وعلى المستاجر اجر مثلها۔  
(ص ۹۱ - کتاب الخراج)

دوسری شکل سے مزارعت تہائی اور  
چوتھائی پر، سو امام ابوحنیفہ کا اس کے  
متعلق موقف یہ ہے کہ وہ فاسد معاملہ  
ہے اور مستاجر پر اجر مثل اجیر یعنی کاشتکار  
کے لئے لازم ہوتا ہے۔

آخری جملے کا مطلب یہ کہ اگر کہیں دو آدمیوں نے آپس میں یہ معاملہ کر لیا ہو تو اسے  
فسخ کر دیا جائے اور کاشت کار نے جو محنت کی ہو اس کا اسے رواج کے مطابق معاوضہ

ادا کیا جائے یعنی مالک زمین اس کو اس کی محنت کی اجرت ادا کرے اور کاشت کار کا کوئی مالی خرچہ ہو اسے تو وہ بھی اس کو ادا کرے۔

اسی طرح قاضی ابو یوسف نے اپنی ایک اور کتاب جس کا نام ہے: اختلاف ابی حنیفہ و ابن ابی لیلیٰ میں لکھا ہے یہ کتاب بھی مطبوعہ شکل میں موجود ہے

وإذا أعطى الرجل الرجل أرضاً  
مزارعتاً بالنصف أو الثلث  
أو الربيع، أو أعطى نخلاً وشجراً  
معاملته بالنصف أو أقل من  
ذلك أو أكثر فإن أبا حنيفة  
كان يقول هذا كله باطل  
لأنه استأجره بشئ مجهول  
ويقول آرايت لولم يخرج من  
ذلك شئ أليس كان عبداً  
ذلك بخير اجس۔

اور جب ایک آدمی دوسرے آدمی کو  
زمین مزارعت پر دے نصف کے عوض  
یا تہائی یا چوتھائی کے عوض، یا ایک شخص  
باغ و درخت دوسرے کو مساقاۃ پر دے  
بعوض آدھے پھل یا آدھے سے کم یا آدھے  
سے زیادہ کے، تو امام ابو حنیفہ فرماتے  
تھے یہ سب معاملہ باطل ہے کیونکہ اس  
میں ایک شخص دوسرے کو اجیر بناتا ہے  
مجہول اجرت کے بدلے، اور یہ بھی فرماتے  
کہ بتلائیے اگر کسی وجہ سے کھیت اور  
باغ میں کچھ بھی پیدا نہ ہو تو ایسی صورت

(ص ۲۲۰ - کتاب مذکور)

میں اس اجیر یعنی کسان و باغبان کا کیا کرایا سب کام بغیر اجرت کے نہیں ہو کر رہ  
جائے گا؟

اس عبارت میں یہ جو الفاظ ہیں "فان ابا حنیفہ کان یقول هذا كله باطل" یہ اس پر نہایت واضح طور پر دلالت کرتے ہیں کہ امام ابو حنیفہ آخر دم تک مزارعت کو ایک باطل معاملہ فرماتے رہے کیونکہ کان یقول ماضی استمراری کا صیغہ ہے، اسی طرح اس عبارت میں اس معاملہ کے باطل ہونے کی جو وجہ بتلائی گئی ہے وہ بھی اس معاملے کے مستقل اور دائمی بطلان پر دلالت کرتی ہے۔ یعنی کاشتکار کے لئے اس کے کام کی اجرت کا مجہول اور غیر یقینی ہونا

بعض احادیث نبویہ میں واضح ہدایت ہے کہ اجیر ضرور سے کام لینے سے پہلے اس کو بالکل واضح طور پر بتلا دیا جائے کہ اس کی کتنی اجرت ہوگی یعنی باعتبار کمیت و مقدار کے اجرت

کا واضح تعین ہو مثلاً سنن الدر قطنی میں ہے :

عن ابن مسعود قال قال رسول الله

صلی الله علیہ وسلم اذا استاجر

احدکم اجیرا فلیعلمہ اجرة۔

(ص ۲ ج ۲)

حضرت عبداللہ بن مسعود نے روایت کرتے

ہوئے کہا کہ رسول اللہ صلی اللہ علیہ وسلم

نے فرمایا جب تم میں سے کوئی دوسرے

کو اجیر بنائے تو ضرور اسے اس کی اجرت کی مقدار بتلا دے۔

حضرت ابوسعید خدری سے روایت ہے

کہ رسول اللہ صلی اللہ علیہ وسلم نے منع فرمایا

کسی کو اجیر مقرر کرنے اور کسی سے اجرت

پر کام لینے سے یہاں تک کہ اس کیلئے

اس کی اجرت بالکل واضح کر دی جائے۔

عن ابی سعید الخدری ان

رسول الله صلی الله علیہ وسلم

نہی عن استیجار الاجیر حتی

یبین اجرة

(ص ۴۸ - ج ۳ - مسند احمد)

امام ابوحنیفہ کے دوسرے شاگرد امام محمد الشیبانی موطا میں لکھتے ہیں :

اور اس کو ہم لیتے اور سمجھتے ہیں کہ اس

میں کچھ حرج نہیں کہ باغ کا معاملہ

نصف یا چوتھائی پر کیا جائے یا زمین کا

معاملہ نصف یا تہائی یا چوتھائی کے

مزارعت پر کیا جائے اور ابوحنیفہ اس

کو حرام اور ناجائز سمجھتے اور کہتے تھے کہ یہ

وہی مخاہبرہ ہے جس سے رسول اللہ صلی

اللہ علیہ وسلم نے روکا اور منع فرمایا ہے

وبهذا نأخذ لا بأس بمعاملة

النخل على الشطر والربح او مزارعة

الارض البيضاء على الشطر الثلث

والربح وكان ابوحنيفة يكره

ذلك ويذكر ان ذلك هو

المخابرة التي نهى رسول الله

صلی الله علیہ وسلم۔

(ص ۳۵۷ - موطا محمد)

اس عبارت میں امام محمد الشیبانی نے اپنے متعلق یہ بتلایا ہے کہ وہ مزارعت کے

جواز کے قائل ہیں لیکن ان کے اتاذ امام ابوحنیفہ اس کے عدم جواز کے قائل تھے امام محمد

کی دوسری کتابوں میں بھی یہی لکھا ہے کہ امام ابوحنیفہ مزارعت کو مکروہ افسد و ناجائز

معاملہ گردانتے تھے، مثلاً کتاب جامع صغیر میں لکھتے ہیں :

محمد بن يعقوب عن ابی حنيفة محمد بن يعقوب يعني قاضي ابو يوسف



قال المزارعة فاسدة ، فان  
سقى الارض وكسبها ولم يخرج  
شيئا فله اجر مثله -  
(ص ۱۲۸ - جامع الصغير)

روایت کیا انہوں نے امام ابو حنیفہ سے  
روایت کیا کہ انہوں نے فرمایا مزارعت  
فاسد معاملہ ہے۔ اگر کسی نے زمین سے بیج  
اور جوت لی اور کوئی شے اس سے پیدا  
نہیں ہوئی تو کاشت کار کے لئے اجر مثل ہوگا۔

اور پھر متقدمین میں سے امام جعفر طحاوی کو لیجئے جو مذہب حنفی کے زبردست حامی  
اور ترجمان مانے گئے ہیں، اپنی حدیث اور فقہ کی کتابوں میں صاف لکھا ہے کہ امام ابو حنیفہ  
کے نزدیک مزارعت ناجائز اور صاحبین کے نزدیک جائز ہے۔ مثلاً اپنی کتاب مختصر الطحاوی  
میں لکھتے ہیں۔

ولا بأس بالمزارعة على جزء من  
الاجزاء ما تخرج في قول ابى يوسف  
ومحمد بن الحسن ولا يجوز  
ذلك في قول ابى حنيفة  
(ص ۱۳۳ - مختصر الطحاوی)

اور کچھ حرج نہیں مزارعت میں پیداوار  
زمین کے حصوں میں سے کسی حصہ پر  
ابو یوسف اور محمد بن الحسن کے نزدیک  
اور امام ابو حنیفہ کے قول کے مطابق یہ  
جائز نہیں۔

علامہ السرخسی المبسوط میں لکھتے ہیں:  
ان المزارعة والمعاملة فاسدتان  
في قول ابى حنيفة و زفر  
وفي قول ابى يوسف ومحمد  
هما جائزتان

بلاشبہ مزارعت اور مساقات دونوں  
فاسد معاملے ہیں امام ابو حنیفہ اور زفر  
کے فرمانے کے مطابق اور ابو یوسف اور  
محمد کے فرمانے کے مطابق دونوں جائز ہیں۔

(ص ۱۷۰ - ج ۲۳)

قدوری جو فقہ حنفی کا نہایت مستند متقن ہے یہیں ہے:

قال ابو حنيفة المزارعة بالثلث  
والربيع باطلة

امام ابو حنیفہ نے فرمایا تہائی اور  
چوتھائی کے بدلے مزارعت ایک باطل  
معاملہ ہے۔

(ص ۱۵۸)

فقہ حنفی کی بمثال کتاب بدائع الصنائع میں علامہ الکاسانی لکھتے ہیں:-

واما شرعية المزارعة فقد  
اختلف فيما قال ابو حنيفة انما  
غير مشروع و به اخذ الشافعي  
وقال ابو يوسف ومحمد انها  
مشروعة

اور بہر حال مزارعت کی مشروعیت کے  
متعلق اختلاف پایا جاتا ہے۔ امام ابو حنیفہ  
اس کے غیر مشروع ہونے کے قائل ہیں۔  
اور اسی کو امام شافعی نے بھی لیا ہے۔  
اور قاضی ابو یوسف اور محمد اس کے  
مشروع ہونے کے قائل ہیں۔

(ص ۱۷۵ - ج ۶)

ہدائے میں بھی علامہ مرغینانی نے یہی لکھا ہے۔

لا تجوز المزارعة والمساقاة  
مزارعت اور مساقات دونوں ناجائز

عند ابی حنیفہ  
ہیں امام ابو حنیفہ کے نزدیک

غرضیکہ فقہ حنفی کی ان ابتدائی اور بنیادی کتابوں میں جو امام ابو حنیفہ کے شاگردوں  
اور متقدمین نے لکھی ہیں، اس بات کی پوری مراحت ہے کہ امام ابو حنیفہ کے نزدیک مزارعت  
کا معاملہ باطل، فاسد، مکروہ، غیر مشروع اور ناجائز معاملہ تھا اور جیسا کہ پہلے عرض  
کیا گیا ابتدائی کتابوں میں کراہیت کا لفظ حرمت کے تقریباً ہم معنی تھا۔ ظاہر ہے کہ مجبوری  
طوریہ سارے الفاظ اس پر دلالت کرتے ہیں کہ امام اعظم کی نظر میں اس معاملہ کی یہی تہذیب  
نہ تھی تحریمی تھی اور وہ شدت و سختی کے ساتھ اس معاملے کے مخالف اور اسے بالکل ختم  
کر دینے کے حق میں تھے۔ لہذا چھٹی صدی کے ایک فقیہ حاروی القدرسی کا یہ لکھنا کہ:

كروها ابو حنیفہ ولعینہ عنہا شد  
امام ابو حنیفہ نے مزارعت کے متعلق کراہیت

انہی،  
کا اظہار تو کیا لیکن سختی کیساتھ اس سے روکا نہیں

کیسے قابل قبول ہو سکتا ہے! اگر ایسی بات ہوتی تو خود ان کے دو شاگرد جو اس مسئلہ میں ان  
سے اختلاف بھی رکھتے تھے یہ تو ہمیشہ پیش کر کے حقیقی اختلاف کی نفی کر سکتے تھے۔ حالانکہ  
انہوں نے برابر اس کا اثبات اور اظہار کیا، علاوہ ازیں جس شخص کی نظر ان دلائل پر ہو جو  
امام ابو حنیفہ رحمۃ اللہ علیہ نے مزارعت کے عدم جواز میں پیش کئے ہیں وہ کبھی بھی علامہ حاروی  
القدرسی کی مذکورہ بات سے اتفاق نہیں کر سکتا کیونکہ وہ دلائل مزارعت کی شدید بقا  
اور حرمت پر دلالت کرتے ہیں مثلاً صاحب الہدایہ نے جو دلائل لکھے ہیں ان میں سب  
سے پہلے رسول اللہ صلی اللہ علیہ وسلم کی وہ حدیث ہے جس میں آپ نے مخابرہ سے

منع فرمایا ہے اور مختابہ کے متعلق ایک حدیث میں یہ بھی ہے کہ جو اسے نہ چھوڑے اس کے لئے اللہ اور اس کے رسول کی طرف سے اعلان جنگ ہے یا یہ کہ وہ اللہ اور اس کے رسول سے بے سربسکاپ اور مصروف جنگ ہے، اور چونکہ ربوہ کو نہ چھوڑنے والوں کے لئے بھی قرآن مجید میں بعینہ ہی وعید اور دھمکی ہے جسے قرآن نے قطعی طور پر حرام بتلایا ہے لہذا اس سے مختابہ کا حرام ہونا ثابت ہوتا ہے جو مزارعت ہی کا دوسرا نام ہے دوسری دلیل جو قیاسی نوعیت کی ہے یہ کہ ایک حدیث میں رسول اللہ صلی اللہ علیہ وسلم نے معاملہ قنیزہ الطحان سے منع فرمایا ہے جس کا مطلب یہ کہ اس طرح سے چکی والے سے آٹا نہ پسوایا جائے کہ اس کی اجرت پسے ہوئے آٹے میں سے ایک پیانہ ہوگی، مطلب یہ کہ جو چیز اجیر و مزدور کی محنت سے وجود میں آئے اس میں سے کچھ اس کی اجرت نہ مقرر کی جائے۔ بلکہ الگ سے اجرت ہونی چاہیے اور چونکہ مزارعت کے معاملہ میں بھی یہی طے پاتا ہے کہ کاشت کار کو اس کی محنت سے پیدا شدہ غلے وغیرہ کا ایک حصہ اس کی محنت کے عوض ملے گا لہذا حدیث مذکورہ کی رو سے یہ ممنوع و ناجائز قرار پاتا ہے۔ تیسری دلیل بھی قیاسی قسم کی ہے جس کی تفصیل یہ کہ رسول اللہ صلی اللہ علیہ وسلم نے ایک حدیث میں اجازے کے ایسے معاملے سے منع فرمایا ہے جس میں اجیر کے لئے اس کا اجرت کمیت و کیفیت کے لحاظ سے مجہول اور غیر یقینی ہو، اور چونکہ مزارعت میں بھی کاشتکار کی اجرت مجہول اور غیر یقینی ہوتی ہے۔ لہذا اس حدیث کے مطابق معاملہ مزارعت ممنوع و ناجائز قرار پاتا ہے اور حدیث خیبر کا جواب دیتے ہوئے فرمایا کہ اہل خیبر کے ساتھ رسول اللہ صلی اللہ علیہ وسلم نے جو معاملہ طے فرمایا تھا وہ مزارعت کا معاملہ نہ تھا بلکہ خراج مقاسمت کا معاملہ تھا۔ جو آج بھی جائز ہے اور مسلمان سربراہ حکومت اپنے خیر مسلم ذمیوں کے ساتھ ایسا معاملہ کر سکتا ہے۔

غرضیکہ مزارعت کے عدم جواز سے متعلق امام ابوحنیفہ کے مذکورہ دلائل ثابت اور واضح کرتے ہیں کہ ان کے نزدیک یہ معاملہ بنیادی طور پر ایک ممنوع اور ناجائز معاملہ تھا اور وہ اس کی کسی شکل کو جائز و درست نہ سمجھتے تھے۔

یہاں یہ سوال کہ اگر امام اعظم کے نزدیک مزارعت کا معاملہ بنیادی اور جوہری طور پر ایک باطل اور فاسد معاملہ تھا تو اس معاملہ سے متعلق وہ بعض ایسی تفریعات کے کیوں قائل ہوئے

جو ایک بنیادی طور پر باطل معاملہ سے متعلق نہیں ہو سکتیں مثلاً ان کا یہ فرمانا:

فان سقى الارض وكرى بها ولم

يخرج شيئاً فله اجر مثله

(ص ۱۲۸ - جامع الصغیر)

پس اگر کاشت کار نے دوسرے کی

زمین کو پانی سے سیرجھ دیا اور جوت دیا

اور کوئی چیز زمین سے برآمد نہ ہوئی تو

ایسی صورت میں کاشت کار کے لئے مالک زمین پر اجر مثل ہوگا۔

تو اس سوال کا جواب وہی ہے جو بعض علماء نے ان الفاظ میں دیا ہے۔

چونکہ امام صاحب یہ جانتے تھے کہ لوگ

مزارعت کے معاملہ میں میرے قول

پر عمل کرتے والے نہیں لہذا انہوں

نے کچھ مسائل کی اس طرح تفریح

کی کہ اگر کچھ لوگ مزارعت کا معاملہ کر لیں

تو اس صورت میں اسکے احکام کیا ہونگے؟

ان الافام کان يعلم ان الناس

ليسوا بعاملين على مسائلتي

فصرع المسائل على انهم ان

زارعوها فماذا تكون احكامها

(ص ۲۹۵ - ۳۰۷ - فیض الباری)

مطلب یہ کہ امام اعظم نے مزارعت سے بعض فروعی مسائل کے بارے میں جو بعض

احکام تجویز کیے وہ اس مجھے نہیں کہ ان کے نزدیک یہ معاملہ بنیادی طور پر باطل معاملہ نہ

تھا بلکہ اس وجہ سے تجویز کیے کہ کاشت کار کو اس کے عمل و کام کا معاوضہ ضرور ملے۔ اور

اس کی محنت و مشقت یونہی رائیگاں نہ جائے۔ اسی طرح بیج والے کو اس کے بیج کا عوض ضرور

ملے جو اس کا حق ہے۔

یہاں یہ واضح کر دینا ضروری ہے کہ امام ابوحنیفہ کے دو نامور شاگرد قاضی ابویوسف

اور امام محمد الشیبانی اپنے اساتذ کے برخلاف جواز مزارعت کے قائل تھے اور جیسا کہ ان

کی اپنی کتابوں میں مذکور ہے وہ اس کے جواز میں ایک معاملہ خیبر والی حدیث بطور

دلیل پیش کرتے تھے اور دوسری یہ قیاسی دلیل کہ مزارعت مضاربت کے مشابہ ہے

لہذا جب مضاربت جائز ہے تو مزارعت بھی جائز ہونی چاہیے تیسرے صحابہ و تابعین

کے بعض آثار پیش کرتے تھے جو صحیح آثار کی بحث میں ہم نے نقل کیے ہیں حدیث خیبر

مزارعت کا جواز ثابت ہوتا ہے یا نہیں اس پر گذشتہ صفحات میں کافی تفصیل سے بحث

ہو چکی اور جس سے یہ بخوبی واضح ہو جاتا ہے کہ اس حدیث سے مسلمانوں کے درمیان عام مزارعت کا جواز ثابت نہیں ہوتا، جہاں تک مزارعت کے مضاربت پر قیاس کا تعلق ہے اس قیاس کو بعض چوٹی کے فقہاء نے قیاس فاسد بتلایا ہے، اس پر ہم آگے چل کر مزارعت اور قیاسی دلائل کے زیر عنوان تفصیل سے بحث کریں گے۔ اسی طرح انہوں نے جو آثار پیش کئے ہیں محدثین کے نزدیک بعض ان میں سے ضعیف اور ساقط الاعتبار ہیں اور بعض میں جس معانی کا ذکر ہے وہ ایسی مزارعت نہیں جو ایک مسلمان مالک زمین اور مسلمان مزارع کے درمیان طے پاتی ہے، غرضیکہ دلائل کے لحاظ سے مزارعت کے متعلق صاحبین کا موقف امام ابو حنیفہ کے مقابلہ میں بہت کمزور تھا۔ لیکن چونکہ قاضی ابویوسف عباسی خلیفہ ہارون الرشید کے عہد میں قاضی القضاۃ تھے اور ان کا مملکت میں غیر معمولی اثر و رسوخ تھا لہذا دلائل کے اعتبار سے کمزور ہونے کے باوجود قاضی ابویوسف کے موقف کو قبول عام حاصل ہوا اور امام ابو حنیفہ کے موقف کو اپنے قوی اور مضبوط دلائل کے علی الرغم وہ قبول عام حاصل نہ ہوا جس کا وہ مستحق تھا۔ دوسری وجہ قاضی ابویوسف کے موقف کو قبول عام حاصل ہونے کی یہ ہوئی کہ ان کا موقف ان حالات سے زیادہ مطابقت رکھتا تھا جو ملوکیت اور شاہی نظام حکومت کے قائم ہو جانے کے نتیجہ میں پیدا ہو چکے تھے، شاہی نظام حکومت، جاگیر داری کی بنیاد پر استوار تھا۔ حکومت کے مختلف مناصب پر فائز لوگوں کو ان کی خدمات کے صلے میں بڑے بڑے قطععات اراضی بطور جاگیر ملے ہوئے تھے جن کو ظاہر ہے کہ وہ خود کو کاشت کر سکتے نہیں تھے۔ لہذا ان کے لئے ان اراضی سے فائدہ اٹھانے کا طریقہ صرف یہی تھا کہ وہ ان کو مزارعت اور اجارے پر دیں اور فائدہ اٹھائیں۔ چنانچہ ایسا ہی ہوا اور مزارعت رائج ہو گئی جس کا طاقتور سبب وہ سیاسی نظام اور حکومتی ڈھانچہ تھا جو خلافت راشدہ کے کچھ ہی عرصہ بعد اسلامی مملکت میں قائم ہو گیا تھا۔ گویا مزارعت اس نظام حکومت کے لئے ایک ضروری چیز تھی اور اس نظام کے موجود ہوتے ہوئے مزارعت اور کراہ الراض کو ختم کرنا تقریباً ناممکن تھا، ممکن ہے قاضی ابویوسف نے اسی چیز کو دیکھتے ہوئے کہ مزارعت کو ان حالات میں ختم نہیں کیا جاسکتا لہذا انہوں نے اس کے جواز کا فتویٰ دے دیا۔ حالانکہ اسلام کے تصور عدل اور قرآن و حدیث کے تصور معاملات کی رو سے امام

ابو حنیفہ کا موقف بالکل درست تھا اور اسلام کے پیش نظر جس قسم کے مثالی اور ایڈیل معاشرے کا قیام تھا وہ مزارعت کے جواز کی بنیاد پر نہیں بلکہ عدم جواز کی بنیاد پر ہی عمل میں آسکتا تھا۔ میں سمجھتا ہوں امام ابو حنیفہ کی نظر ان تمام پہلوؤں پر تھی۔ لہذا انہوں نے غلط حالات کے ساتھ مصالحت کی بجائے مزارعت کے متعلق وہ موقف اختیار کیا جو اسلام کے اصل منشا کے مطابق اور نظری طور پر بالکل صحیح و درست تھا۔ اور کہنا چاہیے کہ یہ مسلمانوں کی بدقسمتی تھی کہ انہوں نے مزارعت کے بارے میں امام ابو حنیفہ کے موقف کو چھوڑ کر قاضی ابو یوسف کے موقف کو عملاً اختیار کیا اور اس کی وجہ سے ان کو ناقابل تلافی نقصان اٹھانا پڑا۔ بہر حال چونکہ امام ابو حنیفہ کا موقف صحیح اور حق تھا لہذا وہ علمی و نظری طور پر قائم اور زندہ رہا۔ ہر دور کے اندر کتابوں میں بھی لکھا گیا اور درس و تدریس میں اس کا برابر ذکر رہا اور ہر دور میں علماء کی ایک بڑی جماعت اس کی حمایت و تائید بھی کرتی رہی، اور پھر معاشیات کے موجودہ دور میں اسلام کے معاشی نظام کی، اشتراکی نظام پر بہتری و برتری اگر ہم نظری طور پر ثابت کر سکتے ہیں تو مزارعت کے متعلق قاضی ابو یوسف کے موقف کی بنا پر نہیں بلکہ امام ابو حنیفہ اور دوسرے ائمہ کے موقف کی بنا پر کر سکتے ہیں جو مزارعت کے عدم جواز کے قائل تھے۔



## امام مالک اور مزارعت

امام ابو حنیفہ کی طرح امام مالک مدنی بھی مزارعت کے عدم جواز کے قائل تھے اور اس کو ایک فاسد و باطل معاملہ بتلاتے تھے۔ اس کا سب سے یقینی ثبوت امام موصوف کی مشہور اور مستند کتاب الموطا کی اس عبارت سے فراہم ہوتا ہے۔

فاما الرجل الذی یعطی ارضه  
البيضاء بالثلت والرابع فما  
یخرج منها فهذا مکروه  
لیکن جو شخص اپنی سفید زمین دوسرے  
کو کاشت کے لئے دیتا ہے پیداوار زمین  
کی تہائی اور چوتھائی کے بدلے تو یہ معاملہ  
مکروه ہے۔ (ص ۲۹۲)

موطا امام مالک کے شارح علامہ محمد الزرقانی نے عبارت مذکور کے آخری جملے "فہذا مکروہ" کی شرح میں لکھا ہے: "ای حرام" یعنی حرام ہے۔ ص ۲۳۷ ج ۲۔

اسی موطا میں کچھ آگے یہ عبارت ہے:  
سئل مالک عن رجل اكرى  
مزرعته بسائتہ صاع من تهر  
او فما یخرج منها من الحنطة  
او من غیرها یخرج منها فکروہ  
امام مالک سے پوچھا گیا ایک شخص کے متعلق  
جس نے اپنا کھیت دوسرے کو کاشت کے  
لئے دیا بعض ایک سو صاع چھوہاروں  
کے یا اسی کھیت سے پیدا شدہ گندم  
کے یا کسی اور پیداوار کے، تو مالک نے  
اسے مکروہ بتلایا۔ (ص ۲۹۷)

شارح موطا علامہ زرقانی نے "فکروہ" کی شرح کی ہے "کراہتہ منع"



یعنی کراہتہ تنزیہ نہیں کراہتہ تحریم۔

دوسری کتاب 'المدونۃ الکبریٰ' جس کے راوی امام مالک سے عبدالرحمن بن القاسم اور ان سے امام سخنون بن سعید ہیں۔ اس کی ایک عبارت مزارعت کے متعلق حسب ذیل ہے :-

میں نے امام مالک سے عرض کیا آپ یہ بتلائیں کہ میں ایک شخص کو اپنی زمین دینا ہوں کہ وہ اس میں ترکاریاں، سبزیاں یا گندم یا جو یا کپاس کاشت کرے پس اللہ تعالیٰ جو اس سے پیدا کرے وہ میرے اور اس کے درمیان نصف نصف ہوگا، کیا یہ معاملہ جائز ہے یا ناجائز؟ تو امام مالک نے جواب میں فرمایا: یہ معاملہ جائز نہیں۔

قلت أرأيت ان أكریت ارضاً من رجل یزرعها قصباً أو بقلًا أو قمحاً أو شعیراً أو قطنیة فما اخرج الله منها من شیء فذلك بینی و بینہ نصفین أیجوز هذا لا فقال مالك ان ذلك لا یجوز۔

(ص ۲۷۲، ۲۷۳ - ج ۳)

علامہ ابن رشد مالکی بدایتہ المجتہد میں مزارعت و مخابرت کے متعلق لکھتے ہیں:

لیکن امام مالک کی دلیل اس پر کہ پیداوار زمین کے ایک حصہ کے بدلے کراہ الارض ممنوع ہے وہ حدیث ہے جس میں رسول اللہ صلی اللہ علیہ وسلم نے مخابره سے منع فرمایا ہے، علماء نے کہا ہے کہ مخابره نام ہے پیداوار زمین کے ایک حصہ پر زمین کو کرائے پر یعنی مزارعت

اما حجتہ علی منع کراء ہایما تنبت فهو ما ورد من نھیہ صلی اللہ علیہ وسلم عن المخابرة قالوا ہی کراء الارض بما یخرج منها، وهذا قول مالک وکل اصحابہ

(ص ۲۱۰ - ج ۲)

پر دینے کا، یہی قول ہے امام مالک اور ان کے تمام ساتھیوں کا۔

آخری جملے سے صاف ظاہر ہے کہ مخابرت و مزارعت کے ممنوع و ناجائز ہونے پر امام مالک ان کے تلامذہ اور دیگر تمام مالکی علماء و فقہاء کا اتفاق و اتحاد تھا۔ احناف کی طرح ان کے مابین اختلاف نہ تھا، فقہ مالکی کی کتابوں میں مزارعت و مخابرت کے متعلق

سرے سے الگ اور مستقل باب ہی نہیں جس طرح فقہ حنفی و فقہ شافعی وغیرہ کی کتابوں میں ہے۔ البتہ کراء الارض اور مساقات کے ابواب میں ضمناً اس کے متعلق بھی کچھ بحث آجاتی ہے لیکن وہ بھی فقہی کے انداز سے، ہاں اس میں شک نہیں کہ مالکیہ شرکت فی الزراعت کی کچھ صورتوں کو مانتے اور جائز تسلیم کرتے ہیں یا باغ کے اندر کچھ تھوڑی سی زرعی زمین ہو اور تبعاً وہ باغ کے معاملہ یعنی مساقات میں آجائے تو بعض شرائط کے ساتھ اس کو بھی جائز ٹھہراتے ہیں۔ لیکن جب مزارعت سفید زمین سے متعلق مستقل ہو تو اس کو سب مالکی علماء فاسد اور قطعاً ناجائز معاملہ قرار دیتے ہیں بعض علماء جیسے امام سخنون جن کا نام عبد السلام بن سعید ہے اور المدونۃ الکبریٰ کے مؤلف ومدون اور چوہی کے فقہاء و علماء میں سے تھے مزارعت کے شدید طور پر مخالف تھے اور ان کا یہ فتویٰ تھا کہ مزارعت کے ذریعے حاصل ہونے والے غلہ وغیرہ کا کھانا اور اس کی خرید و فروخت کرنا حرام ہے۔



## مزارعت اور امام شافعیؒ

حضرت امام شافعی کے نزدیک بھی مزارعت کا معاملہ ایک باطل اور ناجائز معاملہ تھا البتہ باغ کی مساقات کو وہ جائز کہتے تھے، اس کا اظہار ان کی کتاب الام کی درج ذیل عبارت سے ہوتا ہے :

اور جب کوئی آدمی دوسرے کو اپنی سفید  
و خالی زمین کاشت کے لئے دے اور  
یہ طے کرے کہ اللہ اس زمین سے جو کچھ  
پیدا کرے گا اس میں سے ایک حصہ  
اس کے لئے ہوگا، پس یہی وہ محاقلہ  
مخابره اور مزارعہ ہے جس سے رسول اللہ  
صلی اللہ علیہ وسلم نے روکا اور منع

و اذا دفع الرجل الى الرجل ارضا  
بيضاء على ان يزرعها المدفوعة  
اليه فما اخرج الله منها من  
شيء فله منه جزء من  
الاجزاء فهذه المحاقلة و  
المخابرة و المزارعة التي نهى  
عنها رسول الله صلى الله عليه

وسلم - (ص ۱۰۱، ۱۰۲، ج ۷ - الام) فرمایا ہے۔

اس عبارت سے متصل عبارت میں فرمایا ہے: فاحللنا المعاملة في النخل خبيرا  
عن رسول الله وحررنا المعاملة في الارض البيضاء خبيرا عن رسول الله صلى  
الله عليه وسلم - پس ہم نے باغ کے متعلق معاملے یعنی مساقات کو حلال ٹھہرایا رسول اللہ  
صلی اللہ علیہ وسلم کی حدیث کی وجہ سے اور خالی سفید زمین کے متعلق معاملے یعنی مزارعت  
کو حرام کہا رسول اللہ صلی اللہ علیہ وسلم کی اس حدیث کی وجہ سے جو نہی حابرت کے متعلق ہے،  
اس عبارت سے صاف ظاہر ہوتا ہے کہ امام شافعی مساقات کو حلال اور مزارعت

کو حرام سمجھتے اور کہتے تھے، امام ابو حنیفہ اور ان کے درمیان جو اختلاف ہے وہ مساقات کے بارے میں ہے مزارعت کے بارے میں نہیں، مساقات کو امام ابو حنیفہ مزارعت کی طرح ممنوع و ناجائز معاملہ کہتے تھے جبکہ امام شافعی اس کے جواز کے قائل تھے۔  
فقہ شافعی کے مستند متون رجسٹری بیسیوں شرحیں لکھی گئیں ہیں سے ایک علامہ النوری کی منہاج الطالبین ہے اس میں مزارعت سے متعلق یہ عبارت ہے:

ولا تصم المخابرة وهي عمل الارض  
ببعض ما يخرج منها والبذر  
من العائل ولا المزارعة وهي  
هذه المعاملة والبذر من  
المالك (ص ۷۵)

اور مخابره صحیح نہیں اور وہ ہے زمین  
کو کاشت کرنا کرانا اس کی پیداوار کے  
ایک حصہ کے بدلے جبکہ بیج کاشت کار  
کی طرف سے ہو، اور مزارعت بھی صحیح  
نہیں اور وہ یہی معاملہ ہے جب بیج مالک  
زمین کی طرف سے ہو

دوسری کتاب منہج الطلاب کی عبارت اس معاملہ سے متعلق حسب ذیل ہے:

ولا تصم مخابرة ولو تبعا وهي  
معاملة الارض ببعض ما يخرج منها  
والبذر من العائل، ولا المزارعة  
وهي كذلك والبذر من المالك  
(ص ۶۲، علی خامش المنہاج)

اور درست نہیں ہے مخابره اگرچہ وہ تبعا  
یعنی مساقات کے ضمن میں ہی کیوں نہ ہو  
اور یہ زمین کی کاشت کا معاملہ ہے۔ اس  
کی پیداوار کے ایک حصہ پر جب کہ بیج  
کاشت کار کی طرف سے ہو اور نہ مزارعت

درست ہے اور یہ بھی وہی معاملہ ہے جب کہ بیج مالک زمین کی طرف سے ہو۔  
فقہ شافعی کی ایک اور کتاب عمدۃ السالك اور اس کی شرح فیض اللامع  
میں لکھا ہے:-

التصم في الارض ببعض ما يخرج  
منها ان كان البذر من المالك  
سهي مزارعة، او من العائل سهي  
مخابرة وهما باطلتان -  
(ص ۷۱ - ج ۲)

زمین میں کاشت کا کام کرنا کرنا بعض  
اس کی بعض پیداوار کے پھر اگر بیج مالک  
زمین کی طرف سے ہو تو اس کا نام مزارعت ہے  
اور کاشت کار کی طرف سے ہو تو اس کا  
نام مخابره ہے۔ اور وہ

دونوں معاملے باطل ہیں۔

شیخ الاسلام زکریا انصاری کی کتاب متن التحریر میں لکھا ہے :

والمزارعت ان یعقد علی الارض  
لین یزرعھا بجزء معلوم مما  
یخرج منها والبذر من المالك  
فان كان من العائل فھی المخابرة  
وهی باطله كذا المزارعتا الا  
فی البیاض بین النخل والعنب  
ان عسر سقیھا الا بسقیه  
(ص ۱۱۱ - متن التحریر)

مزارعت زمین کاشت کرنے کرانے کے  
اس معاملے کا نام ہے جو پیداوار زمین کے  
ایک متعین حصے پر طے پاتا ہے جبکہ تخم مالک  
کی طرف سے ہو اور اگر تخم عامل کی طرف سے  
ہو تو مخا برہ ہے، مخا برہ بھی باطل ہے اور  
مزارعت بھی سوائے اس زمین کے جو باغ  
کے اندر ہو۔ کھجوروں کے یا انگوروں  
کے، اگر باغ کو سیراب کرنا مشکل ہو تعمیر

اس زمین کو سیراب کرنے کے، یعنی باغ کو پانی دینے سے اس کو خود بخود پانی مل جاتا ہو۔

فقہ شافعی کی مختصر اور مطول سب کتابوں میں یہی لکھا ہے کہ مزارعت و مخا برت کا  
معاملہ الگ اور مستقل حرام اور باطل ہے۔ سوائے اس صورت کے کہ معاملہ تو باغ کا ہو  
جس کا نام مساقات ہے اور اس کے ضمن میں تبعاً کچھ مزارعت بھی آجائے۔ اگرچہ بعض  
شافعی فقہاء کے نزدیک یہ بھی جائز نہیں۔

یہاں یہ عرض کر دینا ضروری ہے کہ شوافع میں کچھ علماء جو فقہانہ کم اور محدث زیادہ  
تھے جیسے ابن خزیمہ، ابن المنذر اور خطابی وغیرہ تو وہ جواز مزارعت کی طرف مائل  
ہوئے۔ لیکن فقہاء عام طور پر عدم جواز کے قائل رہے جو امام شافعی کا مسلک تھا۔



## مزارعت اور امام احمد بن حنبل

اٹھمہ اربعہ میں سے امام احمد بن حنبل کے متعلق فقہ حنبلی کی کتابوں سے معلوم ہوتا ہے کہ ان کے نزدیک مزارعت کی صرف ایک شکل جائز تھی جس میں بیج بھی مالک کی طرف سے ہو اور اگر بیج بھی کاشت کار کی جانب سے ہو تو مزارعت کی اس شکل کو وہ بھی ناجائز فرماتے تھے، مثلاً مختصر الخرقی میں ہے -

تجوز المزارعت ببعض ما  
يخرج من الارض اذا كان البذر  
من ربا الارض  
پیداوار زمین کے ایک حصہ کے عوض  
مزارعت جائز ہے جب بیج زمین والے  
کی طرف سے ہو۔

اس عبارت کی شرح کرتے ہوئے علامہ موفق الدین ابن قدامہ اپنی کتاب  
المغنی میں لکھتے ہیں:

ظاہر المذهب ان المزارعت  
انما تصح اذا كان البذر من  
ربا الارض والعمل من العاقل  
نص عليه احمد في رواية  
جباعتي واختاره عامة الاصحاب

ظاہر مذہب یہ ہے کہ مزارعت صرف  
اس صورت میں صحیح ہوتی ہے جب  
بیج مالک زمین کی طرف سے اور کام  
مزارعت کی طرف سے ہو ورنہ نہیں۔  
امام احمد کی یہی تصریح ہے۔ ایک جماعت  
کی روایت کے مطابق اور اسی کو عام  
علماء حنابلہ نے اختیار کیا۔

(ص ۵۸۹ - ج ۵)

مطلب یہ کہ اگر کام کے ساتھ ساتھ بیج بھی کاشت کار کی طرف سے تو یہ معاملہ فاسد اور ناجائز ہو جاتا ہے جیسا کہ اس عبارت میں تصریح ہے "قد ذکر الحرقی انہ فاسد فاذا اخرج المزارع البذر فسدت" ص ۵۹۱ - ج ۵ المغنی۔

بہر حال اس میں کچھ شک و شبہ نہیں کہ ائمہ مجتہدین میں سے تین: امام مالکؒ، امام ابو حنیفہؒ اور امام شافعیؒ کا مزارعت کے متعلق قطعی فیصلہ اور طے شدہ موقف تھا کہ یہ معاملہ فاسد، باطل اور مکروہ اور حرام معاملہ ہے جس سے مسلمانوں کو ضرور بچنا چاہیے۔ چنانچہ جہاں تک مالکیوں اور شافعیوں کا تعلق ہے وہ اپنے اماموں کی تقلید میں مزارعت کو ناجائز سمجھتے ہوئے اس معاملے سے عملاً بچتے رہے معلوم ہوا ہے کہ بعض افریقی ممالک میں جہاں مالکیوں کی عظیم اکثریت ہے وہاں مزارعت کا نام و نشان نہیں اسی طرح جن ممالک میں شوافع کی بڑی اکثریت ہے وہاں بھی مزارعت کا کوئی رواج نہیں لیکن مقام افسوس ہے کہ امام ابو حنیفہ کی تقلید کے دعویٰ اور حنفی کہلانے کے باوجود، حنفیوں نے مزارعت کے معاملہ میں اپنے امام کے موقف و مسلک کو بری طرح نظر انداز کیا اور باوجود کمزور دلائل کے صاحبین یعنی قاضی ابو یوسف اور امام محمد الشیبانی کے موقف و مسلک کو اختیار کیا اور اس پر عمل پیرا ہے اور ہیں، اگر کتاب و سنت کے اصولی اور جزوی دلائل کے لحاظ سے صاحبین کا موقف مضبوط اور قوی ہوتا تو ترجیح کی ایک وجہ ہو سکتی تھی لیکن یہاں معاملہ برعکس ہے۔

میں بلا خوف تردید پورے دعوے سے کہہ سکتا ہوں کہ آج بھی اگر کسی عدالت عالیہ کے ججوں کی ایک جماعت کے سامنے اس مسئلہ سے متعلق امام ابو حنیفہ کا موقف اور اس کے دلائل، اسی طرح صاحبین کا موقف اور ان کے دلائل پیش کئے جائیں تو وہ دلائل کے لحاظ سے امام اعظم کے موقف کو صحیح اور قوی بتلائیں گے۔ اور اس کے اسلام کے منشا اور تصورِ عدل کے عین مطابق ہونے کا فیصلہ دیں گے۔ یہ دوسری بات ہے کہ مٹھی بھر مفاد پرست زمینداروں کے لئے وہ قابل عمل نہ ہو۔





## مزارعت اور عقلی و قیاسی دلائل

مزارعت کے جواز اور عدم جواز سے متعلق قرآن و حدیث کے سمعی و نقلی دلائل کے بعد اب میں ضروری سمجھتا ہوں کہ کچھ وہ عقلی اور قیاسی دلائل بھی پیش کر دوں جو مزارعت کے جواز اور عدم جواز کے بارے میں فریقین کی طرف سے پیش کئے گئے ہیں۔

جو حضرات مزارعت کو جائز کہتے ہیں ان کی طرف سے ایک قیاسی دلیل یہ پیش کی گئی ہے کہ مزارعت، مضاربت کی طرح ہے۔ مضاربت جائز ہے تو مزارعت بھی جائز ہونی چاہیے۔

اس کا جواب مزارعت کو ناجائز کہنے والوں کی طرف سے یہ دیا گیا ہے کہ مزارعت کو مضاربت پر قیاس کرنا کئی وجوہ سے فاسد اور غلط ہے۔ پہلی وجہ یہ کہ اصول فقہ کی کتابوں میں صحت قیاس کے لئے جو شرط لکھی گئی ہیں ان میں سے ایک یہ کہ مقیس غیر منصوص اور مقیس علیہ منصوص ہونا چاہیے یعنی جس مسئلے اور معاملے کو دوسرے پر قیاس کیا جا رہا ہے قرآن و حدیث میں اس کا واضح ذکر اور صریح حکم موجود نہ ہو، جبکہ مقیس علیہ یعنی جس پر قیاس کیا جا رہا ہے اس کا قرآن و حدیث کی کسی نص میں صراحت کے ساتھ ذکر اور واضح حکم مذکور ہو۔ اور یہاں مقیس یعنی مزارعت کا حدیث میں نہایت واضح الفاظ میں ذکر اور حکم موجود ہے۔ لہذا قیاس کی سرے سے کوئی ضرورت اور گنجائش ہی نہیں اور پھر جس مقیس علیہ یعنی مضاربت پر مزارعت کو قیاس کیا گیا ہے وہ منصوص نہیں یعنی نہ قرآن مجید میں اس کا ذکر اور حکم ہے اور نہ کسی صحیح مرفوع حدیث میں اس کے جواز کی کوئی صراحت ہے۔ سنن ابی داؤد میں باب المضاربت کے تحت جو دو حدیثیں بیان کی گئی ہیں دونوں کا فقہی مضاربت سے کچھ تعلق نہیں اور سند کے لحاظ سے بھی ضعیف ہیں۔ اسی طرح کتاب سنن ابن ماجہ میں حضرت صہیب کے حوالے سے باب المضاربت میں جو حدیث ہے وہ بھی حد درجہ ضعیف ہے۔

اسی طرح سنن الکبریٰ بیہقی میں حضرت عباسؓ کے حوالے سے جو حدیث ہے اسے خود امام بیہقی نے ضعیف لکھا اور اس کے ضعف کی وجہ اس کی سند میں ابوالجبار و دنامی پر لے درجے کے چھوٹے راوی کا موجود ہونا بتلائی ہے۔ غرضیکہ کتب حدیث میں کوئی صحیح اور مرفوع حدیث ایسی نہیں ملتی جس میں صراحت کے ساتھ جو ابہ مزاربت کا بیان ہو ابہی وجہ ہے کہ ابن رشد اور ابن حزم وغیرہ نے دعوے کے ساتھ لکھا ہے کہ مزاربت کے متعلق قرآن و حدیث میں کوئی نص موجود نہیں دیکھئے مقدمات ابن رشد اور مراتب الاجماع لابن حزم۔ پھر حجب مزاربت منصوص ہی نہیں تو اس پر مزاربت کو جو منصوص ہے کیسے قیاس کیا جاسکتا ہے۔ یہ دوسرے سے اصول قیاس ہی کے خلاف ہے۔

دوسری وجہ اس قیاس کے صحیح نہ ہونے کی یہ کہ غور سے دیکھا جائے تو مزارعت اپنی ماہیت کے لحاظ سے مزاربت کے مشابہ و مماثل ہی نہیں بلکہ ان کے درمیان بعض بنیادی فروق ہیں مثلاً ایک یہ کہ مزارعت میں صاحب زمین کی زمین بہر حال میں اپنی حالت پر برقرار رہتی ہے۔ کاشت کرنے سے نہ اس کی قیمت گھٹتی اور نہ مالیت کم ہوتی ہے بلکہ بعض دفعہ جب کاشت کار اس میں خوب محنت کرتا اور کھاد وغیرہ دیتا ہے تو اس کی حالت پہلے سے بھی بہتر ہو جاتی ہے۔ بہر حال کاشت کاری سے اس میں کسی نقصان کا کوئی اندیشہ نہیں ہوتا۔ جبکہ مزاربت میں رب المال کا مال اپنی حالت پر برقرار نہیں رہتا۔ تجارت سے اس میں رد و بدل ہوتا اور بعض دفعہ خاص حالات کی وجہ سے اصل مال میں بھی گھٹاؤ اور خسارہ واقع ہو جاتا ہے گویا مزاربت کے اصل مال میں گھٹاؤ اور خسارے کا اندیشہ رہتا ہے۔ دوسرا فرق یہ کہ جو لوگ جو از مزارعت کے قائل ہیں ان کے نزدیک اس میں مدت کا تعین ضروری ہوتا ہے۔ چنانچہ اس مدت کے اندر کوئی فریق مزارعت کے معاملہ کو ختم نہیں کر سکتا بخلاف مزاربت کے کہ اس میں مدت کا تعین نہیں ہوتا لہذا ہر فریق جب چاہے اسے ختم کر سکتا ہے۔ تیسرا فرق یہ کہ مزاربت میں مال والے فریق یعنی رب المال کی طرف سے کام کرنے والے فریق یعنی مزاربت کے لئے ایک ایثار موجود ہوتا ہے وہ یہ کہ اگر تجارت میں بجائے نفع کے الٹا نقصان ہو گیا جو بعض دفعہ ہو جایا کرتا ہے تو وہ نقصان سارے کا سارا مال والا فریق برداشت کرے گا۔ کام کرنے والا اس نقصان میں شریک نہ ہوگا جبکہ مزارعت میں زمین والے فریق کی طرف سے کاشت کار کے لئے ایسا کوئی ایثار موجود نہیں ہوتا اور غالباً یہی ایثار مزاربت کے جواز کا سبب ہے، چوتھا فرق یہ کہ مزاربت میں مال تمام تر ایک فریق کا ہونا ضروری ہے۔ چنانچہ اگر کام کرنے والا یعنی مزاربت اپنا بھی کچھ مال اس میں شامل کرے تو مزاربت کا معاملہ فاسد ہو جاتا ہے۔ جبکہ ان حضرات کے

نزدیک جو مزارعت کو جائز مانتے اور کہتے ہیں کاشت کار کی طرف سے بیج کھا د اور بلی وغیرہ کی شکل میں سرمائے کی شرکت و شمولیت سے مزارعت کا معاملہ فاسد نہیں ہوتا، نتیجہ یہ کہ

جب مضاربت اور مزارعت کے مابین اتنے فرق و اختلاف موجود ہیں تو پھر ایک کو دوسرے پر کیسے قیاس کیا جاسکتا اور ایسا قیاس کیسے صحیح ہو سکتا ہے؟

امام شافعی نے کتاب الام میں اس قیاس کے فاسد اور غلط ہونے کی دو وجوہ اور بھی لکھی ہیں صفحہ ایک سو و دو جلد سات پر امام ابو یوسف کی جو عربی عبارت ہے اس کا مطلب اس طرح بیان کیا جاسکتا ہے۔

پہلی وجہ یہ کہ اس میں ادنیٰ کو اعلیٰ پر نہیں بلکہ اعلیٰ کو ادنیٰ پر قیاس کیا گیا ہے جو فقہاء کے نزدیک درست نہیں۔ یعنی رسول اللہ صلی اللہ علیہ وسلم کی حدیث سے ثابت شدہ چیز کو اس چیز پر قیاس کیا گیا ہے جو کسی صحابی کے قول و عمل سے ثابت ہے۔ مزارعت کا عدم جواز رسول اللہ صلی اللہ علیہ وسلم کی صحیح حدیث سے ثابت ہے جبکہ مضاربت کا جواز آثار صحابہؓ سے ثابت ہے۔ لہذا مزارعت کو مضاربت پر قیاس کر کے جائز ثابت کرنا، اعلیٰ کو ادنیٰ پر قیاس کرنا ہے جو اصولاً اور عقلاً غلط ہے۔ کیونکہ اس سے اعلیٰ، ادنیٰ کے تابع ہو جاتا ہے۔

دوسری وجہ یہ کہ صحابہ کرام کے بعض آثار سے ایسا ظاہر ہوتا ہے کہ مضاربت کا جواز مساقات پر قیاس کی وجہ سے ہے گویا مضاربت کا جواز خود قیاس سے ثابت ہے مضاربت مقیس اور مساقات مقیس علیہ ہے۔ لہذا اگر مزارعت کا جواز قیاس سے ثابت کیا جائے تو پھر جس مساقات پر مضاربت کو قیاس کیا گیا ہے اسی پر مزارعت کو بھی کیوں نہ قیاس کیا جائے۔ لیکن چونکہ مزارعت اور مساقات کے درمیان بنیادی فرق ہے لہذا اس کو مساقات پر قیاس نہیں کیا جاسکتا۔ اور پھر قیاس کی ضرورت بھی کیا ہے۔ جبکہ صحیح اور مرفوع احادیث سے مزارعت کا عدم جواز ثابت ہے۔

علامہ ابو جعفر الطحاوی نے بھی شرح معانی الآثار ص ۲۸۲ - ج ۲ میں مزارعت

اور مساقات کے مضاربت پر قیاس کی نفی کی اور اس کی دو وجہیں بیان فرمائیں۔ پہلی وجہ یہ کہ مساقات اور مضاربت کے درمیان اس پہلو سے فرق اور اختلاف ہے کہ مضاربت میں منافع کی تقسیم اس وقت درست ہوتی ہے جب اصل سرمایہ محفوظ ہوتا اور رب المال کو واپس مل جاتا ہے۔ لیکن مساقات میں پھلوں کی تقسیم اس کے بغیر بھی درست ہوتی ہے انہوں نے اس کی صورت یہ لکھی ہے کہ ایک باغ میں پھل آگیا اور توڑ لیا گیا۔ پھر قبل اس کے کہ پھل

باغ کے مالک اور مساتی کے درمیان تقسیم ہوتا چانک آگ سے باغ کے درخت جل گئے  
لیکن توڑا ہوا پھل محفوظ رہا۔ تو اس صورت میں وہ محفوظ پھل مالک باغ اور مساتی کے  
کے مابین اس معاہدے کے مطابق ضرور تقسیم ہوتا ہے۔ حالانکہ باغ اس وقت اس شکل سے  
موجود نہیں ہوتا جس شکل میں مساتی کو دیا گیا تھا۔

دوسری وجہ دونوں کے درمیان فرق و اختلاف کی یہ لکھی ہے کہ مضاربت میں وقت اور  
مدت کا کوئی لحاظ نہیں ہوتا۔ چنانچہ فریقین جب چاہیں اسے ختم کر سکتے ہیں بخلاف مزارعت و  
مساقات کے گران میں وقت و مدت کا تعین لازمی ہوتا ہے۔ لہذا اس مدت کے اندر کوئی  
فرق مزارعت و مساقات کو ختم نہیں کر سکتا بنا بریں مزارعت و مساقات کے جواز کو مضاربت  
کے جواز پر قیاس کرنا قیاس مع الفارق اور غلط قیاس ہے۔

ہدائے کی بعض شروح میں بھی مزارعت کو مضاربت پر قیاس کرنے کی تعلیط و  
تردید کی گئی ہے۔ تکمیلۃ فتح القدر میں اس قیاس کے صحیح نہ ہونے کی وجہ یہ لکھی ہے  
کہ شرط الصحة کے لحاظ سے یہ دو معاملے ایک دوسرے سے جدا اور الگ الگ معاملے  
ہیں۔ مثلاً صحت مضاربت کے لئے یہ شرط اور ضروری ہے کہ مال اور عمل دونوں ایک  
فریق کی طرف سے نہ ہوں بلکہ ایک کی طرف سے صرف مال اور دوسرے کی طرف سے صرف  
عمل ہو۔ چنانچہ اگر رب المال کی طرف سے کچھ عمل یا عامل مضاربت کی طرف سے کچھ مال بھی  
شریک ہو جائے تو معاملہ مضاربت فاسد ہو جاتا ہے جبکہ مزارعت کو جائز کہنے والوں کے  
نزدیک صحت مزارعت کے لئے یہ شرط نہیں کہ اس میں سرمایہ تمام تر ایک کی طرف سے اور عمل  
تمام تر دوسرے کی طرف سے ہو۔ چنانچہ وہ مزارعت کی اس شکل کو صحیح مانتے ہیں جس میں  
کاشت کار کی طرف سے کام، عمل، کے ساتھ بیج اور بیوں وغیرہ کی شکل میں سرمایہ بھی موجود  
ہوتا ہے (ص ۲۳ - ج ۸ تکمیلۃ فتح القدر)۔ اسی مقام پر حاشیہ میں العنایۃ شرح الہدایۃ  
کی ایک عبارت اس طرح ہے۔

صاحب ہدایہ نے مزارعت کو مضاربت

پر قیاس کرنے کا جواب نہیں دیا۔

اس لئے کہ اس میں قیاس کا فاسد

ولم یذکر الجواب عن القیاس

على المضاربة لظهور فسادہ

فان من شرطہ ان یتعدی

الحکم الشرعی الی فرع ہو  
 نظیراً و ہرہنا لیس كذلك  
 لان معنی الاجارۃ فیہما اغلب  
 حتی اشترطت فیہا المدة  
 بخلاف المضاربة

جو حکم شرعی ہے وہ ایسی فرع پر لگایا  
 جائے جو اصل کے مماثل ہو اور یہاں  
 فرع یعنی مزارعت، اصل یعنی مضاربت  
 کے مماثل نہیں کیونکہ مزارعت میں اجلہ

(ص ۳۲- ج ۸ مکملہ فتح القدر)

کے معنی غالب ہیں۔ لہذا اس میں مدت کا تعین شرط ہے جبکہ اس کے برخلاف  
 مضاربت میں مدت کا تعین شرط نہیں۔

مذکورہ بالا عبارات سے صاف ظاہر ہوتا ہے کہ مزارعت کو مضاربت پر قیاس  
 کرنا کئی وجوہ سے درست نہیں اور بعض چوٹی کے فقہاء نے اس قیاس کو فاسد اور  
 غلط بتلایا ہے۔



## مزارعت اور اجارہ

دوسری قیاسی دلیل جو مزارعت کے جواز میں پیش کی جاتی ہے یہ کہ مزارعت اجارہ کی طرح کا ایک معاملہ ہے فقہاء کرام کے نزدیک جب اجارہ جائز ہے تو از روئے قیاس مزارعت بھی جائز ہونی چاہیے، اس کی کچھ تفصیل یہ کہ جب یہ جائز ہے کہ ایک شخص اپنا مکان فریج اور سواری کا جانور دوسرے کو استعمال و استفادے کے لئے دے کر اس کے عوض اس سے بطور کرایہ کچھ نقد وغیرہ وصول کرے تو پھر یہ کیوں نہ جائز ہو کہ ایک شخص اپنی مزرعہ زمین دوسرے کو استعمال و کاشت کے لئے دے کر اس کے عوض اس سے پیداوار زمین وغیرہ کی شکل میں کچھ وصول کرے۔ جب یہ دو معاملے صورت شکل میں ایک طرح کے ہیں تو جواز و عدم جواز کے لحاظ سے ان کا شرعی حکم بھی ایک ہی ہونا چاہیے۔ مطلب یہ کہ اجارہ جائز ہے تو مزارعت بھی جائز ہونی چاہیے۔

اس دلیل کا جواب مزارعت کو ناجائز کہنے والوں کی طرف سے یہ دیا گیا ہے کہ اجارے کا جواز خود خلاف قیاس ہے کیونکہ اس میں جس منفعت پر معاملہ ہوتا ہے وہ بالفعل موجود نہیں ہوتی گویا اس میں بالفعل معدوم شے کی خرید و فروخت ہوتی ہے جس کی بعض احادیث میں صریح ممانعت ہے۔ اور یہ قاعدہ ہے کہ جو چیز خود خلاف قیاس ہو اس پر دوسری چیز کو قیاس نہیں کیا جاسکتا لہذا اجارے پر مزارعت کا قیاس اصولاً صحیح نہیں۔

دوسرا جواب یہ کہ صحت قیاس کے لئے ضروری ہے کہ مقیاس علیہ جس پر قیاس کیا جا رہا ہے منصوص ہو یعنی قرآن و حدیث کی کسی نص میں اس کے متعلق واضح حکم ہو، اور چونکہ مادی اور بے جان اشیاء کے اجارہ کے متعلق نہ قرآن مجید کی کسی آیت میں واضح ذکر اور جواز کا صریح ثبوت

اور نہ کسی ایسی حدیث نبوی میں جس کی صحت اور حجت متفق علیہ ہو، قرآن و حدیث میں جس اجارے کے جواز کا صریح طور پر ذکر ہے وہ اجرت پر کام محنت کرنے کرانے کا اجارہ ہے۔ اجارے کے اس قسم کے جواز میں کسی کو اختلاف نہیں کیونکہ متعدد آیات و احادیث میں واضح طور پر اس کے جواز کا ذکر اور ثبوت ہے۔ لیکن کسی آیت سے یہ ثابت نہیں ہوتا کہ کوئی منفعت بخش مادی اور بے جان چیز دوسرے کو استعمال و استفادے کے لئے دینا اور اس کے بدلے دوسرے سے بطور کرایہ نقد وغیرہ لینا جائز ہے۔ صرف ایک حدیث اس کے ثبوت میں پیش کی جاتی ہے جس میں زمین کو سونے چاندی یعنی دینار و درہم کے بدلے کرانے پر دینے لینے کا ذکر ہے۔ حالانکہ اس حدیث کے متعلق محدثین کے درمیان اختلاف ہے۔ بعض اس کو سرے سے رسول اللہ صلی اللہ علیہ وسلم کی حدیث مانتے ہی نہیں بلکہ راوی صحابی کے الفاظ کہتے ہیں، اس لئے بھی کہ دوسری متعدد احادیث میں جو محدثین کے نزدیک صحیح ہیں اس کراء الارض کی بھی ممانعت ہے جو سونے چاندی یعنی نقد کے عوض ہو، یہی وجہ ہے کہ تابعین میں سے بعض حضرات جیسے طاؤس بن کیسان اس کراء الارض کا سختی کے ساتھ انکار کرتے تھے، علامہ ابن حزم نے اپنی کتاب المحلی میں اس مسئلہ پر تفصیل سے بحث کی ہے۔ اور کراء الارض بالذہب و الفضة کے جواز والی حدیث کو ناقابل استدلال ٹھہرایا اور نقدین کے عوض کراء الارض کو ناجائز بتلایا ہے۔ حالانکہ وہ پیداوار کے ایک حصے پر مزارعت کے جواز کے قائل ہیں۔

پھر اگر حدیث مذکورہ کو صحیح مان کر باقی مادی بے جان چیزوں کے اجارہ کے جواز کی دلیل تسلیم کر لیا جائے تو اس کا مطلب یہ ہوگا کہ مکان، فرنیچر اور گاڑی وغیرہ بے جان چیزوں کے اجارے کا جواز زمین کے اجارے کے جواز پر قیاس سے ثابت ہے۔ اور چونکہ مزارعت بھی کراء الارض ہی کی ایک شکل ہے۔ لہذا دعویٰ کے مطابق بجائے اس کے کہ مزارعت کا جواز باقی چیزوں کے جواز اجارہ پر قیاس سے ثابت کیا جاتا، اٹھا باقی چیزوں کے جواز اجارہ کو کراء الارض کے جواز پر قیاس سے ثابت کرنا پڑا گو یاد دعویٰ دلیل بن گیا اور دلیل دعویٰ بن گئی۔

غرضیکہ مزارعت اور کراء الارض کے جواز کو باقی بے جان مادی چیزوں کے اجارے کے جواز پر قیاس کرنا، اصول قیاس کے خلاف ہے کیونکہ صحت قیاس کے لئے ضروری ہے کہ جس پر قیاس کیا جائے وہ منصوص اور جس کو قیاس کیا جائے وہ غیر منصوص ہو حالانکہ یہاں معاملہ برعکس



ہے یعنی مزارعت کا عدم جواز متعدد احادیث سے ثابت اور منصوص ہے اور اجارے کا جواز کسی آیت اور صحیح و مستند حدیث سے ثابت نہ ہونے کی وجہ سے غیر منصوص ہے۔

تیسرا جواب یہ کہ اجارے کے جواز کی جو عقلی دلیل ہو سکتی ہے یہ کہ جب کسی مادی منفعت بخش چیز کو کوئی شخص استعمال کرتا اور اس سے فائدہ اٹھاتا ہے تو اس سے اس چیز کی مالیت اور قدر و قیمت گھٹتی اور کم ہو جاتی ہے۔ کیونکہ استعمال سے وہ برابر گھستی اور تحلیل ہوتی چلی جاتی ہے لہذا اس کے استعمال پر اس کا مالک دوسرے سے جو کرایہ لیتا ہے وہ اندرونی عقل اور انصاف اس لئے جائز ہوتا ہے کہ دوسرے کے استعمال سے اس چیز کی مالیت اور قدر و قیمت میں کمی واقع ہوئی، گویا کرایہ اس کمی کا عوض ہوتا ہے جو کرایہ دار کے استعمال سے اس شے کی مالیت اور قیمت میں رونما ہوتی ہے، لہذا "الخارج بالضمآن" کے قاعدہ سے کرایہ کا جواز ثابت ہوتا ہے البتہ عدل کا تقاضا یہ ہے کہ کرایہ اتنا ہی وصول کیا جائے جتنی کہ استعمال سے اس چیز کی مالیت و قیمت میں کمی واقع ہوئی۔

اور اگر استعمال کے لئے دی ہوئی چیز ایسی ہو جو استعمال ہونے سے نہ گھٹتی اور نہ مالیت میں کم ہوتی ہو، استعمال ہونے سے پہلے اس کی جو مالیت اور قدر و قیمت ہو استعمال ہونے کے بعد بھی اس کی وہی مالیت اور قدر و قیمت رہتی ہو، جیسے روپے پیسے اور سگے راج الوقت، ظاہر ہے کہ محض استعمال ہوتے رہنے سے ان کی مالیت اور قدر و قیمت میں کبھی کوئی کمی واقع نہیں ہوتی، آپ نے ایک شخص کو مثلاً ایک ہزار روپے استعمال اور فائدہ اٹھانے کے لئے دیئے اور اس نے ایک سال کے بعد وہ جب آپ کو واپس کئے تو عام حالات میں ان کی قدر و قیمت وہی رہتی ہے جو ایک سال قبل تھی محض استعمال ہونے سے اس میں کوئی کمی واقع نہیں ہوتی الا یہ کہ حکومت کسی اجتماعی مصلحت کے تحت سگے کی قیمت گھٹا یا بڑھا دے۔ لہذا آپ محض استعمال کے عوض دوسرے سے بطور کرایہ کچھ نہیں لے سکتے کیونکہ اس کرائے میں کوئی مادی عوض موجود نہیں، غور سے دیکھا جائے تو ربلو کے سرام ہونے کی اصل وجہ یہی ہے کہ اس میں مقررین اپنے مقروض سے قرض کی اصل رقم پر جو زائد لیتا ہے، چونکہ اس کے بدلے اس کی طرف سے کوئی مادی عوض موجود نہیں ہوتا لہذا وہ اپنا حق نہیں بلکہ دوسرے کا حق لیتا ہے جس کا دوسرا نام ظلم ہے۔

اجارے اور کرائے کے جواز اور عدم جواز سے متعلق اوپر جو تفصیل عرض کی گئی ہے اس کی روشنی میں جب ہم زمین کا جائزہ لیتے ہیں تو زمین ان چیزوں میں سے نظر نہیں آتی جو استعمال ہونے سے گھٹتی اور قدر و قیمت میں کم ہوتی جاتی ہیں بلکہ ان چیزوں میں نظر آتی ہے جن کے استعمال ہونے سے مالیت اور قدر و قیمت میں کوئی خاص کمی واقع نہیں ہوتی اور وہ عام طور پر اپنی حالت پر قائم و برقرار رہتی ہیں، مطلب یہ کہ ایسا کبھی نہیں ہوتا کہ جس زرعی زمین کی قیمت آج مثلاً ایک ہزار روپے فی کنال ہو ایک سال کاشت ہوتے رہنے کے بعد اس کی قیمت گھٹ کر نو سو روپے فی کنال ہو جاتی ہو۔ جبکہ کاشت کار اسے خوب پانی کھا دے اور پوری محنت سے کاشت کر رہا ہو۔ بلکہ اس کے برعکس یہ دیکھا گیا ہے کہ بنجر وغیرہ آباد زمین کی قیمت آباد اور قابل کاشت ہونے سے کچھ بڑھ جاتی ہے۔ لہذا زمین کو اجارے کے معاملے میں مکان فرخیز، مشین اور موٹر وغیرہ نہیں نہیں کیا جاسکتا کیوں کہ ان چیزوں میں اجارے کے جواز کی وجہ اور علت ہے وہ زمین میں نہیں پائی جاتی، بلکہ دیکھا جاتے تو زمین زر و نقدی کے مشابہ نظر آتی ہے۔ لہذا قرین قیاس یہ ہے کہ زر و نقدی کے اجارہ کی طرح زمین کا اجارہ بھی ناجائز ہونا چاہیے۔

ایک اور عقلی قسم کی دلیل جو بعض دفعہ مزارعت کے جواز کے لئے پیش کی جاتی ہے یہ کہ کبھی ایسا ہوتا ہے کہ ایک شخص کے پاس زمین ہوتی ہے لیکن وہ اپنے کسی عذر کی بنا پر مثلاً بچپن، بڑھاپے اور کمزوری و بیماری کی وجہ سے اپنی زمین کو خود کاشت نہیں کر سکتا حالانکہ اسے اس کی حاجت و ضرورت ہوتی ہے اور یہ حاجت و ضرورت چونکہ مزارعت کے ذریعے پوری ہو سکتی ہے لہذا تقاضائے عقل یہ ہے کہ مزارعت جائز ہونی چاہیے، بالفاظ دیگر مصلحت کا تقاضا یہ ہے کہ مذکورہ قسم کے لوگوں کے لئے مزارعت جائز ہو تاکہ وہ معاشی پریشانیوں سے محفوظ رہیں، اور یہ اس لئے بھی کہ اسلام نے اپنے شرعی احکام میں انسان کی حاجت و ضرورت اور مصلحت و بھلائی کو پوری طرح ملحوظ اور مد نظر رکھا ہے۔

اس دلیل کا جواب ان حضرات کی طرف سے جو مزارعت کو ناجائز کہتے ہیں یہ دیا گیا ہے کہ اس میں کچھ شک نہیں کہ دنیوی معاملات سے متعلق اسلامی احکام میں بندوں کی حاجت و ضرورت اور مصلحت و منفعت کو پوری طرح ملحوظ و مد نظر رکھا گیا ہے لیکن صرف اس ضرورت و حاجت اور اس مصلحت و منفعت کو ملحوظ رکھا گیا ہے جو بعض خاص انسانوں سے نہیں بلکہ عام

انسانوں سے تعلق رکھتی اور دائمی و مستقل نوعیت کی ہے اور دلیل مذکورہ میں جس ضرورت و مصلحت کا ذکر ہے وہ ایسے افراد سے تعلق رکھتی ہے جن کی ابتدا و معاشرے میں ایک نئی صدی بھی نہیں ہوتی، جہاں تک عام انسانوں اور اجتماعی ضرورت و مصلحت کا تعلق ہے وہ مزارعت کے جواز سے نہیں بلکہ عدم جواز سے پوری ہوتی ہے۔ اسلام کی نظر میں معاشرہ انسانی اور عامۃ الناس کی سب سے بڑی اور بنیادی ضرورت اور مصلحت عدل و انصاف ہے جس کے قیام پر عام امن و سلامتی اور تعمیر و ترقی کا دار و مدار ہے۔ عدل کے بغیر کوئی معاشرہ نہ صلاح و فلاح سے ہم کنار ہو سکتا ہے اور نہ تعمیر و ترقی کے مراحل طے کر سکتا ہے۔ لہذا اس نے اپنے جملہ احکامات میں عدل کو پوری طرح ملحوظ و مد نظر رکھا اور اس پر زور دیا ہے کہ ہر حق دار کو اس کا حق ٹھیک ٹھیک اور پورا پورا ملے اور کسی کی ذرہ برابر حق تلفی واقع نہ ہو، چنانچہ اس نے اسی عدل کے پیش نظر ایسے معاشی معاملات کو حلال اور جائز قرار دیا ہے جن سے ہر فریق کے حق کا ٹھیک ٹھیک تحفظ ہوتا تھا اور ایسے معاشی معاملات کو ناجائز و ممنوع ٹھہرایا ہے جن میں کسی فریق کی ضرورت حق تلفی ہوتی اور اسے نقصان پہنچتا تھا، چونکہ معاملہ مزارعت میں بھی ایک ذریعہ یعنی کاشت کار کی لازم حق تلفی ہوتی تھی لہذا وہ ناجائز قرار پائی۔ دراصل یہی فلسفہ ربوہ کے حرام و ناجائز ہونے کا بھی ہے۔ پھر جس طرح کسی بیوہ، یتیم، معذور، بوڑھے اور بیاد کی ضرورت و مصلحت کی خاطر ربوہ حلال و جائز نہیں ہو سکتی اسی طرح مذکورہ افراد کے لئے مزارعت بھی حلال و جائز نہیں ہو سکتی۔ مطلب یہ کہ جو چیز پچانوے فی صد افراد کے لئے مفید ہونے کی وجہ سے حرام و ناجائز ہو وہ پانچ فی صد افراد کے لئے مفید ہونے کی وجہ سے حلال و جائز نہیں ہو سکتی ورنہ حلال و حرام کا سارا نظام درہم برہم ہو کر رہ جائے گا۔

دراسل قانون کا تعلق معاشرے کی عظیم اکثریت کے عمومی حالات سے ہوتا ہے معمولی اقلیت اور معدودے چند افراد کے خصوصی حالات سے نہیں ہوا کرتا۔ قانون وضع کرتے وقت چند مخصوص لوگوں کے محدود مفاد کو نہیں دیکھا جاتا بلکہ عام لوگوں کے وسیع تر اجتماعی مفاد کو دیکھا جاتا ہے جو چیز عامۃ الناس کے لئے مفید و نفع بخش ہو وہ قانوناً جائز قرار پاتی ہے۔ اگرچہ بعض افراد کے لئے مفید نہ ہو، اسی طرح جو چیز معاشرے کی بڑی اکثریت کے لئے مفید اور نقصان دہ ہو وہ قانوناً ناجائز ٹھہرتی ہے۔ اگرچہ بعض افراد کے لئے مفید و نفع بخش ہو۔ غرضیکہ کوئی قانون نہ ہو فیصد افراد کے لئے مفید ہوتا ہے اور نہ مو فیصد

افراد کے لئے مضر، بلکہ کچھ افراد ضرور ایسے نکلتے ہیں جن کے لئے قانون مفید یا مضر نہیں ہوا کرتا۔ گویا کوئی قانون حقیقی معنوں میں کئی نہیں ہوتا بلکہ اکثریتی معنوں میں عمومی ہوتا ہے۔ رہا یہ سوال کہ اگر مزارعت ممنوع اور ناجائز ہو تو پھر مذکورہ قسم کے معذور افراد کی زمینوں کی کاشت کاری کا کیا انتظام اور ان کی معاشی پریشانی کا کیا علاج ہوگا؟ تو اس کا جواب یہ کہ احادیث نبویہ میں نہایت واضح ہدایت ہے کہ جو شخص کسی غنہ کی وجہ سے اپنی زمین کو خود کاشت نہ کر سکتا ہو وہ اپنے دوسرے بھائی کو بلا معاوضہ مفت کاشت کے لئے دے دے جو کاشت کر سکتا ہو ورنہ یونہی بلا کاشت کے چھوڑ دے۔

اور پھر یہ بھی ہو سکتا ہے کہ وہ زمینیں فروخت کر کے ان سے حاصل شدہ رقم کو ایسے لوگ استعمال کریں، اگر ان میں کچھ لوگ بچے اور نابالغ ہوں تو ان کے سرپرست وارث خرید و فروخت کا یہ کام کر سکتے ہیں۔ بعض حالات میں یہ ذمہ داری حکومت پر عائد ہو جاتی ہے، گویا ایسے معذور افراد کو ایک مال کے بدلے جس سے وہ فائدہ نہیں اٹھا سکتے دوسرا مال مل سکتا ہے جس سے وہ فائدہ اٹھا سکتے ہیں، اب اگر کچھ عرصہ کے بعد یہ دوسرا مال ان کے پاس ختم ہو جاتا اور وہ معاشی بد حالی و پریشانی کا شکار ہو جاتے ہیں اور ان کے رشتہ داروں میں سے کوئی ان کی کفالت نہیں کرتا تو ان کی کفالت کی ذمہ داری پورے معاشرے اور معاشرے کی نمائندہ حکومت پر عائد ہوتی ہے۔ وہ عمومی بیت المال سے ان کی کفالت کر سکتی ہے اور انہیں معاشی سہارا دے سکتی ہے، مطلب یہ کہ صحیح معنوں میں اسلامی معاشرہ اور اسلامی حکومت موجود ہو تو کسی فرد کی معاشی پریشانی کا سوال ہی پیدا نہیں ہوتا اور کبھی اس کی ضرورت ہی پیش نہیں آتی کہ ان کی حاجت اور مصلحت کی خاطر کسی حرام کو حلال اور ناجائز کو جائز قرار دیا جائے۔

اور پھر دلیل مذکورہ میں ایک بڑی کمزوری یہ بھی ہے کہ وہ چند معذور لوگوں کی وجہ سے جو اپنی زمینوں کو خود کاشت نہیں کر سکتے بکثرت ایسے غیر معذور لوگوں کے لئے مزارعت کو جائز قرار دیتی ہے جو خود اپنی اراضی کو کاشت کر سکتے لیکن آرام و سہولت کی خاطر خود کاشت نہیں کرتے اور دوسروں کو مزارعت پر دیتے ہیں یا اپنا تمول بڑھانے کی خاطر اپنی فاضل اراضی دوسروں سے مزارعت پر کاشت کراتے ہیں جن کے پاس سینکڑوں اور ہزاروں ایکڑ اراضی ہیں، بہر حال یہ دلیل ایک نہایت بوری اور کمزور دلیل ہے جو مزارعت کے جواز میں پیش کی جاتی ہے۔

# مزارعت اور تعاملِ امت

ایک اور دلیل جو مزارعت کے جواز میں پیش کی جاتی ہے وہ یہ کہ اس پر چودہ سو سال سے امت کا تعامل رہا ہے۔ اگر یہ ناجائز ہوتی تو امت مسلمہ اس پر عمل کیوں کرتی، گویا اس پر عمل ہوتے رہنا اس کے جواز پر دلالت کرتا ہے۔ کیونکہ ایک حدیث کے مطابق پوری امت گمراہی پر جمع نہیں ہو سکتی۔

یہ دلیل غور سے دیکھا جائے تو ایک بہت بڑا مغالطہ ہے کیونکہ پوری امت مسلمہ نے نہ متفقہ طور پر مزارعت کو جائز سمجھا اور نہ کبھی اس پر عمل کیا ہے بلکہ ہزارہانہ میں علماء کے درمیان اس کے جواز و عدم جواز کے متعلق بھی اختلاف رہا ہے اور مسلمانوں میں اس پر عمل کرنے اور نہ کرنے کے متعلق بھی اختلاف رہا ہے۔ خیر القرون کی عظیم اکثریت نے نہ اسے جائز سمجھا اور نہ اس پر عمل کیا جیسا کہ اس کتاب میں سچھے خاصی تفصیل سے بیان ہو چکا ہے۔ صحابہ تابعین اور تبع تابعین میں جوٹی کے علماء نے مزارعت کو ناجائز کہا اور ائمہ اربعہ میں سے تین نے اس کے عدم جواز کا فتویٰ دیا اور اس سے مسلمانوں کو روکا جیسا کہ آپ گذشتہ اوراق میں پڑھ چکے ہیں۔ اور جیسا کہ سچھے عرض کیا گیا کہ اسلام میں تعامل کا کچھ اعتبار ہے تو اس تعامل کا جو خیر القرون اور خصوصاً مکہ و مدینہ میں رہا ہو اور جس کی ابتداء صحابہ کرام سے ہوئی ہو، بعد کے زمانوں کے مسلمانوں کے تعامل کا کچھ اعتبار نہیں جبکہ نہ معاشرت اسلامی رہی اور نہ معیشت اسلامی، نہ سیاست اسلامی رہی اور نہ ثقافت اسلامی، تقریباً ہر چیز بدل گئی اور بے شمار ایسی چیزیں جو اسلام کے بالکل خلاف تھیں مسلمانوں کی زندگی کا جزو لاینفک اور لازمی حصہ بن گئیں اور بعض ناواقبت اندیشوں اور کوتاہ بینوں نے دورانِ کالہ تا ویلیوں کے ذریعے متعدد کو اسلامی ثابت کرنے کی مذموم کوشش بھی کی۔

بہر حال یہ کہنا کہ امت مسلمہ کا مزارعت پر تعامل رہا ہے، خلاف واقعہ اور جھوٹا ہے۔

جن لوگوں کا مزاعت پر عمل رہا ہے ان کی تعداد پوری امت مسلمہ میں پانچ فیصد بھی ثابت نہیں کی جاسکتی، امت مسلمہ میں جن لوگوں کا پیشہ اور ذریعہ معاش زراعت تھا وہ <sup>طبقوں</sup> پر مشتمل تھے۔ ایک طبقہ مالکان زمین اور زمینداروں کا تھا اور دوسرا مزاعین اور کاشتکاروں کا، مالکان زمین اور زمیندار جو کاشت کاروں کے مقابلہ میں پانچ فی صد بھی نہ تھے بعض ان میں سے مزاعت کو ناجائز سمجھتے اور اپنی زمینیں خود کاشت کرتے تھے اور بعض اسے جائز سمجھتے اور اس پر عمل پیرا تھے۔ ان میں سے جو مزاعت کو جائز سمجھتے اور اس پر عمل پیرا تھے وہ اس لئے نہیں کہ مزاعت کے جواز کے دلائل ان کے نزدیک عدم جواز کے دلائل سے زیادہ قوی اور زیادہ قابل اعتبار تھے یا ان فقہاء کو وہ علم و فہم اور تفقہ و تقویٰ میں دوسرے فقہاء سے اعلیٰ و برتر سمجھتے تھے جن کی طرف مزاعت کے جواز کا فتویٰ منسوب تھا یعنی ایسا نہیں تھا کہ وہ مثلاً قاضی ابویوسف کو امام ابوحنیفہ، امام مالک اور امام شافعی کے مقابلہ میں علم و فہم، تفقہ و اجتہاد کے لحاظ سے بڑے سمجھتے ہوں لہذا انہوں نے مزاعت کے جواز کے متعلق ان کے فتویٰ کو ترجیح دے کر اختیار کر لیا ہو، بلکہ اصل بات یہ تھی کہ مزاعت کے جواز کا دلائل ان کے مفادات سے مطابقت رکھتا اور ان کے مفید مطلب تھا لہذا انہوں نے اسے اختیار کر لیا اور اس پر عمل پیرا ہو گئے۔ جہاں تک ان مزاعین اور کاشت کاروں کا تعلق تھا جو مزاعت پر زمینیں کاشت کرتے تھے، ان کا مزاعت پر عمل بادل خواستہ اور باہر مجبوری تھا۔ اپنی سریشی خوشی سے نہ تھا۔ وہ معاشی لحاظ سے پسماندہ اور خستہ حال تھے لہذا وہ اگر ایسا نہ کرتے تو بھوکوں مرتے اور معاشی پریشانیوں میں مبتلا ہوتے۔ علاوہ انہیں ان کی معاشرتی، سماجی اور سیاسی حیثیت زمیندار طبقہ کے مقابلہ میں محکموں اور غلاموں کی سی تھی۔ وہ ہر اس فیصلے کو ماننے پر مجبور تھے جو زمیندار اور جاگیردار طبقہ کی طرف سے سامنے آتا۔ چنانچہ جب زمیندار طبقہ نے اپنے مفادات کی خاطر مزاعت کو قائم رکھنے اور اس پر عمل کرنے کا فیصلہ کر لیا تو پھر کاشت کار طبقہ کے لئے سوائے اس کے کوئی چارہ کار نہ تھا کہ وہ اس فیصلہ کو مانیں اور اس کے مطابق کام و عمل کریں، مطلب یہ کہ مسلمانوں میں جن لوگوں کا اپنی آزاد مرضی اور خوشی سے مزاعت پر عمل تھا وہ ہر دور میں مسلمان معاشرہ کے اندر نہایت قلیل تعداد میں تھے۔ لہذا مزاعت پر ان کے تعامل کو امت مسلمہ کا تعامل کہنا خلاف واقعہ اور سراسر غلط ہے بلکہ گمراہ کن ہے۔

اس اجمال کی کچھ تفصیل یہ کہ تاریخ بتلاتی ہے کہ جب اسلام کا ظہور ہوا اس وقت دنیا کے تمام زریعی ممالک میں جاگیر داری نظام رائج تھا جس کی بنیاد مزارعت و بٹائی پر قائم تھی۔ اور جس کے تحت مزارعت سے تعلق رکھنے والے لوگ دو مختلف طبقوں میں منقسم تھے ایک طبقہ مالکان زمین کا تھا اور دوسرا مزارعین کا۔ اول الذکر طبقہ معاشی لحاظ سے خوشحال اور معاشرتی اور سیاسی لحاظ سے معزز اور بااثر طبقہ تھا جبکہ اس کے مقابلہ میں ثانی الذکر طبقہ معاشی لحاظ سے پس ماندہ، معاشرتی لحاظ سے پست و گرا ہوا اور سیاسی لحاظ سے غلام و محکوم اور یہ حالت دونوں طبقوں میں موروثی طور پر اور پشت در پشت چلی آ رہی تھی، پھر جب ان میں سے بعض ممالک کے اندر دین اسلام پھیلا اور ان کی بڑی آبادی مشرف بہ اسلام ہوئی تو میں جگہ دوسرے مسائل کے مزارعت و بٹائی کا مسئلہ بھی سامنے آیا جس پر مروجہ جاگیر داری اور زمینداری نظام قائم تھا، اور یہ پتہ چلا کہ فقہاء اسلام کے درمیان اس مسئلے کے متعلق اختلاف ہے بعض اس کو جائز اور بعض ناجائز کہتے ہیں تو جاگیر دار و زمیندار طبقہ کو اس سے بڑی خوشی ہوئی کہ بعض فقہاء کی رائے کے مطابق ان کا جاگیر داری نظام اپنی سابقہ حالت پر قائم و برقرار رہ سکتا اور ان کی سابقہ معاشی، معاشرتی اور سیاسی حالت کو تحفظ مل سکتا ہے۔ لہذا انہوں نے قطع نظر اس سے کہ قرآن و حدیث کی رو سے جواز مزارعت والی رائے صحیح اور قوی ہے یا عدم جواز والی رائے، یا یہ کہ جواز اور عدم جواز کی رائے دینے والا کون ہے اور کون نہیں، مزارعت کے جواز والی رائے کو لے لیا اور حسب سابق اس پر سختی کے ساتھ کاربند ہو گئے اور اپنی سابقہ حیثیت اور پوزیشن کو بحال رکھا۔

ظاہر بات ہے کہ اگر مزارعت کے عدم جواز والے فتوے پر عمل ہوتا تو معاشرے کا پیرانا ڈھانچہ بالکل تبدیل ہو جاتا۔ زمیندار و جاگیر دار طبقہ اپنی جملہ خصوصیات و مراعات کے ساتھ ختم ہو جاتا، غیر فطری معاشرتی اور سماجی اونچ نیچ مٹ جاتی اور مساوات کی حالت پیدا ہوتی۔ اور وہ گونا گوں سماجی بسائیاں بھی ناپید ہو جاتیں جو نظام جاگیر داری کا خاصہ اور لازمہ تھیں، اب زریعی زمین کا مالک وہ ہوتا جو اسے خود کاشت اور آباد کرتا اور کاشت کاروں کو آزادی کی نعمت ملتی اور وہ اپنی مرضی کے مطابق زندگی گزارنے کے قابل بنتے، ان کا معاشرتی درجہ بلند ہوتا اور وہ عزت کے ساتھ مدارج ترقی طے کرتے اور مسلسل



آگے بڑھتے، غرضیکہ مزارعت کے عدم جواز پر عمل ہوتا تو معاشرے میں ایک نہایت خوشگوار انقلاب رونما ہوتا اور ایسے حالات وجود میں آتے جن میں سب کو امن و اطمینان کے ساتھ تعمیر و ترقی کا موقع ملتا اور آج اسلامی دنیا کا نقشہ ہی کچھ اور ہوتا۔

بہر حال مزارعت کے ناجائز و ممنوع ہونے کی صورت میں جاگیر داری و زمینداری نظام کا خاتمہ لازمی تھا۔ لہذا زمیندار اور جاگیر دار طبقے نے اس رائے کو دبانے اور اس کے مقابلہ میں جواز مزارعت کی رائے کو ابھارنے اور بروئے کار لانے میں اپنا پورا زور اور سارا اثر و رسوخ صرف کیا اور بعض علمی حلقوں کی تائید حاصل کرنے میں بھی کامیاب ہو گئے، اس طرح مزارعت کے عدم جواز والی بات کتابوں اور دینی مدرسوں میں تو رہی لیکن عملی طور پر سامنے نہ آسکی۔ خصوصاً ان معاشرہوں میں جہاں فقہ حنفی کا چرچا تھا۔

مزارعت کو جائز قرار دینے اور رائج کرنے میں اس سیاسی نظام کا بھی بڑا کردار اور عمل دخل تھا جو خلافت راشدہ کے بعد ملوکیت اور بادشاہت کی صورت میں اسلامی ممالک کے اندر قائم ہوا، بادشاہت کے اس سیاسی اور حکومتی نظام کی بنیاد نظام جاگیر داری پر قائم تھی اور نظام جاگیر داری مزارعت و بٹائی کے بغیر نہیں چل سکتا تھا، حکومت کے مختلف عہدوں اور منصبوں پر فائز حضرات کو ان کی خدمات کے عوض دربار شاہی سے بڑے بڑے قطععات اراضی اور علاقے ملے ہوئے تھے جن کی آمدنی ان کی معاشی خوشحالی کا اہم ذریعہ تھی۔ ظاہر ہے کہ یہ حضرات ان طویل و عریض اراضی کو خود تو کاشت کر سکتے تھے نہیں، اپنے منصبی کاموں میں مشغولیت کی وجہ سے نہ ان کے پاس فرصت تھی اور نہ وہ اس پیشے کو اپنے شایان شان سمجھتے تھے۔ لہذا ان کے لئے ان اراضی سے فائدہ اٹھانے کی صرف یہی صورت تھی کہ وہ ان کو مزارعت اور اجارہ پر دیتے اور جواز مزارعت کی رائے کو اختیار کر کے اس پر عمل پیرا ہوتے۔ چنانچہ ایسا ہی ہوا اور جاگیر داری پر مبنی شاہی نظام حکومت کے اندر مزارعت عملاً جائز قرار پائی اور اسے سہارا ملا۔ اور چونکہ یہ ایک امر واقعہ ہے کہ حکومت جو ایک طاقتور سیاسی ادارہ ہے جس چیز کی حمایت اور سرپرستی کرتی ہے وہ ضرور قائم ہوتی اور قائم رہتی ہے علماء دین کے فتوے اس کے خلاف عملاً بے اثر ثابت ہوتے اور دُوب کر رہ جاتے ہیں۔ اس کی واضح مثال مسلم ممالک میں موجودہ بنکاری نظام کی ہے۔ جمہور علماء اسے نہ نومی نظام کہہ کر اس کے حرام و ناجائز ہونے کا فتویٰ دے چکے ہیں لیکن چونکہ اس کو ہر جگہ حکومتوں کی

حماقت، سز پستی اور لاپشت پناہی حاصل ہے، لہذا علماء کے فتوؤں کے علی الرغم یہ نظام قائم اور ترقی کے مراحل طے کر رہا ہے اور تیزی کے ساتھ پھیل رہا ہے، اگر ماضی میں ایسا ہی معاملہ، مزارعت پر یعنی نظام زمینداری کے ساتھ ہوا ہے تو اس میں حیرت اور تعجب کی کوئی بات نہیں جبکہ مزارعت کے جواز کے متعلق بھی فقہاء کے ہاں ایک کمزوری رائے موجود تھی اور بعض اس کے جواز کے قائل تھے۔

اور پھر جس طرح آج کے مسلمان سرمایہ دار اپنے مفاد کی خاطر سود پر یعنی نظام تجارت و صنعت کو اختیار کر سکتے اور اس پر عمل پیرا ہو سکتے ہیں حالانکہ سود قطعی طور پر حرام ہے تو ماضی کے مسلمان جاگیر دار و زمیندار اپنے ذاتی مفاد کی خاطر مزارعت پر یعنی نظام زمینداری کو کیوں اختیار نہ کر سکتے تھے جب کہ مزارعت کے عدم جواز کے ساتھ گو بے وزن سہی لیکن جواز کی بات بھی موجود تھی۔

پھر اگر آج کے مسلمانوں کا سودی کاروبار پر تعامل بعد والوں کے لئے سود کے جواز کی دلیل نہیں بن سکتا تو ماضی کے مسلمان زمینداروں کا زمینداری نظام پر تعامل ہمارے لئے مزارعت کے مطلق اور قطعی جواز کی دلیل کیسے بن سکتا ہے؟

خلاصہ یہ کہ عہد صحابہؓ کے بعد مسلمانوں کا تعامل بذات خود نہ کسی بات کے جواز کی دلیل ہے اور نہ عدم جواز کی بلکہ اگر تعامل کتاب و سنت اور قرآن و حدیث کے مطابق ہے تو جائز اور مخالف ہے تو ناجائز، کیوں کہ اسلام میں کسی چیز کے جائز اور ناجائز ہونے کا اصل معیار اللہ اور اس کے رسول کا حکم ہے۔ اور بس! علماء کا اجماع بھی شرعاً وہی معتبر ہے جس کی سند کتاب و سنت میں موجود ہو اور قرآن و حدیث کے کسی منصوص حکم کے خلاف نہ ہو اور قیاس تو صحیح ہوتا ہی وہ ہے جس کی اصل قرآن و حدیث میں پائی جاتی ہو۔

اس بحث کو ختم کرنے سے پہلے ایک اور سوال کا جواب دینا بھی ضروری ہے اور وہ یہ کہ جب مزارعت کے عدم جواز کا قول کتاب و سنت کے دلائل کے لحاظ سے زیادہ قوی اور زیادہ قابل اعتماد تھا اور ائمہ مجتہدین کا اختیار کردہ تو پھر فقہاء متاخرین خصوصاً اصحاب الترمذی نے جواز کے قول کو عدم جواز کے قول پر کیوں ترجیح دی اور اسے فتویٰ کا مدار کیوں بنایا یعنی اسے مفتی بہ اور علیہ الفتویٰ کیوں ٹھہرایا؟

اس کا جواب یہ دیا جاسکتا ہے کہ انہوں نے ایسا اپنے وقت کے مخصوص حالات

کے پیش نظر کیا، مطلب یہ کہ انہوں نے جب یہ دیکھا کہ اس وقت معاشرے کے جو ذہنی اور خارجی حالات ہیں ان میں مزارعت کے جواز والا قول قابل عمل اور عدم جواز والا قول تقریباً ناقابل عمل ہے، لاکھ اسے ناجائز کہا جائے جن لوگوں کا اس سے مفاد وابستہ ہے وہ اسے کسی طرح چھوڑنے کے لئے تیار نہیں تو انہوں نے قابل عمل ہونے کی وجہ سے جواز والے قول کو عدم جواز والے قول پر ترجیح دے کر اس کے مطابق فتویٰ دے دیا۔ لیکن چونکہ اس فتوے کے ساتھ اس قسم کی کوئی وضاحت نہ تھی کہ یہ فتویٰ مخصوص حالات کے پیش نظر ہے جو اس وقت موجود تھے قرآن و حدیث کے اصل منشا کے مطابق نہیں لہذا بعد والے غلطی سے یہ سمجھ بیٹھے کہ یہ فتویٰ قرآن و حدیث کے عین مطابق اور قطعی و آخری طور پر ایک صحیح اسلامی فتویٰ ہے رفتہ رفتہ مزارعت کے عدم جواز والی بات ہی ذہنوں سے نکل گئی اور یہ کھٹکا ہی ختم ہو گیا کہ وہ ناجائز بھی ہو سکتی ہے۔ اب اگر اس کا کہیں ذکر رہا تو صرف حدیث و فقہ کی پرانی کتابوں اور علمی درسگاہوں میں رہا اور وہ بھی زیادہ تر تاریخ کے پیرائے میں۔

یہ بھی کہا جاسکتا ہے کہ جب مزارعت کے جواز کا فتویٰ دیا گیا اس وقت علماء کے سامنے اسلام کے معاشی نظام کا کوئی مسئلہ نہ تھا بلکہ ان کے وہم و خیال میں بھی یہ نہ تھا کہ آگے چل کر ایک ایسا وقت بھی آئے گا کہ دنیا کے انسانیت میں معاشی نظام کی اہمیت بنیادی ہوگی اور مسلمانوں کو یہ چیلنج درپیش ہوگا کہ وہ اسلام کی معاشی تعلیمات کو سائنٹیفک علمی طریقہ سے ایک مرتب نظام کی شکل میں پیش کریں جس میں اصول، مقاصد اور غائت کے مابین قابل فہم عقلی اور منطقی ربط و نظم اور ہم آہنگی ہو اور پھر دلائل سے یہ بتلائیں کہ اسلام کا معاشی نظام، اشتراکی اور سرمایہ دارانہ نظام وغیرہ معاشی نظاموں سے کیسے بہتر اور زیادہ مفید ہے اور یہ کہ اگر مسلمان علماء اس چیلنج کا اطمینان بخش جواب نہیں دیں گے تو اس کا برا نتیجہ نکلے گا کہ بہت سے نام نہاد مسلمان غیر اسلامی ازموں کا شکار ہو جائیں گے محض اس وجہ سے کہ ان کا معاشی نظام اچھا اور بہتر ہے۔ جیسا کہ آج ہم دیکھ رہے ہیں۔ میں سمجھتا ہوں کہ اگر ہمارے ان علماء و فقہاء کے سامنے مذکورہ باتیں ہوتیں تو وہ کبھی بھی مزارعت کے متعلق علی الاطلاق جواز کا فتویٰ نہ دیتے اور پوری احتیاط کے ساتھ ضروریہ سوچتے کہ اسلام اور مسلمانوں کی بھلائی و بہتری مزارعت کے جواز میں ہے یا عدم جواز میں اور پھر یقیناً اس نتیجے تک پہنچتے کہ عدم جواز کی رائے ہی ہر لحاظ سے بہتر اور صحیح رائے ہے اور اسی کے ذریعے ایک معتدل و متوازن معاشی ماحول کے قیام میں مدد مل سکتی ہے جس کی شدت کے ساتھ

ضرورت محسوس کی جا رہی ہے۔

بہر حال اب یہ ذمہ داری دورِ حاضر کے علماء کرام کی ہے کہ وہ اس قسم کے اختلافی معاشی مسائل کا از سر نو تحقیقی جائزہ لیں اور پوری کوشش و کاوش کے ساتھ اجتہادی طریقہ سے یہ معلوم و متعین کریں کہ ان کے متعلق مختلف آراء میں سے کونسی رائے حقیقت میں صحیح اسلامی رائے ہے تاکہ اسلام کے حقیقی معاشی نظام کا تعین ہو سکے جس کی آج اس قدر ضرورت ہے۔ اہم عمل بے پڑا، منتشر اور مختلف آراء کے ہوتے ہوئے اسلامی معاشی نظام کا کبھی تعین نہیں ہو سکتا۔

در اصل اسی احساس ضرورت کے تحت زمینداری کے موضوع پر یہ مقالہ لکھا گیا، مقصد یہ تھا کہ مزارعت و بٹائی کے جواز اور عدم جواز سے متعلق صدیوں سے جو اختلاف چلا آ رہا ہے اور جس کے ہوتے ہوئے اسلام کے معاشی نظام کا تعین مشکل بلکہ ناممکن و محال ہے، وہ اختلاف دور کیا اور یہ پتہ چلایا جائے کہ ان دو مختلف اور متضاد اقوال میں سے کونسا قول حقیقت میں اسلامی قول ہے اور کونسا غلطی سے اسلامی سمجھ لیا گیا ہے۔ حالانکہ وہ اسلامی نہیں، اپنے علم و فہم اور وسائل علم کے مطابق میں نے مقصد مذکور کے لئے انتہائی اور امکانی کوشش کی ہے اور وہ تمام دلائل تفصیل اور شرح و بسط نیز جرح و نقد کے ساتھ یک جا بیان کر دیئے ہیں جو مزارعت کے جواز اور عدم جواز سے متعلق مختلف علماء کرام نے پیش کئے اور متفرق کتابوں میں بکھرے ہوئے تھے۔ اس میں طالب علمانہ انداز سے جو محنت و کاوش کی گئی ہے اس کا اندازہ کتابوں کی اس فہرست سے بخوبی ہو سکتا ہے جن سے لکھنے کے دوران براہ راست استفادہ کیا گیا ہے میری یہ کوشش و کاوش کامیاب ہے یا ناکام، یا کس حد تک کامیاب اور کس حد تک ناکام ہے اس کا فیصلہ تو حقیقت پسند اور منصف مزاج اہل علم ہی کر سکتے ہیں البتہ میں اظہار حقیقت کے طور پر یہ ضرور کہہ سکتا ہوں کہ اس کے لکھنے کا محرک سوائے اسلام اور مسلمانوں کی خیر خواہی کے دوسرا کوئی جذبہ نہ تھا۔ بہر حال یہ ایک غیر معصوم انسان کی انفرادی کوشش ہے لہذا اس میں غلطیوں کا پایا جانا کوئی تعجب کی بات نہیں، جو صاحب مجھے ان پر متنبہ کریں گے، میں ان کا ممنون و شکر گزار ہوں گا۔



# فہرست ماخذ و مصادر

- |   |                                 |
|---|---------------------------------|
| ۲۳ - المستدرک للحاکم                                  | ۱ - قرآن مجید و فرقان حمید      |
| ۲۴ - مجمع الزوائد للہیثمی                             | ۲ - تفسیر ابن کثیر              |
| ۲۵ - معجم الاوسط للطبرانی                             | ۳ - تفسیر القرطبی               |
| ۲۶ - کنز العمال                                       | ۴ - صحیح البخاری                |
| ۲۷ - المسند للزید                                     | ۵ - صحیح المسلم                 |
| ۲۸ - نصب الرأیہ للزیلعی                               | ۶ - جامع الترمذی                |
| ۲۹ - فتح الباری لابن حجر العسقلانی                    | ۷ - سنن ابی داؤد                |
| ۳۰ - عمدۃ القاری لبدر الدین العینی                    | ۸ - سنن نسائی                   |
| ۳۱ - ارشاد الساری للقسطلانی                           | ۹ - سنن ابن ماجہ                |
| ۳۲ - فیض الباری لکشمیری                               | ۱۰ - سنن الدارمی                |
| ۳۳ - لامع الدارمی لمحمد زکریا                         | ۱۱ - سنن الدارقطنی              |
| ۳۴ - کتاب الاعتبار فی بیان النسخ و المنسوخ من الاخبار | ۱۲ - سنن سعید بن منصور          |
| ۳۵ - تدریب الراوی للسیوطی                             | ۱۳ - المصنف لعبد الرزاق         |
| ۳۶ - التقیید و الايضاح للعراقی                        | ۱۴ - المصنف لابن ابی شیبہ       |
| ۳۷ - التحریری فی الاصول لابن الہمام                   | ۱۵ - المؤطا لامام مالک          |
| ۳۸ - مقدمۃ فتح الملہم للعثمانی                        | ۱۶ - المؤطا لامام محمد الشیبانی |
| ۳۹ - مراتب الاجماع لابن حزم                           | ۱۷ - شرح المؤطا للزرکانی        |
| ۴۰ - کتاب الخراج لابن یوسف                            | ۱۸ - کتاب الآثار لامام محمد     |
| ۴۱ - کتاب الخراج لیحییٰ بن آدم                        | ۱۹ - کتاب الآثار لابن یوسف      |
| ۴۲ - کتاب الاموال لابن عبید بن سلام                   | ۲۰ - جامع الصغیر لامام محمد     |
| ۴۳ - الہدایۃ للقرنبنانی                               | ۲۱ - شرح معانی الآثار للطحاوی   |
| ۴۴ - تکملة فتح القدریہ                                | ۲۲ - مشکل الآثار للطحاوی        |

- ۴۲ - متن التحریر لیزکریہ الانصاری  
 ۴۳ - مختصر الخزقی  
 ۴۴ - المحلی لابن حزم  
 ۴۵ - لسان المیزان لابن حجر  
 ۴۶ - تہذیب التہذیب لابن حجر  
 ۴۷ - کتاب الجرح والتعديل لابن ابی حاتم  
 ۴۸ - میزان الاعتدال للذہبی  
 ۴۹ - وفيات الاعیان لابن خلكان  
 ۵۰ - طبقات الشافعیہ للسبکی  
 ۵۱ - دیباج المذہب  
 ۵۲ - نیل الایہاج  
 ۵۳ - شذرات الذهب  
 ۵۴ - النہایۃ للجزری  
 ۵۵ - کتاب الفائق للزحشری  
 ۵۶ - مجمع البحار  
 ۵۷ - تاج العروس  
 ۵۸ - لسان العرب  
 ۴۵ - العنایۃ شرح الہدایۃ  
 ۴۶ - المبسوط للسرہنی  
 ۴۷ - الاختیار للموصلی  
 ۴۸ - مختصر الطحاوی  
 ۴۹ - شرح مختصر الطحاوی للبحصاص  
 ۵۰ - بدائع الصنائع للکاسانی  
 ۵۱ - اختلاف ابی حنیفہ وابن ابی لیلیٰ  
 ۵۲ - المدونۃ الکبریٰ للامام مالک  
 ۵۳ - کتاب الام للامام الشافعی  
 ۵۴ - المغنی لابن قدامة  
 ۵۵ - المقدمات لابن رشد  
 ۵۶ - بیایۃ المجتہد لابن رشد  
 ۵۷ - منہاج الطالبین للنووی  
 ۵۸ - منہج الطلاب  
 ۵۹ - عمدۃ السالک  
 ۶۰ - فیض الہ الممالک  
 ۶۱ - متن مختصر القدوری





330

25562



\* 2 2 3 9 0 - E U 1 6 4 \*